

TIGHT BINDING BOOK

**TEXT FLY WITHIN
THE BOOK ONLY**

UNIVERSAL
LIBRARY

OU_192181

UNIVERSAL
LIBRARY

लोकहितवादी

सरदार गोपाळराव हरी देशमूख.

लेखक

प्रो० गणेश हरी केळकर, एम्. ए.
इंग्रजी व मराठी भाषांचे अध्यापक—फर्म्युसन कॉलेज,
लाईफ मैंबर, डेक्न प सोसायटी, पुणे.

[सर्व हक्क स्वाधीन].

प्रथमावृत्ती—१९२३

किंमत १२ आणे.

प्रकाशक—माधव रामचंद्र जोशी, बी. ए.
पुणे, पेठ नारायण, घर नं. ६.

सुदक—अनंत सखाराम गोखले,
विजय प्रेस, ५७० शनवार, पुणे.

प्रस्तावनेचे चार शब्द.

‘लोकहितवादी’ सरदार गोपाळराव हरी देशमूख यांचा जन्म होऊन चालू सालीं शंभर वर्ष झालीं. या शतसांवत्सरिकाच्या निमित्तानें येथील डेक्कन व्हर्नाक्युलर ट्रान्सलेशन सोसायटीने त्यांचे ग्रंथ व कार्य यांविषयीं चर्चात्मक निबंध मागविले होते. त्या जाहिरातीला अनुलक्षून व तींत आंखून दिलेल्या मर्यादेनुसार हा निबंध लिहिला व तो सोसायटीने पसंत केला.

हा निबंध मुहूर्णजे अर्थातच चरित्र नव्हे. तत्कालीन सामाजीक परिस्थिती, लोकहितवादींचीं मर्ते, त्यांचा त्या परिस्थितीशीं संबंध वैरोगी गोष्टींची चर्चाच यांत विशेषतः सांपडेल. चरित्राचीही माहिती थोडी फार दिली आहे; व तीही चारित्र्याचा बोध व्हावा या हेतुने दिली आहे. ती जेथून मिळाली त्या त्या प्रमाणे निर्देश पुस्तकांत केला आहे. रा० रा० आठल्ये यांनी लिहिलेल्या अप्रकाशित चरित्रातून घेतलेल्या गोष्टींचा उपयोग करण्याची परवानगी लोकहितवादींचे चिरंजीव डॉ० नानासाहेब यांनी दिली; निबंधाची आंखलेली रूपरेखा पाहून तिच्या संबंधाने उपयुक्त सूचना दुसरे चिरंजीव रा० आप्पासाहेब देशमूख यांनी केल्या; लोकहितवादींच्या मृत्यूनंतर प्रसिद्ध झालेले वर्तमानपत्रांतील लेख व इतर वर्णने उपयोगी कागदपत्रे माझे मित्र रा० शश्वंद वामन रानडे यांनी दिलीं; याशिवाय बारीकसारीक मदत पुण्यकळांचीच झाली आहे. त्या सर्वांचा मी अत्यंत उत्तराई आहें. हे निबंध लिहून काढ-प्याच्या मेहनतीचीं वरेचसें काम माझे मित्र रा० द. ल. गोखले व रा० भा. वि. साने यांनी केले व त्यामुळेच वेळेवर निबंध तयार झाला.

(२)

त्याचप्रमाणे सोसायटीने निबंध छापण्याची परवानगो दिल्यानंतर
१५।२० दिवसांच्या अल्पावधीत मुद्रण व प्रकाशन या गोष्टीची
जोखीम रा० अनंतराव गोखले व रा० माधव रामचंद्र जोशी, वी. प०.
या मित्रांनी अंगावर घेतली. या सर्वांचे मी आभार मानितो.

निबंधाचे मूळ स्वरूप होईल तितके कायम ठेवून, सोसायटीच्या
परीक्षकांनी केलेल्या सूचनांचा उपयोग दुरुम्ती करताना केला आहे.
अल्पावकाशांत पुस्तक तयार करावयाचे असल्यामुळे उणेणा
पुकळ राहिला असण्याचा संभव आहे. तरी पण फार वर्ष मागें
पडलेला विषय लोकांपुढे आला व जन्मतिथीला नाहीं, तरी या वर्षांत
पुस्तक प्रसिद्ध झालें हीच समाधानाची गोष्ट आहे.

पुणे, फरग्युसन कॉलेज, }
२५ जुलै १९२३. } गणेश हरी केळकर.

लोकहितवादी.

‘लोकहितवादी’ या टोपण नांवानें गेल्या दोन तीन पिढ्यांना परिचीत असलेले लेखक व ग्रंथकार कै० सरदार गोपाळराव हरी देशमूख यांचा जन्म झाल्याला यंदां शंभर वर्षे झालीं. एखाद्या व्यक्तीच्या इतिहासांत एवढा काळ वराच मोठा असें म्हणतां येईल; पण राष्ट्राची गोष्ट तशी नाहीं. विशेषतः हिंदुस्थान देशासारख्या राष्ट्रसमूहाच्या इतिहासांत हा काळ म्हणजे एक अगदीं लहानसा अंश असेच म्हणणे जास्त खरे आहे; पण या विशिष्ट शंभर वर्षात हिंदुस्थानच्या लोकांच्या आचारविचारांत घडून आलेली क्रांती इतकी विलक्षण आहे कीं, या काळाचे यथार्थ वर्णन करावयाचे असेल तर तें मन्वंतर किंवा युगांतर अशासारख्या शब्दानींच करावें लागेल. या दृष्टीने या गतकालाचे निरीक्षण करू लागले असतां मनांत अनेक विचारतंग उभे राहतात, व घडून आलेल्या फरकांबद्दल किंचित् विस्मय. व भावी परिणामांबद्दल केव्हां निराशा, तर ब्रह्मधा आशा, अशा अनेक भावनांनी मन भरून येते. या बदललेल्या परिस्थितीचे सामान्य स्वरूप सर्व देशभर एकसागर्येंच असल्यामुळे तिचा विचार या व्यापक बुद्धीने पण प्रतूत लेखाच्या भर्यादिकरितां महाराष्ट्रापुरते विशेष लक्ष देऊन, करणे योग्य होईल. तो तसा करून मग लोकहितवादी यांचे चरित्र, चारित्र्य वरैर गोर्ध्णिकडे क्रमाक्रमाने वळतों.

इंग्रजी राजसत्तेचा पाया हिंदुस्थानांत अठराव्या शतकाच्या अखेरीस भक्तम बसला असें म्हणतां येईल. बंगाल, मद्रास, व दिल्ली या प्रांतांत ती सत्ता याच्या अगोदरच प्रस्थापीत झाली होती.

दक्षिणेत मराठे व हैदराटिपू यांनी कांहीं वर्षे टिकाव धरिला. पण अखेरीस टिपूसाहेबांचा गैरमुत्सदीपणा व मराठे सरदारांचे आपापसांतील कलह या व अशा इतर कारणांनी या दोन राज्यांना उत्तरती कळा लागली. म्हैसूरचा सर्वच कारभार सन १७९९ साली आटपला. व त्याच सुमारास, सवार्हामाधवराव, नाना, महादजी, फडके, परशरामपंत पटवर्धन इत्यादि कर्त्या पुरुषाचे एकामागून एक घट्टन आलेले मृत्यू, रावबाजीचे राज्यारोहण, पुण्याची लृट, व वसईचा तह इत्यादे ज्या अनेक घडामोडी मराठेशार्हीत लागोपाठ घट्टन आल्या त्यांमुळे तें राज्यही त्याच वेळीं नामशेष झाले असें म्हटले तरी चालेल. एकीकडे मराठे मुत्सदी व वीर ‘आतां राज्याचा निभाव कसा लागतो’ या काळजीने दिवसेंदिवस खंगत चालले होते, तर दुसरीकडे इंग्रजी मुत्सद्यांचा आत्मविश्वास, आभिमान, हिंमत हीं वाढत होतीं. या विधानाचे प्रत्यंतर पहावयाचे असत्यास सरदार बापू गोखले यांच्या चरित्रांत एका प्रसंगी तें पहावयास सांपडते. वसईच्या तहानंतर पेशव्यांचे सेनापती बापू व इंग्रजी सेनापती आर्थर वेल्स्ली यांनी मिळून पुण्याच्या आसपासचा बंदावा मोडला. दोन्ही फौजा आपापल्या घरीं परत निघते वेळीं बापूच्या कामगिरीबद्दल एक “शिफारसपत्र” त्यांस वेल्स्ली साहेबांनी दिले. त्यांत खालील मजकूर सांपडतो:—

“ Bapoojee Ganesh Gokhaley joined me with the body of Mahratta Troops under his command in the month of March 1803.....His troops were engaged with the enemy repeatedly and always conducted themselves well, and Gokhaley particularly distinguished himself...and then in a late action against a formidable band of free booters, who had assembled upon the frontiers of the Peshawar's territories, and cut off the supplies of the city of Poona. I have given him this paper

in testimony of my uniform approbation of his conduct and that of his troops. I request that any British officers and others to whom this paper may at any time be shown will consider Bapoojee Ganesh Gokhaley as the friend of the British Government.

(Sd) AURTHUR WELLESLEY.

Poona, 6th March 1804.

या शिफारसवजा चिटोन्याचा अर्थ इतका सष्टु आहे की, त्यान्यावर टीका करण्याची जरूर नाही. हें पत्र देणाऱ्या वेळस्ली साहेबांच्या धाडसाची जास्त तारीफ करावी, की बापूंच्या आत्मवंचने-बदल रडावें हें ठरविणे कठीण आहे.

या अखेरअखेरीच्या दिवसांत पेशवार्हाईची स्थिती अत्यंत हलाखीची होती. खुद बाजीरावांचा विचार बघितला तर नशिबानें व नवसअनुष्ठानांनी मिळालेले राज्य चार दिवस भोगावें एवढीच त्यांची इतिकर्तव्यता असावी असें वाटते. वाढ्यांत किंवा पर्वतीला कधीं भटाभिक्षुकांचे तांडे जमवावेत, त्यांना सव्वा हात लांब केलीच्या पानांवर भोजने घालावीत, अन्नसंतर्पण करावें, दक्षिणा द्यावी; -पण याहीपेक्षां, गांवांतल्या उंडग्या बायकांचे थवे जमावावेत व त्यांच्या संगतींत कालक्रमणा करावी, यांतच त्यांचा विशेष वेळ जात असे.

लोकहितवादी यांनी ऐतिहासिक गोष्टी या पुस्तकान्या पहिल्या भागांत शेवटच्या बाजीरावांची दिनचर्या दिली आहे, त्यांतील जरूरी-पुरता उतारा येथें देतों.

‘बाजीराव यांचीं, बुधवार वाढा, शुक्रवार वाढा, फुलशहर म्हणजे फुलगांव वगैरे स्थळे प्रसिद्ध आहेत. फुलशहर हा तर पुण्याचा मकरपुराच होता. शिवाय कोथरुडचा वाढा, पाषाणचा वाढा, व पर्वती अशीं पांच सहा ठिकाणे होतीं. वाढ्यांत दोनतीनशे बायकां नित्य न्हावयास

येत असत. त्यांनी सकाळीं न्हावयाचा समारंभ करावा, तो प्रहर दिवसपर्यंत चाले ! नंतर जेवावयाची तयारी ज्ञास्यावर इच्छेस येईल त्या वाढ्यांत बाजीरावांची स्वारी जात असे. पंक्तिभोजनाचे समर्थीं सर्वकाळ बायका जवळ बसलेल्या असावयाच्या. आश्रीत लोकांनीं चार चार पांच पांच लम्बे करून घरीं एक बायको ठेवावी, आणि सरकार वाढ्यांत बाकीच्या बायका पाठवाव्या ! आणि याजकरितां अन्याबा राहतेकर वैगेरे यांनीं जास्ती लम्बे केलीं होतीं ? जो गृहस्थ वाढ्यांत बायको पाठविणार नाहीं त्याजवर श्रीमंतांची इतराजी व्हावयाची; याजमुळे अब्रुदार गृहस्थांनीं वाढ्यांत जाण्याचे सोडिले, इतकेंच नाहीं, तर पुणे देखील सोडिले. सर्व अब्रुदार तितके या कृत्यास नाराजी होते; आणि गैरअब्रुदार तितके या कृत्यांत सामोल होते. बायकांनीं सर्व कारभार करावा; व उलटा नवव्यावरच त्यांचा हुक्म असे ! त्यांनीं आपल्या नवव्याकरितां श्रीमंतांस सांगून त्यांस मामलती, कमाविशी, वैगेरे द्याव्या !! त्यांजवर नवव्यांचा हुक्म इतकाच कीं, वाढ्यांत राहा आणि सरकारची मर्जी खूष करा ! बयाताई दातारीण, शिता शेंडी, काशी दिक्षितोण, उमा फडकीण, ताई पेठीण या प्रकारच्या सुमारे दोनचारशे उनाड बायकांचा थवा नेहमीं वाढ्यांत भरलेला असे. तितवयांचे शृंगार, दागिने आणि सोंगद्या वैगेरे गोंधळ चालून त्यांत श्रीमंतांनीं काळ काढावा ! शिष्ये, पाणके वैगेरेशीं व्यभिचाराची त्यांस सदर परवानगी असे ! त्यांत कितीएक म्लिया बहूत देखण्या, रूपवान, ज्वान, थड्यखोर व बोलक्या असत. त्याप्रमाणे रावबाजीच्या कारखीदींत सर्व गृहस्थांचीं घरे खराब झालीं ! जेवून उठले म्हणजे पर्वतीस वैगेरे दर्शनास आल्यावर शास्त्री, पंडीत व भट यांची कचेरी होत असे. त्यांपैकीं कोणी म्हणावें ‘बाजी हा कृप्यावतार आहे !’ कोणी म्हणावें,

‘शिवाचा अवतार प्रगटला आहे !’ वर्षांतून सहा महिने यास्वार्लीं जावयाचे. कोपरगांव ही पूर्वी बाजीच्या कैदेची जागा होती, तेथें व पंढरपूर, नाशीक इतके ठिकाणीं बाजीरावाची स्वारी वर्षास जावयाची.

द्याप्रमाणे त्यांत सहा महिन्यांचा काळ जात असे. एकंदर राज्य-कारभाराच्या नांवाने शून्य ! फार तर काय ? पण दौतलेखणीही बाढ्यांत मिळावयाची नाहीं ! ज्याला काम असेल त्याला भेट व्हावयाची नाहीं ! बायकांचे हातून सर्व कारभार चालावयाचा. सदाशीव माणकेश्वर व चिंतो वामन देशमूख यांचे घरीं जाऊन मत्कथाने मामलती वगैरे ध्याव्या. त्यांत सरकारास पैसा मात्र पुष्कळ भरावा लागे. सर्व खर्चात जेवणाचा खर्च काय तो मोठा. ब्राह्मणांस संतुष्ट करण्याकरितां मोठालीं दाने देत. फौजफांटा, पागा, हुजुरात, सरदार, मुत्सदी वगैरे यांस पैसा मिळावयाचा नाहीं; याप्रमाणे स्थिती होती ! सर्व सरदारांशीं द्वेष असे. कारण कीं, ते नाना फडणविसाचे कारकीदांतील व सवाई माधवरावाचे पक्षांतील होते.’

धन्याचे लक्ष याप्रमाणे कारभारांत नसल्यामुळे जुने व नेकीचे नाना, परशरामभाऊ पटवर्धन यांसारखे सरदार देखील वैतागले होते. नवीन माणसे हाताशीं धरावींत, त्यांना राजकारण शिकवावें, त्यांच्या करामतीचा उपयोग करून ध्यावा ही बुद्धी कोणांतही नव्हती. त्यामुळे नवीन महत्त्वाकांक्षी माणसांचा ओढा बाहेर होता. बाळाजीपंत नातूचेंच उदाहरण ध्या. ते इंग्रजांना भाळले, त्याबद्दल सामान्य माणूस त्यांना दोष देतो, व तें साहजीक आहे. पण आमच्या आजच्या देशाभिमानाच्या कल्पना व त्या वेळच्या कल्पना यांत पुष्कळच फरक आहे; आणि शिवाय फडके, पेठे, भानू हीं गरीब घराणीं आपल्या कर्तृत्वाने पूर्वपेशवाईत पुढे आलीं, तसें नातूचें घराणे उत्तर पेशवाईत पेशव्यांच्या कृपेने पुढे येप्याला वाव असता तर बाळाजीपंतासारख्या धोरणी माणसांनीं

स्वार्थ आणि परार्थ हीं दोन्ही एकत्र साधत असतांना शुद्ध बेहमानगिरीच केली असती, असें तरी कोणास म्हणतां येईल ! सांगण्याचें तात्पर्य काय कीं, धन्याच्या वेहिंमतीमुळे नोकर व सरदार बेदील झाले होते. आजूबाजूला इंग्रजांचा अंमल बसून नाकेबंदी झाली व मुलूखगिरी करण्याचा पिढीजाद मराठी धंदा बुडाला. त्यामुळे वेकार झालेले शिराई खेण्डोखेडीं माशा मारीत पंडले होते. यापैकीं थोडीशीं माणसें या आळसाला कंटाळून पुप्कळ वेळां वाट मारण्याचाही धंदा करीत. किंवा आपापसांत, गंवागांवांत मारामान्या करून आपली भांडणाची हौस पूर्ण करून घेत असत. पूर्वी यांनी शत्रूर्शी लढण्याकरितां उत्तरेत अटके-पर्यंत आणि दक्षिणेत श्रीरंगपट्टणापर्यंत स्वान्या करून कडव्या शत्रूंना धूळ चारली त्यांचे वंशज या बदललेल्या दिवसांत बापजाद्यांनी मिळवलेल्या संपत्तीवर गंवोगांवीं लावण्यातमाशांचे फड काढून रंग करीत, किंवा कचित् प्रसंगीं बाहेरख्यालीपणा करून घरच्या घर-धनिणीशीं भांडत दिवस काढीत. अशा तच्छेने विस्कळित झालेल्या समाजस्थितीचे चित्र परशराम, होनाजी इत्यादि तत्कालीन शाहिरांच्या लावण्यापोवाढ्यांतून रंगलेले आहे. सामान्य रथतेची दुर्दशा ही इतकी उघड उघड दिसते. तिचे जास्त वर्णन करून जागा अडवीत नाहीं.

या वेबंदशाहीच्या कारभारांत हात घालण्याची संधी अल्पिष्टन-सारख्या धोरणी मुत्सव्यास केव्हांही मिळालीच असती. पण गंगाधर-शास्त्री पटवर्धनांचा * पंढरपुरास पेशव्यांनी करविलेला खून, व त्यानंतर डेंगळ्यांची फितुरी, याने आयतेचे कारण मिळाले व गोष्टी

* या गोष्टीविषयीं हल्ळीं दुमत आहे असें दिसते. पण पेशवे पंढरपुरीं हजर असतांना त्यांच्या देखत देखत ज्या परिस्थितीत हा खून झाला ती परिस्थिती लक्षात घेतली म्हणजे हा खून पेशव्यांनी करविला नाहीं असें म्हणवयाला जास्त पुरावा पाहिजे.

निकरावर आल्या. खडकीला एकादी लहानशी चकमक झाली, आणि संकट आले आले असें म्हणणार तोंपर्यंत बाजीराव पढाले-सुद्धां. खुद राजधानीच्या शहरांत, जेथे श्रीमंतांचे दर्शन रोज हजारे लोकांस घडत असे, व नोकरी, क्रमानुबंध इत्यादी अनेक कारणांनी श्रीमंतांच्या लाग्यावांध्यांची माणसे शेंगळां होती, तेथे अकस्मात् घडलेल्या या प्रकाराने पुष्कळांना वाईट वाटले असेल, व आश्रय तर सर्वांनांच वाटले असेल हें खेरे; पण मार्मीक रीतीने पाहणाराला तेव्हांही, झाले हें केवळ आदर्दीच अनेकेशीत किंवा केवळ गैरच झाले असें वाटले नाही. त्यांतूनही अलिप्ष्टन साहेबांनी धोरण राखून शत्रुपक्षाच्या लोकांना संभाळून घेतले, त्यांची समजूत घातली व त्यांचे नेहमीचे व्यवहार अव्याहतपणे चाल राहतील असें आश्वासन दिले या गोष्टीमुळे तर इंग्रजी राज्याचा परकेपणा दिवसानुदिवस ऋमी होत चालला. राववाजीनीं पुण्यांतून कायमचा पाय काढल्यावर अलिप्ष्टन साहेबांनी एक जाहीरनामा काढला. या जाहीरनाम्यांत वसईच्या तहानंतर राववाजीनीं इंग्रजांविरुद्ध केलेल्या कारस्थानांचा उल्लेख करून व पेशव्यांविरुद्ध इंग्रजांस शक्त कां उचलावे लागले हें सांगून पुढील राज्यव्यवस्थेचे धोरण कसे राहील यासंबंधाने लिहितांना ते म्हणतात—

“ कंपनी सरकारांत मुल्लख राहिले तेथे कंपनी सरकार-चा अम्मल होईल, परंतु कोणाचे वतनास व इनामास व वर्षासनास व देवस्थानचे खर्चांस व खैरातीस व कोणाचे ज्ञातीचे धर्मास खलेल न होतां वाजवी असेल तसें सुरळीत चालेल व बाजीराव साहेब मक्केदारास मामलती देत होते तें तहकूब होऊन कमावीसदार यांजकडे मामलती सांगून जो वाजवी ऐवज असेल त्याची उगवणी होईल. कोणावर जुलूम जास्ती कांहीं एक होणार

नाहीं; येविशीं कोणीही अंदेशा घेऊ नये. बाजीराव साहेब यांजकडे जे चाकरीस असतील त्यांणीं चाकरी सोडून आजपासून दोन महिन्यांत आपले घरीं यावें; जे कोणी न येतील त्यांचीं वतनें जस होऊन खराबी झाल्याशिवाय राहणार नाहीं. जमीनदार यांणीं आपापले परगण्यांतील जे कोणी बाजीराव साहेब यांजकडे चाकरीस असतील त्यांची याद नांवानिशीवार तूते समजावी. चाकरी सोडून जसजसे घरीं येतील ते वेळेस समजावीत जावें. बाजीरावसाहेब यांची कुमक करू नये; व त्यांजकडे वसूल एकंदर देऊ नये. न दिल्यास साल-मजकुरीं मुलखास उपद्रव लागला आहे त्याची दर्यासी होऊन सूट मिळेल, बाजीरावसाहेब यांजकडे वसूल दिल्यास तो ऐवज मजुरा न देता दरोबस्त ऐवज घेतला जाईल व जमीनदार कुमक करतील व ऐवज न देतील तर त्यांची वतनें व जमीनी त्यांजकडे चालणार नाहींत. व लप्करकडे व हरएक जे कोणी मुलख लुटतील व वाटा मारितील ते जिवानिशीं गेल्याखेरीज राहणार नाहींत.”

ता. ११ माहे केब्रुवारी सन १८१८ इसवी

बमाजी बेहुकूम एलफिनस्टन साहेब बहादूर.

याप्रमाणे राज्यांतर घडून आले. देशमूख घराण्याला हें अरिष्ट चांगलेचं भोंवले, कारण या घराण्यांतील त्या वेळचे कर्ते पुरुष चिंतो वामन देशमूख हे पेशव्यांचे मुख्य मसलतगार होते. “राज्यांतर होणे हे मोठे अनिष्टाचे कारण आहे” असें लोकहितवादी यांनी एका शेतिहासिक टिपणीत म्हटले आहे; आणि त्याचे उदाहरण गृहणून बाजीराव पुण्यांतून गेल्यानंतर झालेल्या दुःस्थितीचे वर्णन केले आहे. त्यांत ते म्हणतात—“त्या वेळेस कितीएक लोक भाऊ दातार, बापूजी नाईक, पिंडडी व बापू कृपाराम परांजपे वगैरे हजारों सावकार,

सरदार, कारकून, शिलेदार, कारखानेवाले, गृहस्थ, पालखींत बसून फिरणारे, त्यांस पायांत घालावयास जोडा नाहींसा होऊन ते अन्नासही महाग झाले ! त्यांचे लाखों रुपये सरदारांच्या दौलतीवर येणे होतें, त्या दौलती बसल्या, व त्यामुळे त्यांचे सर्वस्व गेले ! अनगळ, तांबेकर, वानवळे, गदे व परांजपे इत्यादि नाईक मंडळींजवळ खतें मात्र राहिलीं. सरदार म्हणून लागले कीं, ‘आमच्या दौलती गेल्या. आतां जातसरंजाम मात्र राहिले आहेत. तुमचा पैसा घेऊन फौजेस घातला तो आतां आम्हीं कोठून द्यावा ? बापू कृपाराम बन्हाणपूरकर यांचे बापू गोखल्यांकडे तीन लाख रुपये येणे होतें. याचप्रमाणे दुसरे लोकांचेही देणे घेणे होतें. गोखले मेले त्या दिवसापासून बापू कृपाराम याचा रोजगारच बुडाला. पुढे दौलतीचे कर्जाचा उपद्रव सरदारांस होऊन नये म्हणून त्या लोकांचे पट करून पुण्यात एक त्यांकरितां एजेंटी स्थापून असा ठराव केला कीं, ‘त्याशिवाय दुसरे कोडतानें त्यांजवर हुकुमनामे करू नयेत.’ असे ठरवून त्यांचा बचाव केला. परंतु येणे-करून त्यांचे त्रुणकरी व पदरची मंडळी यांचा तरणोपाय झाला नाहींच.

देशमुख घराण्याला हें अरिष्ट जास्तच वाधले असे वर म्हटले आहे. हेंच जास्त विस्ताराने आतां सांगतों. गोपाळरावजींचे वडील हरीपंत हे अष्टचाला लढाईत बापूरोबर असून रावबाजी बन्हापुराकडे पळाले त्यावेळीं त्यांच्या लप्करांत होते. एलिफन्टन साहेबांनीं दिलेल्या दोन महिन्यांच्या मुदरींत ते इंग्रजांकडे येऊन हजर झाले नाहींत म्हणून त्यांजकडे असलेला सरंजाम जस झाला. बाजीराव साहेबांनीं पेशवेपदावरचा आपला हक्क सोडून दिल्यावर खुद त्यांच्याच आग्रहा-वरून हरीपंत पुण्यास परत आले व तेथें त्यांचे वकील म्हणून राहिले. बाजीरावांच्याच रद्दबदलीने पांचचार वर्षांच्या वाटाघाटीनंतर सरंजाम हरीपंतास १८२४ सालीं परत मिळाला व त्याचेबरोबर मागील पांच

वर्षांचा वसूल्ही एक रकमेने इंग्रजांनी परत दिला. पेशवाई असतांना हात चालत असे, केवळ सरंजामी उत्पन्नाखेरीज मिळकतीच्या अनेक वाटा होत्या, तो प्रकार बंद होऊन सरंजामाचे गांव परत मिळाऱ्याकरितां देखील बाजीरावांना स्वतः मध्ये पडावै लागले, चार वर्ष विवंचनेत खस्ता खाव्या लागल्या. त्या सर्व प्रकारांचा परिणाम हरीपंताच्या मनावर फार विलक्षण झाला. एलिफन्स्टन साहेबांनी पेशवाई बुडवळी ही गोष्ट ते आजन्म विसरले नाहीत. साहेबबहादूर पुढे कमिशनर व गव्हर्नर असतांना मधून मधून पुण्यास येत. व त्यांची स्वारी पुण्यातून फिरावयास वैगैरे निघे. शुक्रवारांत देशमुखांचा वाढा आहे त्या बाजूने स्वारी कधींकाळीं गेलीच तर त्या साहेबांचे तोंड पाहण्यास नको म्हणून ते खिडकीकडे पाठ करून वसत असे सांगतात. जुन्या पिढींतील माणसांच्या मनोभावना किती तीव्र असत याचे हें एक चांगले उदाहरण आहे. तें कसेंही असो. बदललेल्या परिस्थितीला अनुसूलन आपणही बदलले पाहिजे त्याशिवाय, केवळ जुने खानदानीचे घराणे म्हणून, फार दिवस निभाव लागणार नाही ही मात्र जाणीव त्यांना खरोखरीच असावी. या वयांत स्वतः एकादा नवीन उद्योग करण्याजोगी त्यांची स्थिती नव्हती. त्यांचे वडीलपुत्र परशरामपंत हेहो अगोदरच कर्ते व संसारी बनले होते. चिंतोपंत व गोपाळराव या दोन लहान मुलांना मात्र बदललेल्या परिस्थितीला अनुरूप असें शिक्षण देण्याची त्यांचो इच्छा व तयारी असावी असें गोपाळरावांच्या लहानपणाच्या ज्या चारदोन गोष्टी नमूद आहेत त्यांवरून दिसते. त्यांचा उलेख प्रसंगाने पुढे येणारच आहे. हरीपंतास एकंदर चार पुत्र होते. त्यांपैकीं पहिले परशरामपंत हे पहिल्या बायकोपासून झालेले, दुसऱ्या बायकोपासून चिंतोपंत, गोपाळराव, व गोविंदराव असे तीन. यांपैकीं गोपाळराव हे आमचे चरित्रिनायक

होते. त्यांच्या बालपणासंबंधानें थोडीच पण विश्वसनीय व मनोरंजक माहिती त्यांच्या घरच्या कागदपत्रांतून सांपडते ही एक सुदैवाचीच गोष्ट समजली पाहिजे. कारण, आमच्या इकडे कोणाचें चरित्र लिहावयाचें झाले तर माहिती मिळत नाहीं ही अडचण नेहमीच ऐकूऱ्येते. पण त्यांतल्या त्यांत चरित्राचा जो नायक असेल त्याच्या लहानपणाची माहिती तर मुळीच मिळत नाहीं. घरचे खाजगी कागदपत्र, दररोजचीं टिपणीं, मित्रांचा किंवा आसेषांचा पत्रव्यवहार, वगेरे अशा कामाला उपयोगी पडणाऱ्या कागदपत्रांची किंमत आम्हांला कळूऱ्याला लागली नाहीं. अगोदर अशा प्रकारचीं टिपणीं कोणी फारशीं करीत नाहीं व केलीच तर करणाऱ्याच्या मार्गे कोनाकोपन्यांत पडून, कसरीने खाऊन, किंवा रद्दीच्या गठुचांतून वाण्याच्या दुकानापर्यंत पोऱ्यून तीं नाहींशीं होतात. व मग एकादा माणूस मोठेपणीं विद्येने, कर्तव्यारीने, प्रसिद्धीला आला म्हणजे त्याच्या बालपणाची आपण चौकशी करूऱ्याला गंगांचील मूळपासूनच फार चांगले होते, आईबाप फार सच्छील, पापभीरु होते; मोठेपणाचीं लक्षणे बालपणीच त्याच्या अंगीं दिसत असत, अशा तहेचीं सामान्य विधाने करून आम्ही मोकळे होतों, किंवा विशेष गोष्टी किंवा प्रसंग यांची माहिती दिलीच तर ती इतकी तिखटमीठ लावून सांगतों कीं, त्यावरून त्या माणसाच्या सामान्य स्वभावाविषयीं वाचकांना फारसा बोध होऊऱ्येन नये. गोपाळराव-जींच्या चरित्रासंबंधानें मात्र सुदैवानें तशी स्थिती नाहीं. ज्या कांहीं दहापांच गोष्टी माहीत आहेत त्या विश्वसनीय अशा आहेत; व त्यामुळे लहानपणाची परिस्थिती, स्वभाव, वर्तन, विचार, विकार इत्यादी गोष्टी समजण्याला अडचण पडत नाहीं.

गोपाळरावांचा पिंड लहानपणापासून बळकट होता, शरीराची काठी उंच असून रूप, बांधा या सर्वच गोष्टी सरस होत्या. कपाळ

विस्तीर्ण, पाणीदार डोळे, गौरवर्ण, छाती, गाल पिंडच्या इत्यादी अवयव भरदार असल्यामुळे लहानपणींच पाहणाऱ्याच्या मनावर त्यांची छाप पडत असे, असें सांगतात.

* या वयापासूनच त्यांचा स्वभाव मोठा दिलदार होता. समवयस्क मुलांशीं त्यांचीं कधीं भांडणे होत नसत; इतकेंच नाहीं, तर इतर मुळे भांडलीं तर त्यांचीं तीं भांडणे मिटवण्याकडे गोपाळरावांचा कल दिसून येई. अशाच प्रकारची एक गोष्ट त्यांच्या घरच्या कागद-पत्रांत सांपडते. ती अशीः एकदां असें ज्ञालें कीं, शेजारचीं मुळे खेळत असतां एकाचा चेंडू दुसऱ्या मुलाच्या अंगणांत पडला व तेथील मुलांस तो सांपडला. दुसऱ्या दिवशीं पुढ्हां मुळे खेळावयाला जमलीं तेव्हां पहिल्या मुलानें आपला हरवलेला चेंडू ओळखला व त्यावरून भांडण सुरु झालें. गोपाळ (राव) मध्ये पडले; व त्यांनी त्या मुलांची योग्य ती समजूत घालून ज्याचा चेंडू त्याला परत देवविला. व ज्याला तो सांपडला होता त्याला आपला देकळ त्याची समजूत केली. उदाहरण लहान खरें, पण गोपाळरावही त्या मुलांतलेंच एक मूल होते ही गोष्ट लक्षांत घेतली म्हणजे त्यांचे महत्त्व कळतें.

* त्याचप्रमाणे समवयस्क अशा मुलांत खेळतांना आपण उंच अशा ठिकाणीं बसून इतरांचीं भांडणे तोडावयाचीं, व आपल्या समजुतीप्रमाणे त्यांना उपदेशाच्या दोन गोष्टी सांगावयाच्या अशा प्रकारचे खेळच गोपाळराव त्या वेळीही आपल्या बालमित्रांबरोबर खेळत. मोठेपणीं लोकांच्या हिताकरितां लेखन व कृती अशा दोन्ही

* अशी खण केलेल्या “ लो० हि०च्या बालपणांतील गोष्टी रा० कृ. ना. आठव्ये यांनी लिहिलेल्या चरित्राच्या आधारे घेतल्या आहेत. हें चरित्र विस्तृत आहें व तें लवकरच प्रसिद्ध होणार आहे असें कळतें.

रीतीने इटणाऱ्या लोकहितवादी गोपाळरावांचे पायं गोपाळाच्या पाळप्पांत दिसू लागले होते.

*गोपाळरावांच्या शिक्षणाला सुरवात त्या वेळच्या रीतीप्रमाणे थोड्याशा जुन्या पद्धतीनेच झाली असेल हें कांहीं सांगावयास पाहिजे असें नाहीं. मुंज होण्यापूर्वी बालबोध व मोडी लेखनवाचन, तोंडच्या हिशोबापुरते गणिताचें ज्ञान, या पलीकडे त्याचें व्यावहारीक शिक्षण गेले नव्हते. पण त्याच्याच बरोबर संध्याकाळच्या मंगल वेळीं देवापुढे किंवा दिव्यापुढे बसून, देवाचे श्लोक, आरत्या, त्याप्रमाणेच तिथी, वार नक्षत्रे यांचीं नावे वगैरे जुन्या श्रद्धाळू मंडळींच्या समजुतीप्रगाणे शिकण्याजोगत्या ज्या गोष्टी त्या त्यांना सर्व लहानपर्णींच शिकविल्या होत्या. मैंजीबिंधनानंतर संध्येच्या पाठांना सुरवात झाली. त्या वेळची एक गोष्ट नमूद केलेली आढळते. ती महत्वाची म्हणून येथे दिली आहे. शिष्याची बुद्धी विशेष चलाख असल्यामुळे चारआठ दिवसांतच त्याची संध्या पाठ झाली. पण हे मंत्र कशाचे, त्यांचा उपयोग कोणता व अर्थ काय अशा शंका त्याच्या मनाला येऊ लागल्या. म्हणून पाठ चालले असतांच त्यांने गुरुजींना मंत्रांचा अर्थ सांगण्याची विनंती केली. गुरुजी साधेभोळे वैदीक ब्राह्मण होते. त्यांचे वेदविद्येचे ज्ञान कर्मठपणाला पुरेसे होते व त्यांनी स्वतः कधीं मंत्रांच्या अर्थाची चौकशीही केली नव्हती. मंत्रांना अर्थ असावेत अशी त्यांना कधीं शंकाही आली नसेल, तेहांशी शिष्याच्या प्रश्नाने त्यांना गोंधलल्यासारखे झाले. चार दोन दिवस आज उद्धां करून त्यांनी टाळाटाळी करून पाहिली व शिष्य पिच्छा सोडीत नाहीं असें पाहून त्यांचे अध्ययन पुरें झाले आहे, आमची जरूर राहिली नाहीं असें वडिलांना कळवून रजा घेतली.

गोपाळरावांचा विवाह व्रतबंधानंतर लवकरच वर्ष दोन वर्षांत झाला.

त्यावेळीं त्यांचा अभ्यास पुणे येथील मराठी शाळेत चालू होता. त्यांना गोळे घराण्यांतील सरदार दाजीसाहेब गोळे यांची कन्या दिली होती. त्या काळाला व विशेषतः सरदार घराण्याच्या चालीरीतींना इतक्या लवकर मुलामुलींचे लम होणे ही गोष्ट अनुरूपच असल्यामुळे तिजविषयीं येथे विशेष चर्चा करण्याचे कारण नाहीं. मराठी शाळेतील अभ्यास संभाळून गोपाळराव घरीं इंग्रजी शिकत. मात्र घरीं, यावनी भाषेच्या पुस्तकाचा विटाळ होऊं नये म्हणून म्हणा किंवा तशाच इतर कारणाने म्हणा, परसांतील विहिरींत एक मोठा कोनाडा होता त्यांत जाऊन ते वाचीत बसत असत. इंग्रजी शाळेतून घरीं परत आल्यावर अंगरखा पांगोटे काढून शुचिर्भूत होऊन मग त्यांना घरांत यावे लागे.

त्या वेळच्या व त्यांतल्या त्यांत विशेषतः सरदार घरण्यांतील तरुण मुलांना पोहणे, घोड्यावर बसणे, निशाण मारणे वगैरे कलांचे शिक्षण मिळणे हें अवश्यक वाटत असे. गोपाळरावांनाही असें शिक्षण मिळाले होते. लहानपणीं पर्वतीच्या तब्यांत पोहण्याची त्यांना फार हौस होती. अशा एका प्रसंगीं बुडणाऱ्या एका समवयक सोबत्याला धाढसाने वांचविल्याची त्याची एक गोष्ट सांगतात. त्याच-प्रमाणे त्यांच्या निशाण मारण्याच्या कौशल्याचीही एक आस्त्यायिका आहे; ती त्यांच्या धैर्याची व समयसूचकपणाची दर्शक असल्यामुळे येथे देतों.

* एके दिवशीं सकाळच्या प्रहरीं गोपाळराव संगमाच्या बाजूस फिरावयास गेले असतां तेथे एके ठिकाणीं कांहीं गोरे सोजीर निशाण मारण्याची क्वाईत करीत होते, त्यांकडे त्यांचे लक्ष वेधले. शिपाई नवे असून त्यांचा अंमलदार त्यांना बंदूक धरावी कशी, नेम कसा मारावा हें शिक्कवीत होता. बहुतेक वेळां निशाणावर गोळी न

लागतां भलतीकडेच लागे हें पाहून गोपाळरावांस रहावेना. ते पुढे ओले व यांना निशाण मारतां येत नाहीं तर हे शिपाई कसले ! असें थोडेसें आश्वर्यानें, कदाचित् आपली वरचढ दाखविण्याच्या हेतूने असेल—त्यांनीं विचारिले. अंमलदारालाही या तरुण मुलाच्या घाडसाचे, चौकसणाचे नवल वाटले असावें असें दिसते. तो म्हणाला, ‘होय, तें खरें. बिनचूक निशाण मारणे ही गोष्ट कांहीं—सोपी नाहीं. तुम्हांला येत असलें तर तुम्ही दाखवा पाहूं मारून.’ गोपाळरावांनीं होय म्हटले. व लागलीच त्या शिपायापैकीच एकाची बंदूक मागून घेतली व निशाणावर नेम धरून अचूक गोळी मारली; त्यामुळे तर त्या अंमलदारास विशेषच कौतूक वाटले व त्याने तुम्ही कोण वगैरे चौकशी करून गोपाळरावांना आपल्या वरिष्ठाकडे नेले. तेथेही गोपाळरावांनीं विचारलेल्या प्रश्नांचीं उत्तरे धिटाईनें दिली. त्या वेळचे गोरे अंमलदार येथील लोकांशीं मोळ्या बेतानें वागत असत. इंग्रजी अंमल नवीनच होता, अजून सरकारच्या बंदोबस्ताची घडी नीट बसावयाची होती व त्यामुळे लोकांना खूष ठेवून, त्यांचे कौतूक करून व त्यांच्यांत मिळून मिसळून अंमलदार वागत. त्याप्रमाणे साहेबानें मुलाच्या धिटाईचे व निशाणबाजीचे कौतूक केले, त्याला शाबासकी दिली व त्याच्या धर्णी पत्र लिहून मुलगा सैन्यांत नोकरीस येत असेल तर त्याला चांगली जागा देऊ असें कळविले. पण हरीपंताच्याने मुलाला सैन्यांत पाठविण्याचा हिया झाला नाहीं व गोपाळराव धर्णीच राहिले. त्यांचा लौकीक शिपाई-पेशामुळे व्हावयाचा नसून तो लेखक व समाजसुधारक म्हणून व्हावा असा ईश्वरी संकेत होता.

अशा रीतीने गोपाळरावांचा अभ्यास चालला असतां, त्यांच्या घराण्यावर एकाएकीं दुःखाचा ढोंगर कोसळला. त्यांचे सावत्रंधू परशराम

हे वडिलांच्या वृद्धापकाळामुळे नुकतेच घरचा कारभार पाहूं लागले होते, ते सन १८३५ सालीं अगदीं तरुण वयांतच वारले. वडिलांच्या मनानें हाय घेतली व मागून थोड्याच दिवसांत पुत्रशोकानें त्यांचाही अंत झाला. त्यांतच आणखी एका आपत्तीची भर पडली. त्यांच्या वडिलांना मिळालेले सरंजामाचे गांव सरकारनें जस केले. हरीपंताच्या ह्यातीपर्यंतच ही जहागीर चालावयाची असा सरकारचा ठराव होता असें याला कारण देण्यांत आले. हरीपंतांना हें पूर्वीच कळवलें होतें किंवा नाहीं याविषयींची कांहींच माहिती लागत नाहीं. परंतु तें कसेंही असलें तरी मागें राहिलेले कुटुंब व दोन लहान मुळें यांच्यावर आलेल्या आपत्तींत या प्रकारानें भरच पडली येवढी गोष्ट मात्र खरी. वडील चिरंजीव चिंतोपंत हे या वेळी १६।१७ वर्षांचे होते व गोपाळराव हे १२।१३ वर्षांचे होते. अशा स्थिरतींत घराण्याचा लौकीक संभाळून पुढे चालवावें कसें असा कुटुंबांतील माणसांस पेंच पडला. थोरले बंधू चिंतोपंत हे जहागिरीसंबंधानें खटपट करण्याच्या व घरचा व्यवहार पाहण्याच्या मार्गाला लागले. गोपाळराव व त्याहूनही धाकटे यांनीं विद्याभ्यास चालू ठेवावा असें ठरले. गोपाळरावांना विद्याभ्यास जास्तच झटून करण्याची गरज उत्पन्न झाली. कांहीं दिवस खटपट केल्यानंतर चिंतोपंतांना थोडेसें यश आले. जहागीर परत मिळाली नाहीं, पण हरीपंतांच्या कुटुंबास सालीना ६०० व तिघां मुलास प्रत्येकी २०० रुपयांची नेमणूक सरकारनें करून दिली. व मुलांनीं सरकारची नोकरी केल्यास नोकरीच्या मुदतींत नेमणूक तात्पुरती बंद होईल असें ठरविले.

या खटपटीमुळेंच गोपाळरावांच्या आयुष्याला एक विशेष वळण लागले असें म्हणतां येईल. नेमणुकी मिळाल्यांनीं तात्पुरती गरज भागली खरी, पण त्यांत एवढी एक गोष्ट झाली कीं, सरकारची

नोकरी किंवा दुसरा व्यवसाय केल्याशिवाय चरितार्थ चालावयाचा नाहीं यामुळे कदाचित् असेल, पण एकदोन वर्षांतच गोपाळरावांची शाळा सुटली व ते पुणे येथील न्यायाधीश रा० सा० पाटणकर व मामलेदार अमृतराव आप्पाजी रानडे यांचे कचेरीत उमेदवार म्हणून कामाची माहिती शिकण्याकरितां राहिले. तीन चार वर्षांत सरकारी पत्रव्यवहार, हिशेबाची पद्धत, वगैरे गोष्टींची वरीचशी माहिती त्यांनी करून घेतली. घरीं त्यांतच इंग्रजीचा अभ्यास चालू होता; पण इंग्रजी पत्रव्यवहाराची वगैरे माहिती नसल्यामुळे कचेरीत दसराकडे त्यांचा उपयोग होत नसे. त्यावेळीं सरकारी कचेच्यांतून बहुतेक मराठीच असे. इंग्रजी शिकलेले लोक एकंदरीत थोडे असल्यामुळे त्यांच्यावर कामाचा भार विशेष पडे; व त्यांना त्या मानानें पगारही चांगले मिळत. आपले इंग्रजीशिवाय अडतें ही गोष्ट गोपाळरावांच्या लवकरच लक्षांत आली व त्यामुळे उमेदवारी सोडून वयाच्या अठराव्या वर्षां ते पुनः शाळेत—बुधवारच्या इंग्रजी शाळेत—जाऊ लागले. सरदारी थाटाचे लहानपणापासून वळण, वाढलेले वय, चार वर्षे शाळा सुटून व्यवहाराची लागलेली संवय, व वाढता प्रपंच या अडचणी लक्षांत घेतल्या म्हणजे त्यांना न जुमानतां पुनः शाळेची पायरी चढणाऱ्या गोपाळरावांची ज्ञानलालसा फारच जबर असली पाहिजे असें म्हणै प्राप्त आहे. असो; बुधवारच्या शाळेत गोपाळरावांनी एकंदर ३ वर्षे काढलीं. त्यावेळीं Eisdale या नांवाचे साहेब शाळेचे हेडमास्टर होते, त्यांच्या हाताखालीं गोपाळरावांनी इतिहास व इंग्रजी या दोन विषयांचा विशेष अभ्यास केला. १८४४ सालीं त्यांनी स्कूलबोर्डाची शेवटची परीक्षा दिली. तीत या दोन विषयांत त्यांची फारच हुपारी दिसून आली, असा शेरा परीक्षकांनी मारलेला आहे. त्याचप्रमाणे Eisdale साहेबांनी गोपाळरावांस शाळा सोडतांना उत्तम शिफारसपत्र दिले

व परीक्षक मंडळीनींही त्याच्या गुणांचे कांहीं तरी चीज स्कूलबोर्डांने करावें अशी शिफारस केली. हीं दोन्ही शिफारसपत्रे येथे उत्तराने घेतलीं आहेत.

From the report of the Board of Education for 1844.

* I " One pupil Gopall Haree Deshmookh has distinguished himself, and deserves to have his name handed up to the Board as a good English Scholar and worthy of its patronage.

* A II Gopallrao Deshamukh entered the Poona Government English School in February 1841. He had previously acquired a considerable knowledge of English and he distinguished himself by the progress he has made since he commenced attending the School. He has a very good knowledge of General History, translates remarkably well from English into Marathi and composes in English in a style superior to what is commonly to be met with among nations who profess to write that language. He knows arithmetic and a little of mathematics and writes a good hand.

I entertain a very favourable opinion of his abilities and general character and consider him well qualified to fill a situation of respectability.

Poona, } (Sd) D. A. EISDALE, Headmaster.
9th may 1844 } Poona G. E. School.

त्या शिफारशींचा उपयोग ताबडतोब झाला व गोपाळ-रावांस त्याच वर्षी पुणे येथील सरदारांचे एजंट यांचे कचेरींत दरमहा ७७ रुपयांवर कारकुनीची नोकरी मिळाली. लवक्षरच कामांत त्यांची हुषारी दिसून येऊ लागली व त्यांना त्याच ऑफिसांत मुख्य कार-कुनाची जागा मिळाली. हें कचेरींतले काम संभाळून सभा, व्याख्यांने

इत्यादी लोकोपयोगी चळवळींत गोपाळराव सवडीप्रमाणे पहत असत. त्या वेळच्या सर्वच चळवळी सामाजीक किंवा शिक्षणविषयक असल्यामुळे सरकार व लोक असा विरोधाचा प्रकार त्या ठिकाणी नव्हता. व त्यामुळे एतदेशीय सरकारी नोकर चळवळींत पहत इतकेच नव्हे, तर वरचे युरोपियन अधिकारी देखील शब्द तितके प्रोत्साहनच देत असत. पुणे येथे एक वाचनालय स्थापावे अशा प्रकारची चळवळ येथील न्यायाधीश ब्राऊनसाहेब, व गवर्नर साहेबांचे चिटणीस कॅप्टन् फ्रेंच सांहाब, यांच्या प्रोत्साहनाने सन १८४७ साली चालू झाली व तिला मूर्त स्वरूप येऊन एका वर्षाच्या आंत The Poona Native General Library नांवाची संस्था १८४८ साली स्थापनही झाली. त्याप्रमाणेच सन १८४०च्या सुमारास विष्णुशास्त्री बापट या गृहस्थांनी पुण्यांत पहिल्याने पुनर्विवाहाला अनुकूल असे मत प्रतिपादन करण्यास मुख्यात केली होती व या विषयाची चर्चा त्या वेळी पुण्यांत चालू होती. अशा प्रकारच्या इतर अनेक गोष्टीचे निरीक्षण मार्मिकपणाने गोपाळराव करीत होते. सन १८४८ साली “प्रभाकर” नांवाच्या पत्रांत शंभरांवर पत्रे लिहून पुणे येथील महाराष्ट्रीय समाजांतील चळवळींची माहिती त्यांनी दिली आहे. व त्याचप्रमाणे तक्कालीन समाजांतील व्यंगे व दोषस्थळे दाखवून त्यांवर चुरचुरीत टीकाही केली आहे. या पत्रांमुळे पुण्यांतील पुराणमताभिमान्यांचा त्यांच्यावर बराच रोष झाला असावा असे दिसते. या रोषाला, व तज्जन्य कुत्सित टीकेला शेवटच्या पत्रांत उत्तर देऊन त्यांनी या शतपत्रांचा समारोप केलेला आहे. हींच पत्रे पुढे ३० वर्षांनी ग्रंथरूपाने एकत्र छापून निघालीं व निबंधमालाकारांच्या रोषाला पत्र झालीं; तो एक स्वतंत्र कथाभागच असल्यामुळे त्यांचे विवेचन पुढे करण्याचे अभिवचन देऊन तूर्त चरित्राकडे वळतो.

प्रभाकर वर्तमानपत्रांत प्रसिद्ध शालेल्या पत्रांचा उल्लेख नुक्ताच आला आहे. त्याच अनुरोधानें येथे हेही सांगून ठेवणे इष्ट वाटते कीं, वर्तमानपत्रांत लेख लिहून सामाजीक व राजकीय प्रश्नांविषयीं लोकमत जागृत करण्याचा गोपाळरावजींनी केलेला हा केवळ आरंभ होता. पुढे लवकरच पुणे येथे ज्ञानप्रकाश हें पत्र त्यांच्याच प्रेरणेने निघाले. त्याचप्रमाणे यानंतर सुमारे पंधरा वर्षांनी मुंबईस इंदुप्रकाश पत्र सुरु झाले, तेही गोपाळरावजींमुळेच होय. अहमदाबाद, ठाणे इत्यादी ठिकाणीं नोकरीवर असतांना देखील त्यांचा अशा प्रकारचा लेखन-व्यवसाय चालू होताच. वृत्तवैभव पत्रांतील त्यांचे लेख, त्याप्रमाणेच बडोदे येथील मल्हारावांसंबंधानें अहमदाबाद येथे वर्तमानपत्रांतून लिहिलेले लेख व पेन्शन घेतल्यानंतर लोकहितवादी या नांवाचे त्यांनी चालविलेले स्वतंत्र मासीक हीं सर्व त्यांच्या राजकीय व सामाजीक प्रश्नांविषयींच्या जीवंत आस्येचींच उदाहरणे होत. त्यांपैकीं बडोदे प्रकरण व लोकहितवादी मासिक यांचा पुन्हा उल्लेख पुढे जरूर त्या ठिकाणीं येईलच. तूत ज्ञानप्रकाश पत्राशीं असलेल्या निकट संबंधाविषयीं दोन शब्द लिहितों.

ज्ञानप्रकाशाच्या पहिल्या एक दोन वर्षांतील लेख त्यांचे कोणते व इतरांचे कोणते हें भाषेच्या लकविवरून सांगणे कठीण आहे. तथापी विचारांच्या सारखेपणावरून कांहीं अनुमान काढावयाचें असल्यास पुणे येथील शाक्तपंथ, नेटिव अंमलदार, संस्कृत पाठशाळा, जुनी शिक्षणपद्धती, देशाचें दारिद्र्य व उद्योगधंदे, ब्रिटिशराज्यापासून फायदे व तोटे इत्यादींसारख्या विवीध सामाजीक व राजकीय विषयां-संबंधानें प्रभाकर व ज्ञानप्रकाश या पत्रांतील विचारसाम्य व प्रसंगविशेषीं भाषेचें साम्यही इतके विलक्षण आहे कीं, या लेखांची कल्पना, निदान

प्रेरणा तरी दोन अगदीं भिन्न माणसांकडून झाली असें म्हणैं धाडसाचें होईल.

ज्ञानप्रकाशाचे हे जुने अंक चाकून पाहणाराला त्यांत दुसरी एक गोष्ट दिसते ती अशी. अंतमुख दृष्टीने आपलीं व्यंगे आपण शोधून आपण सुधारावींत अशा बुद्धीचे “लोकहितवादी” जसे त्यांत दिसतात तसेच आलेली हीन स्थिती केवळ इंग्रजामुळे आली व राजकीय सुधारणा झाली म्हणजे बाकी सर्व आपोआप घडून येईल, अशा रीतीने राजकीय विषयांना प्राधान्य देऊन इतर गोष्टीना गौणत्व देणारे “यथार्थवादी” ही त्यांत आहेत. लोकहितवादींनी आत्मनिदा करून आपल्या लोकांचा तेजोभंग केला अशा अर्थाची छटा पुढे निबंधमालाकारांच्या टीफेंत जी दिसते तशाच अर्थाचा आक्षेप यथार्थवादी यांनीही गोपाळरावांच्या लेखांवर घेतला होता, हें वाचकांच्या सहज लक्षांत येईल. समाजाच्या सर्वांगीण सुधारणेत राजकीय सुधारणा हा एक महत्त्वाचा खरा पण अंश आहे असें प्रतिपादन करणारे पुढील पिढींतील “सुधारक” हे लोकहितवादींचे पुढल्या पिढीचे वारसदार. तसेच आधीं राजकीय (व) मग सामाजीक अशा तज्ज्ञेचा निष्कारण वाद वाढवून निदान एक पिढीपर्यंत तरी समाजसुधारणेच्या गाड्याला खीळ घालप्याचें पुण्य पदरीं जोडणारे “उद्धारक” हें यथार्थवादींचे खरे वंशज. या दोन्हीही प्रवृत्ती आरंभापासूनच महाराष्ट्राच्या विचारांत होत्या. यापैकीं अधीक उपयुक्त कोणती, अंतमुख सामाजीक प्रवृत्ति कीं बहिर्मुख राजकीय, या प्रश्नासंबंधीं सर्वांस मान्य असा अखेरचा निंण्य आज निदान बाहेरच्या बोलण्यापुरता तरी लागलेला दिसतो. आणि येवढ्यापुरता लोकहितवादींच्या विचारसरणीचा अक्षुकपणा आज तीन पिढ्यानंतर मान्य झाला असेंही म्हणतां येईल.

सन १८४६ सालीं गोपाळरावांनी मुनसफीची परीक्षा दिली होती.

परंतु मुनसफीची जागा मिळण्यास त्यांना पुढे सहा वर्षे वाट पाहावी लागली. सन १८५२ सार्ली वाई येथे त्यांची पहिल्यांने नेमणूक झाली. त्यांची तैलबुद्धी व अविश्रांत श्रम करण्याची हौस व विशेषतः त्यांचा निःस्पृहपणा व परोपकारी स्वभाव या गुणांमुळे त्या ठिकाणी ते वरिष्ठ अधिकारी व लोक या दोघांनाही सारखेच प्रिय झाले. त्यांच्या कामासंबंधाने जुडिशियल कमिशनर यांनी खालील उद्धार काढले आहेत:—

“ I have a very high opinion of his abilities. They are of very high order. His character is above suspicion and he appears to combine with them an earnest desire to discharge his duties conscientiously.”

अधिकारी या नात्यांने त्यांच्या हाताखालचे कारकून, शिपाई यांच्याशीं वागणूक फार ममतेची असे. याविषयीं वाई येथे घडलेली म्हणून त्यांची एक गोष्ट कळते ती अशी. कोर्टाची तपासणी करण्याकरितां वरिष्ठ अधिकारी येणार आहेत अशी अगाऊ सूचना एके दिवशीं (हा दिवस शनवार होता) आली. तपासणी सोमवारीं व्हावयाची होती. कारकुनापाशीं तपास करितां बारनिशी दसरांतील काम कारकून आजारी असल्यामुळे तसेच शिल्क आहे असे गोपाळरावांस कळले. बरें आहे, उद्यां राविवार आहे, होईल तेवढे आटपा असे सांगून ते घरीं गेले व दुसऱ्या दिवशीं सकाळीं स्वतः कचेरींत येऊन बारनिशी दसर सोळून लिहावयास बसले. बिचारा बारनिशी कारकून जेवणखाण आटोपून एकदमच लवकर कचेरींत आला तों मुनसफसाहेब स्वतःच लिहीत बसले आहेत. हें पाहून तो फार खर्जील झाला व कदाचित् साहेब रागावतील म्हणून भयाने अगदीं गांगरून गेला. गोपाळराव रागावले तर नाहींतच पण, “ तुमचे काम मीं बरेचसे आटपलेंच आहे, आतां राहिले आहे तें संध्याकाळपर्यंत आटपा म्हणजे

झालें.” अशी त्यांनी उलट त्याची समजूत केली व ते स्थानभोजनाकरितां घरी गेले.

‘याच सुमारास म्हणजे १८५३ सालीं पावसाळ्यांत वाई येथे कृष्णाबाईस भयंकर पूर येऊन संबंध दोन आळ्या वाहून गेल्या व पुष्कळ नुकसान झाले. किंत्येकांनी कमरेस लाल्यांचे पीठ वांधून किंत्येक दिवस देवळाच्या शिखरावर बसून काढले. यावेळीं गोपाळरावांच्या मदतीचा गोरगारिबांना पुष्कळ उपयोग झाला असेल हें सांगणे नक्कोच. ‘ऐतिहासिक गोष्टी’ या त्यांच्या पुस्तकांत वाई येथील या महापुरासंबंधानें लहानसे टांचण छापलेले आहे.

वाई येथे कामावर असतांना कांहीं दिवस, साताच्याचे त्यावेळचे एक मुख्य सदर अमीन यांचेवरील लांचाचे खटल्यांत, गोपाळरावांस असेसर नेमिले होते. याच सुमारास मुंबई सरकारनें इनाम कमिशन नेमिले व त्यांत त्यांची कमिशनरचे दुग्ध्यम, Assistant म्हणून दरमहा ३०० रुपयांवर नेमणूक झाली. याच ऑफिसांत त्यांस हळू हळू बढती मिळून त्यांच्या कामाची वरीच वाहवा झाली. त्यामुळे त्या वेळच्या मंडळींत व विशेषत: यांचीं इनामें बुडालीं त्यांच्या मनांत असा किंतू उत्पन्न झाला की, इनाम कमिशनरांनी सरकारास खूप करण्याकरितां आपल्या लोकांचीं इनामें मुद्राम बुडविण्यास मदत केली. हा आक्षेप किंत्येकांनी गोपाळरावांच्या चरित्रावरही घेतला आहे. याकरितां इनामकमिशनचे काम व त्यासंबंधी त्यांची जबाबदारी या विषयीं चार शब्द लिहितों. ही माहिती वरीचशी अपुरी आहे; पण मुळीच नाहीं त्यापेक्षां कांहींतरी असलेली वरी या नात्यानें तिचा उपयोग वाचकांनी जपून करावा एवढीच त्यांना सूचना देऊन ठेवतों.

इनामांची पेशवाई अस्वेच्या काळांतील स्थिती, पेशवाईच्या चढत्या काळांत व विशेषत: नाना फडणीसांचा जम पुण्यास

चांगला बसल्यापासून इनामें, जहागिरी, वर्षासनें, सरंजाम, इत्यादी देणग्यांची, पुणे दरबारांत नोंद जेव्हांची तेव्हां केली जात असे. ही नोंद पेशव्यांच्या हुजूर रोजकीदांत दफेत्यांत होई व त्या ठिकाणी इनाम किंवा वर्षासन, काय असेल तें, कोणाला दिलें, कधीं, कां, कशाकरितां, वगैरे सर्व गोष्टींची माहिती दिलेली असे. पुण्याल इनामें फंदफितूर वगैरे कारणांनी जस होत असत असेही दाखले आहेत. नानांच्या मृत्युनंतर फडाची शिस्त मोडली, मामलती मकत्यानें जाऊ लागल्या, कमावीसदार, सुभेदार, आपापल्या प्रांतांत स्वतंत्रपणानें वावळू लागले; दरबाराकडून त्यांचा बंदोबस्त किंवा वेळप्रसंगीं त्यांची कुमक होईनाशी झाली, त्यामुळे प्रांतोप्रांतीं देशपांडे, देशमूख, पाटील अशी वतनदार मंडळी पुंड होऊन गांव, मुलख, गड बळकावून बसली. होळकरांनी केलेल्या पुणे शहराच्या लुटीच्या वेळीं सरकारचे पुण्यालच कागदपत्र नाहींसे झाले असतील. त्याचप्रमाणे त्या वेंदशाहींत पुण्यालांनी खरेस्कोटे कागद केले असतील, ही गोष्ट अगदीं संभवनीय आहे. पेशव्यांच्या वेळीं देखील अशा प्रकारचे घोटाळे वेळप्रसंगीं होत नसतील असें कांहीं म्हणतां येणार नाहीं. मध्यें मध्यें पुण्यास ज्या बारमाईच्या उलाढाली झाल्या त्यावेळीं असा प्रकार वराच झाला असेल-झाला होताही. पण नवे धनी गादीवर आले म्हणजे दर वेळीं पुन्हा एकदा इनाम सरंजामांची तपासणी होई व प्रत्येक वेळीं, चुक्या, लबाड्या वगैरे असत त्या दुरुस्त होत असत. पेशवाई अखेर असें कांहींतरी होणे साहजीकही होतें; व त्याच वेळेला तें सरसहा व कायदेशीरपणानें झालें असतें तर पुढे जी इनामांसंबंधीं इतकी ओरड झाली ती झालीही नसती. त्यावेळीं नवीन मुलखाची व्यवस्था करणारे कमिशनर एलिफन्स्टन यांच्या लक्षांत ही गोष्ट आली होती. परंतु नवीन मुलुखांत बंदोबस्त करणे, शांतता स्थापन करणे वगैरे जास्त महत्वाच्या कामांत

त्यांचें लक्ष गुंतल्यामुळे तें काम त्यांच्या हातून त्यावेळीं झालें नाहीं असें दिसते. फक्त जे बाजीरावसाहेबांबरोबर बरेच दिवस राहिले किंवा ज्यांनी फितूर वगैरे करप्पाचा प्रयत्न केला अशांचीं इनामे त्यावेळीं जस केलीं. पण केव्हांतरी विशेष बारीक चौकशी झाली पाहिजे असें त्यांचें मत त्यावेळीं होतें व तें चुकीचें होतें असें म्हणतां येणार नाहीं. मनरो व एफिन्स्टन यांच्या पत्रव्यवहारांतले दोन लागू पडणारे उतारे खालीं देतों. त्यावरून मी काय म्हणतों हें वाचकांच्या लक्षांत येईलच.

For instance, when writing to the Hon. Mr. Elphinstone in a letter dated 8 th March 1818 in the camp near Belgaum, Munro says on the subject of the charitable and religeous expenses in these (s. m. c.) districts.

" A large portion of them will be found to have risen from unauthorised grants and other frauds. The whole should be carefully investigated after peace is restored and the country settled and such part of the expenditure as is of modern date and not duly authorised should be stopped. This course is followed by native Governments at every new succession and frequently more than once in the same reign.

Again in a letter to Mr. Elphinstone dated 28 th August 1818, he writes.

" Many Inams will be found on examination to have been clandestinely given by revenue officers without authority.

Every one from the kurnum of a village to the Subha of the Carnatic, grants both lands and pensions. The...Sursubha or his deputy, when he is about to quit his office fabricates a number of Inams. He gives away some and sells the rest. The new Sursubha resumes some but continues a part of them. When such Inams have not, by long possession, become in

some degree the fair property of the possessors, they ought to be resumed.

नवीन मुलखाची व्यवस्था लागत असतांनाच पेशव्यांच्या दसराची पाहणीही पुणे मुक्कामी सुरु होतीच. ती कशीबशी १८३५ च्या सुमारास संपून इनामांची चौकशी १८४३ सालीं सुरु झाली. त्या वेळी “पुण्याचे दसर” बाळाजीपंत नातू व इतर चार अमानतदार यांच्या ताब्यांत होतें. व त्यांच्या देखरेखीखालीं इनामांची विशेष चौकशी चालू होती. इनाम कमिशनरांनी प्रत्येक इनामांची चौकशी करून सरकारकडे शिफारस करावी व त्याप्रमाणे गव्हर्नर इन कौन्सिल यांनी अखेरचा निकाल घावा अशी व्यवस्था पहिल्यानें काहीं दिवस चालली. पण यामुळे कौन्सिलचें काम फार वाढत चालले. त्याहीपेक्षां विशेष अडचण म्हणजे दिवस चालले होते ही होय. पेशवाई संपून जवळजवळ एक पिढी या वेळी लोट्टन गेली होती. व यामुळे चौकशीची दिरंगाई चालू ठेवणे म्हणजे पुढे, ज्यांची चौकशी संपली नव्हती त्यांची, कुचंबणा करणे होतें. काय तो सोक्षमोक्ष एकदां झालेला वरा असेच त्यांना वाटत असल्यासही काहीं नवल नाहीं. ज्यांची इनांमे खालसा व्हावयाचीं त्यांना अन्याय झाला असता, असे म्हणून सरकारच्या कायदेपंडितांनी कायद्याच्या अडचणी काढल्या. यामुळे अखेरीस कंपनीचे विलायतेतील डायरेक्टर, हिंदुस्तान व मुंबई सरकारे यांचा वराच पत्रव्यवहार होऊन सन १८५२ सालीं इनामाबदल एक कायदा हिंदुस्थानसरकारने पास केला. व त्याप्रमाणे मुंबई इलास्यांत त्या इनामांची सरसहा चौकशी करण्याकरितां एक कमिशन सरकारने नेमिले.

कमिशनने आपले काम कोणत्या पद्धतीने चालवावें, निरनिराव्या प्रकारच्या इनामांसंबंधीं, प्रश्न विल्हेस लावतांना कोणते धोरण ठेवावें वगैरे बाबतीसंबंधीं नियम सरकारनेच घालून दिलेले होते व त्याप्रमाणे

चालणे हें कमिशनच्या प्रत्येक कामगारांचे कर्तव्यच होतें. तेव्हां या बाबतींत गोपाळरावांबद्दल आक्षेप घेणे शवय आहे ते खालीलप्रमाणे:—

(१) असल्या प्रकारच्या कमिशनमध्ये नोकरी करणे हें कितपतसें योग्य होते ?

(२) नोकरी पत्कारिल्यानंतर त्यांनी आपले काम चोखपणानें केले कीं नाहीं ?

पहिल्या आक्षेपाचे उत्तर स्पष्टच आहे. दर नव्या कारकीर्दीच्या आरंभी एकदां व केव्हां केव्हा अनेकदां अशी चौकशी एतदेशीय राज्यकर्ते करीत असत असें मनरो साहेबांनी स्पष्टच म्हटले आहे. या प्रकारचे अनुकरण परकीय इंग्रज सरकारने केले ही गोष्ट खरी आहे. त्यांत दोष असेल तर तो चौकशीचा नव्हे; तो राज्यकर्त्यांच्या परकेपणाचा. ताक नाहीं म्हणावयाचे असेल तर सासूने म्हणावे हवें तर; सुनेने म्हटले, कीं बिघडते असा हा प्रकार आहे. एकंदरींत इनाम कमिशनचे उद्देश व कामाची पद्धती यांस दोष देतां येत नाहीं असें मला वाटते. दिरंगाई झाली इतकी झाली नसती तर, राज्यकांती-पैकींच हा एक भाग होउन व्यक्तींच्या वर्तणुकीचा प्रश्न त्यांत उद्भवला नसता. पण दिरंगाईचा विचार करतांना ती टाळतां येणे कितपत शक्य होते हें आक्षेपकांनी पाहिलेले नाहीं. नवीन सरकारापाशीं असलेले, थोडे, परके, अननुभवी, व बहुतेक लाकरी पेशांत आयुष्य गेलेले अधिकारी शांतता स्थापन करण्याचे अधिक जरूरीचे काम करीत होते. जुन्या पेशव्यांच्या नोकरांपैकीं एकादा अनुभवी माणूस नेमला असता तर हें काम लवकर झाले असते खरे. पण त्या काळीं दुसऱ्या बाजीरावाच्या दरबारी मंडळीपैकीं असा एकादा पुरुष मिळाला असता कीं नाहीं याची शंका आहे. त्याचप्रमाणे हें काम कितीही चोख झाले अशी कल्पना केली तरी तें त्या वेळीं

तसें किंती जणांना वाटले असते हाही प्रश्न विचार करण्याजोगा आहे. झाले तें आवश्यक होते व म्हणूनच ठीकही झाले; असाच अभिप्राय एकंदरीत या कमिशनबद्दल घावा लागेल.

गोपाळरावांच्या हातून व्यक्तिशः गैरवर्तणूक झाली असा आक्षेप कोणी घेत नाहीं. त्यांच्यावर आक्षेप एवढाच आहे कीं, त्यांनी सरकारची नोकरी अगदीं नेकीने—कदाचित् फाजीट नेकीने—बजावली. व अशी टीका करतांना टीकाकार, गोपाळराव हे नोकर होते ही गोष्ट विसरून कमिशनच्या धोरणासंबंधाने जे आक्षेप घ्यावयाचे ते त्यांच्याच मार्थीं मारतात. अर्थातच अशा निष्कारण आक्षेपांना गोपाळरावांच्या तफे उत्तर देण्याची जरूरी नाहीं. कमिशनचे काम संपल्यानतर सरकारने गोपाळरावांच्या कामाचा मुद्दाम गैरव केला व पुढे एका सरकारी सर्विस कमिशनसमोर जस्टिस नानाभाई हरिदास यांनी जाहीर रीतीने गोपाळरावांच्या नेकीबद्दल उल्लेख केला, या गोष्टींतच तें उत्तर एक प्रकारे आलेले आहे.

पुढे ता. ४ मार्च १८६१ ला कमिशनचे काम संपले व गोपाळ-रावांची ही नोकरीही संपली.

पण याच सुमारास हिंदू व मुसलमान यांच्या धर्मशास्त्रांच्या व्यवहार भागांचे Digest म्हणजे थोडक्यांत गोष्वारा तयार करण्याचे काम या वेळीं मुंबई हायकोर्टाने हातीं घेतले होते. व त्या कार्मी हिंदू धर्म-शास्त्र व चालीरीती यांची माहिती असलेल्या कोणातरी लायक गृहस्थाची नेमणूक करणे जरूर होते. श्रुतिस्मृतींचे आधार शोधून काढण्याकरितां शास्त्रीपंडीत होते; पण प्रत्येक चालीरीतीसंबंधाने निरनिराळे शास्त्राधार, रुढीचे वेगवेगळे प्रकार, वैगेरे असल्यामुळे निरनिराळ्या प्रकारांचे वर्गीकरण करून त्यांचा कांहींतरी मेळ लावणे अवश्य होते. वारसा वैगेरे अनेक हक्कासंबंधाने निरनिराळ्या रुढी काय आहेत

तें पाहून कांहींतरी निश्चित नियम तयार करावयाचे होते. इनाम कमिशनचें काम करीत असतांना गोपाळरावांना अशा प्रकारच्या कामाचा बराच अनुभव आला होता. ती गोष्ट लक्षांत घेऊन सरकारने या कामावर त्यांची नेमणूक केली. त्यावेळी तयार झालेल्या Digest च्या पुस्तकांपैकीं बराचसा भाग यांच्या परिश्रमानें व त्यांच्या देखरेखेखालीं तयार झालेला आहे व त्यांतल्यात्यांत पुस्तकाच्या शेवटीं जोडलेले वारसा वगैरे हक्कासंबंधीं विवेचन असलेले परिशिष्ट यांचे आहे, अशी माहिती त्यांचे चिरंजीवांकडून मिळते.

गोपाळरावांची नोकरीही फार दिवस टिकली नाही. काम लवकरच संपले व कांहीं दिवस गोपाळराव घरींच होते. पण त्यांची झालेली नोकरी लक्षांत घेऊन सरकार त्यांची कोठे तरी सोय लावण्याची संधी पाहात होते व ती लवकर आलीही.

१८५८ सालच्या राणीच्या जाहीरनाम्यांत एक कलम असे होते कीं, लायक माणूस मिळाल्यास गोरा काळा हा भेद मनांत न आणतां सरकार त्याच्या योग्यतेप्रमाणे व लायकीप्रमाणे कोणत्याही जागीं त्याची नेमणूक करील. या कलमाला अनुसरून सन १८६२ सालीं, गोपाळरावांची नेमणूक Civil Service मध्ये करावी, अशी शिफारस मुंबईसरकारने सेकेटरी ऑफ स्टेट यांचेकडे केली व त्यांस अहमदाबाद येथे असिस्टेंट जज्ज नेमिले. आमच्या व मुंबई सरकारच्या दुदंवाने येथील गोरे सिंहिलियन या नेमणुकीविरुद्ध गिला करूं लागले व त्या चलवलीचा सेकेटरी ऑफ स्टेट यांचे मनावर परिणाम होऊन गोपाळरावांच्या सिंहिल सर्विसमधील नेमणुकीस त्यांची मंजुरी मिळाली नाहीं. तरी पण मुंबईसरकारने पगार धगैरे वाबर्तींत आपले म्हणणे कायम ठेवून गोपाळरावांस १८६५ च्या ऑगस्ट महिन्यांत अंविंटिंग

जज्ज नेमले. कांहीं दिवस मुंबई येथें स्मॉलकॉज कोडतात काम केल्या-वर गोपाळराव अहमदाबाद येथें स्मॉलकॉज कोटाचे कायम जज्ज झाले. १८६७ सालपासून १८७६ पर्यंत म्हणजे जवळ जवळ १० वर्ष ते तेथेच होते.

या दहा वर्षांत एकाच ठिकाणी वास्तव्य झाल्यामुळे गोपाळरावांच्या ओळखी वैरे अहमदाबादेस पुण्यकळ मोठमोठ्या लोकांशीं झाल्या; व निस्पृहणा, परोपकारीपणा इत्यादि आंगच्या अनेक गुणांमुळे त्यांचे वजनही बसले. त्याचप्रमाणे वरचेवर बदल्या वैरे झाल्या म्हणजे जम कोठेच बसत नाहीं, कोणत्याही कामांत लक्ष लागत नाहीं व जी थोडीफार फुरसत सांपडते ती फुरसत गप्पा मारण्यांत किंवा केवळ खेळांत जाते; अशी आज पुण्यकळशा सरकारी अधिकाऱ्यांची स्थिती आहे. आपले काम संभाळून फुरसतच्या वेळीं लोकांच्या उपयोगीं पडावे अशी हांस पुण्यकळांना निदान तरुणपणीं तरी वाटत असते, तिचा उपयोग होत नाहीं. अशी स्थिती गोपाळरावांची झाली नाहीं, हें महाराष्ट्रांतील व गुजरांथेतील लोकांचे मुदैवच समजावयाचे. अहमदाबाद शहरांत त्यांच्या प्रोत्साहनानें व सल्ल्यानें लवक्षरच अनेक लोकोपयोगी संस्था व चळवळी, स्थापन झाल्या. याशिवाय आपल्या खाजगी किंवा सार्वजनीक कामासाठीं कोणीही व कसाही माणूस त्यांच्याकडे जावो त्यांचे म्हणणे ऐकून घेऊन त्याला सलामसलत देण्यास गोपाळराव नेहमीं तत्पर असत. सरकारी कामे व दररोजचा प्रपंचव्यवसाय संभाळून या इतक्या गोष्टींत त्यांना कसें लक्ष घालतां येत असे यांचे अश्रव्य वाटते. परंतु रिक्कामणामुळे फुरसत नाहीं, या वर्गांतीले गोपाळराव नव्हते. दररोजच्या नित्यकमाचा त्यांचा व्यवसाय दांडगा असला तरी तो ठरावीक व नियमवद्धही होता. त्यामुळे इतके सगळे उद्योग संभाळून लेखन-वाचनाकरितां वेळ सांपडे तो निराळाच. हें

नीटसें समजप्रयाकरितां त्यांची रोजची दिनचर्या काय होती, त्यांची व कुंदुंबाची राहणी काय होती हें आतां सांगतों.

* ते रोज प्रातःकाळी उठल्यावर शुचिभूत होऊन प्रातःस्मरणाचे श्लोक म्हणत. नंतर मुंज झालेल्या मुलांकडून रुद्र, सौर, पवमान, पूजा, संध्या वगैरे ब्राह्मणांचे नित्यकर्म करावयास लावीत. नंतर बाहेर फिरावयास निघत. त्यावेळीं पांचचार बाहेरची मंडळीही असावयाचीच. या मंडळीबरोबर बहुधा सामाजीक विषयांची चर्चा त्यावेळीं चालत असे. फिरून आल्यावर कोणी भेटावयास वगैरे येत, त्यांची गांठ घेऊन कोणाचे काय म्हणणे आहे, तें सर्व शांतपणे ऐकून घेत. कोणी याचक, भिक्षूक, कोणी गान्हार्णी घेऊन आलेले, कोणी औषधप्रयाकरितां, असे अनेक प्रकारचे लोक त्यांच्याकडे येत, त्या सर्वांशी ते सारख्या प्रेमळपणानें वागत व आपल्यांकडून होईल तेवढे सहाय्यही करीत. मराठी पत्रव्यवहार, वर्तमानपत्रांकरितां वगैरे लेखन, कदाचित् ग्रंथलेखनांचे कामही, यांतच सवडीप्रमाणे चालत असे.

* गोपाळराव खान थंड पाण्यानें करीत. घरीं असतील तीं मुळें-बाळें घेऊन सावरमती नदीवर खानास जावें, जातायेतां वाटेंत, गरीब, आजारी, पंगू वगैरे कोणी भेटले तर त्यांना धर्म करावा; स्नान झाल्यावर मोठ्यानें मुलांसकट ब्रह्मकर्म करावें व नंतर देवदर्शन घेत घरीं यावें हा नित्यक्रम असे. घरीं आल्यावर पार्थिवाची पूजा करून अतिथी अभ्यागतासह ते भोजन करीत.

* भोजनाचे वेळीं गप्पागोष्टी, विशेषतः ऐतिहासीक गोष्टी ते नेहर्मी सांगत. पेशवाई जेवणाचा थाट वगैरेचे मोठ्या रसभरती रीतीचे वर्णन करीत; तें इतकें कीं, ऐकणारांची हंसतां हंसतां मुरुंडी वळत असे.

* भोजनानंतर थोडीसें लेखन क्यैरे करून ते कचेरीस जात. कचेरी

नंतर कथाकीर्तन, सभा-व्याख्यानें वगैरे कांहीं असेल तर तिकडे जात किंवा फिरावयास जात. घरीं आव्यानंतर मुलांकडून रामरक्षा वगैरे स्तोत्रे म्हणून घेत व मग जेवीत.

* एकंदरीत त्यांची घरची व लोकांतील वागणूक साधी असे. भेटावयास कोणी केव्हांही येवो; त्यांचा दरवाजा नेहमीं मोकळा. पुष्कळ लोक येऊन आपली लहान लहान गान्हाणीं देखील अशीं सांगत बसत, कीं ऐकणारा असेल त्याला मनस्वी कंटाळा यावा. पण गोपाळराव कोणाचे म्हणणे ऐकून कंटाळले असे कधीं झालेच नाहीं. मात्र केव्हांही कोणीही जावो ते रिकामे असे दिसावयाचे नाहींत. जवळ कांहींतरी वर्तमानपत्र पुस्तक वगैरे पढलेले असे व फुरसती-प्रमाणे त्यांचे वाचन सतत सुरु असे. त्यांचा पोशाखही साधा व बालबोध वळणाचा असे. अंगरखा, पागोटे, घोतरजोडा हीं सर्व साधीं असावयाचीं. व या पोशाखाच्या रीतीत त्यांनी कधींही बदल केला नाहीं. पुढे पेन्शन वगैरे घेतल्यानंतर ते घरीं सोप्यांत बसले असतांना गोष्ठी निघून त्यांना कोणीं विचारिले कीं, दिल्लीदरबाला (१८७७ सालीं) गेला होतां त्यावेळीं पोशाख कसा केला होता ? शेजारीं असलेल्या खुंटीवरचे उपरणे ओढून अंगावर घेऊन ते म्हणाले, “ हा असा ” अशी एक त्यांची गोष्ठ सांगतात. यावरून त्यांच्या साध्या राहणीची थोडीशी कल्पना येईल.

या दिनचर्येचीं टिपणे गोपाळरावजींचे मित्र बळवंत मनोहर पंडित यांनी केलीं आहेत; त्यांपैकीं एक खालीं देतों.

*“ मला अहमदाबाद येथे असतांना जो त्यांचा सहवास घडला त्यावरून माझ्या मनाची अशी खात्री झाली आहे कीं, गोपाळराव हे श्रीमाणिकप्रभू यांच्यासारखे सकलमतस्थापक होते. ते वैष्णवा-बरोबर वैष्णव, शैवाबरोबर शैव असे होते. त्यांची वास्तवीक उपासना

कोणती तें कोणासच सांगतां येणार नाहीं.उपनिषदें व वेदान्त यांत ते प्रवीण होते. तथापी ते वेदान्ती नव्हते. वेदांत्याप्रमाणे त्यांची दृष्टी संसाराविषयीं उदास मात्र झालेली नव्हती.—प्रत्येक खन्या वेदांत्याची दृष्टी नेहमीं उदासच असते कां उदासणाचें वरून सोंग आणि आंतुन मैंदवृत्ती असा प्रकार असतो कोणास ठाऊक ?—प्रत्येक मतवादास असें वाटतें कीं, गोपाळराव हे माझ्या मताचे आहेत. मात्र ते स्वतः रात्रौ निजप्यापूर्वीं एकांतात जप करीत असत. पहांट पंच-पंच उषःकालीं उठून प्रातःस्मरण करीत. या सर्व गोष्टी अहमदावादेस असतांना मीं प्रत्यक्ष पाहिल्या आहेत. कारण हींसाच्यावर लायब्ररी-जवळ त्यांचें निद्रास्थान असे. व जवळच लायब्ररीचे दिवाणखान्यांत मला एक पलंगडी टाकून दिली होती तेथें मी निजत होतों.

अहमदावाद येथील दहा वर्षांच्या अवधींत ग्रामण्याचे प्रसंग गोपाळरावजींवर दोनदां आले. त्याचप्रमाणे त्याचेपूर्वीं काहीं वर्ष पुण्यांतही त्यांजवर असा प्रसंग आला होता. त्यावेळचे सामाजीक सुधारणेचे प्रश्न कोणते, त्यांजकडे बघण्याची ताकालीन पिढीची दृष्टी कशी असे हें वाचकांना कळावें, म्हणून या दोन प्रकरणांसंबंधानें विस्तारानें लिहितों. पहिलें, पुण्याचें प्रकरण अगदीं क्षुलक कारणावरून निघालें होतें. गोपाळराव वर्तमानपत्रांतून भट्टब्राह्मणांच्या चालीरीतींसंबंधानें कडक पत्रे लिहीत; हा त्यांचा क्रम सन १८४८ पासून सुरू होता. त्यावेळच्या शिक्कलेल्या ब्राह्मण मंडळींत ते एकटेच अशा मताचे होते असें नाहीं. कृष्णशास्त्री चिपळूणकर, रा० ब० आण्णासाहेब भिडे, सोन्याबापू मांडे ही सर्व मंडळी त्यावेळीं सुधारणेच्या मताला अनुकूल होती. व त्याप्रमाणे त्यांची वागणूकही असे. गोपाळरावजींत जें विशेष होतें तें एवढेंच कीं, ते वर्तमानपत्रांतून उघडपणे जुन्या चालीरीतींची चर्ची करीत व लो.... ३

विशेष स्पष्टपणे लिहीत. सन १८६० सालच्या सुमारास जुनी संस्कृत पाठशाळा बंद होऊन इंग्रजी शिक्षण देणारे एक हायस्कूल व एक कॉलेज अशा दोन संस्था चालाव्या असे सरकारने ठरविले. त्यावेळी दक्षिणाफळाची काय न्यवस्था करावी यासंबंधात पुण्यांतील गोपाळराव प्रभृती सात मंडळींनी गव्हर्नरसाहेब यांचेकडे एक अर्ज करून अशी विनंती केलो की; शास्त्री पुराणीक वैगैरे मंडळींना उत्तेजन देण्याकरितां इतःपर खर्च न करितां देशी भाषांतून उपयोगी पुस्तके लिहवून घेण्याकडे या रकमेचा विनियोग करावा. संस्कृत विद्या, निदान वैदीक पुराणीक ज्या प्रकारच्या विद्येला मान देतात तशा प्रकारची विद्या निरुपयोगी आहे अशा अर्थाचा मजकूर या अर्जात होता.

यावरून ग्रामण्याच्या चळवळीला सुरवात झाली. तुळशीबागेत शहरांतील सकळ ब्रह्मवृद्धांची सभा भरून असे ठरले की; गोपाळराव प्रभृती अर्जदार मंडळींना बोलावून त्यांचे म्हणणे ऐकून घ्यावें व त्यांजवर वेदपुराणांची निंदा केली म्हणून पतितत्वाचा आरोप ठेवून त्यांस बहिष्कृत करावें. पुढे गोपाळराव सभेस गेले असतां जमलेल्या मंडळींनी गिळा करून ‘आमचा अर्ज परत घावा’ अशा मजकुराच्या एका नवीन अर्जावर त्यांची व इतर मंडळींच्या सहा घेतल्या. सभा संपतांच गोपाळराव घरी आले व दुसऱ्या अर्जावर आमच्या सहा सर्कीने घेतल्या आहेत आमचीं मते बदललीं नाहीत, आमचे मत पूर्वीप्रमाणेच अजूनही कायमच आहे; अशा अर्थाचा तिसरा एक अर्ज त्यांनी गव्हर्नरसाहेबांकडे पाठवला. पण दुसरा व तिसरा हे अर्ज जाण्यापूर्वीच दक्षिणाफळाचा विनियोग काय करावा याचा निकाल सरकारात झाला होता. तो असा की, इंग्रजी शिक्षण देणाऱ्या कॉलेजांत या फळातून शिष्यवृत्त्या (fellowships) घाव्यात. व इतर विद्यान् मंडळीकडून देशी भाषांतून पुस्तके लिहवून घेऊन त्यांस

ब्रक्षिसें द्यावींत. पुराणाभिमानी मंडळी पुन्हां सवळली व ग्रामण्यानें पुन्हां डोकें वर काढलें. पुन्हां सभा ज्ञाली, तींत वे०शा०सं० वैजापूरकर शास्त्री यांनी या मंडळीवर वेदनिंदा केल्याचा आरोप करून आपली कैफियत वाचण्यास सुरवात केली. परंतु याच समेत वरीच शिकलेली व नव्या मताची मंडळी हजर होती असें दिसते. कारण शास्त्रीबुवा अर्ज वाचीत असतां मध्येच कोणीतरी दिवे मालविले व समेत गोंधळ होऊन सभा मोडली. पुण्यास पुन्हां या प्रकरणीं सभा ज्ञाली नाहीं. समेत दंगा क्लण्याबद्दल पुणे येथील नव्या जुन्या तस्णांचा लौकीक त्यावेळेपासून आहे असें दिसते.

अहमदाबादच्या ग्रामण्याचा विषय पुनर्विवाह हा होता. विधवांच्या दुःस्थितीबद्दल चळवळ, निदान वर्तमान पत्रांतून वैरै विचार व लेखन, सुरु होऊन त्यावर्ळींही जवळ जवळ ३० वर्षे ज्ञाली होतीं. पुण्यास जाहीर रीतीने पुनर्विवाहाचा पुरस्कार करणारे गृहस्थ रा० विष्णूशास्त्री बापट या नांवाचे होते. पुढे विष्णू परशराम रानडे, विष्णूशास्त्री पंडित, कृष्णशास्त्री, गोपाठराव देशमूख, भांडारकर, रानडे, ही सर्वच मंडळी या मताचा पुरस्कार करून लागली. त्याच्चप्रमाणे मुंबई, गुजराथ या बाजूकडेही शिकलेल्या मंडळींत पुनर्विवाहमताचा पुरस्कार होत होताच. या मंडळींच्या व विशेषतः बंगाल्यांतील ईश्वरचंद्र विद्यासागर यांच्या नेटाच्या खटपटीला यश येऊन अखेरीस विधवा विवाहाचा कायदा २५ जुलै १८५६ या दिवशीं हिंदुस्थान सरकारानें पास केला. परंतु प्रत्यक्ष कृती घडून येऊ लागण्यास काहीं वर्षे वाट पहावी लागली. सन १८६९, सालीं पुनर्विवाहाला अनुकूल असलेल्या मंडळींनी एक पुनर्विवाह घडवून आणिला व त्या निमित्तानें, खरोखर किंती मंडळी अनुकूल प्रतिकूल आहेत, याची परीक्षा पाहण्याकरितां एक पत्र तयार करून तें निरनिराळ्या ठिकाणच्या पुढारी लोकांस

लिहिले. या पत्रावर सद्या करणाऱ्या मंडळींत गोपाळराव होते. हा विवाह मुंबईस Grant Road च्या बाजूस गवळी तलावाजवळ झाला. त्यावळीं ठिकठिकाणची मंडळी मुद्दाम विवाहाकरितां व भोजनसमारंभाकरितां हजर होती. यावरून ग्रामण्याला सुरवात झाली. पुण्यांतील वे०शा० सं० गणेशशास्त्री मालवणकर यांचेकडे या प्रकरणांतील पुढाकार असून त्यांचीं ठिकठिकाणीं पत्रे जाऊन ब्राह्मणांच्या सभा भरूलागल्या व आपल्या गांवीं अगर प्रांतांत ज्यांनी सद्या केल्या होत्या त्यांजवर बहिष्कार पुकारला जाऊ लागला. वाई, नाशीक, अहमदाबाद, बडोदे, खुद मुंबई इत्यादी ठिकाणीं सभा भरल्या व त्यांनीं बहिष्कार पुकारला. त्या बहिष्कृत मंडळींत गोपाळरावांचे नांव होते. कांहीं ठिकाणीं कांहीं समंजस ब्राह्मणमंडळी होती तेथें बहिष्कारवाद्यांचीं आलेली पत्रे पुढारी वौदिकांनी दाबून ठेवून गांवांत चळवळ पेढूं दिली नाहीं. ‘ऐतिहासिक गोष्टी’ या पुस्तकाच्या दुसऱ्या भागांत अशा एका ठिकाणची माहिती दिली आहे. ती अशी:—मुंबईस प्रथम पुनर्विवाह झाला तेहां भटांनीं आपले रोजगार पिकाविण्याकरितां जिकडे तिकडे ग्रामण्ये उमीं केलीं. या लोभी व दुष्ट भटांनीं दूर दूरपर्यंत डांका पाठविल्या व थोतांडे उमीं केलीं; परंतु ठाणे येथे ब्राह्मणांत प्रमुख भिक्षोबा जोशी (साष्टीकर) म्हणून आहेत त्यांनीं आपले गांवीं पत्रे आलीं तीं तशीच बांधून ठेऊन ग्रामण्य म्हणून होऊं दिलें नाहीं व स्वरथतेने व्यवहार चालाविले. असें हें एकच गांव सर्व हिंदुस्थानांत आढळेल. याजवरून सूज लोक जेथें आहेत तेथें मूरखांनीं कसेर्ही व कितीही दुष्ट उद्योग केले तरी बंडाळी उत्पन्न होत नाहीं. त्याप्रमाणे इतर एकदोन ठिकाणीं समजूतदार पुढारी मिळाले. त्यांतल्यात्यांत अहमदाबादेस असलेल्या गुजराथी व दक्षिणी ब्राह्मण मंडळींची गोपाळरावांवर फारच भक्ती होती. व निमंत्रणपत्रावर त्यांची सही असली तरी कामाच्या अडचणीमुळे

विवाहप्रसंगीं ते प्रत्यक्ष हजर नव्हते त्यामुळे त्यांजवर बहिप्कार घालणे त्यांनी नाकारिले. इतकेच नाहीं तर बडोद्यास त्यांच्यावर बहिप्कार पुकारून तेथील ब्राह्मणांनी सरदार मुजुमदार (गोपाळरावांचे जामात) यांस त्यांत गुंतविले होते व मुलींचे माहेरसासर बंद करविले होते; त्याबदल रद्बदली करून तेथील बहिप्कारही रद करविला. बडो-द्याच्या या फेर ठरावाला पुढे शंकराचार्याची संमती मिळून गोपाळ-रावजींच्या मागला हा बहिप्कार सुटला. त्याचेळीं, ते विवाहप्रसंगीं हजर राहिले नाहीत याबदल त्यांच्या मित्रमंडळींचाही त्यांच्यावर रोष झाला व कित्येकांनी हे बोलावयास तेवढे शूर अशी त्यांच्यावर टीकाही केली. या टीकेत तथ्य किती होते हें कळण्याला आज मार्ग नाहीं. परंतु येवढी गोष्ट खरी कीं, गोपाळरावांचीं मर्ते तर्शींच कायम होतीं; व वेळ प्रसंग आला असतां तीं ते उघडपणे बोलून दाखवीत. या बहिप्कारप्रकरणाच्या दिवसांत पुनर्विवाहाला अनुकूल असलेले श्रुतिस्मृतीचे आधार पुढे करून व पुनर्विवाहपक्षाच्या म्हणण्यांत शास्त्राधार बाजूला ठेवला तरी व्यवहाराचा व युक्तीचा जेवढा भाग आहे त्याचे त्यांनी आधाराने प्रतिपक्षी यांस तीस प्रश्न टाकिले आहेत त्यांचीं उत्तरे देण्याविषयीं त्यांस आव्हान केले आहे.

हें एक बहिप्कारप्रकरण संपते न संपते तोंच गोपाळरावजींवर आणखी एक प्रकरण उपस्थीत झाले. ते असे. त्यांचे चिरंजीव कृष्णराव येथे बी. ए. ची परीक्षा पास होऊन व सरकारी शिष्यवृत्ती मिळवून पुढील शिक्षणाकरीतां विलायतेस गेले व तेथे तीन वर्षे राहून बॉरिस्टर होऊन परत आले. कोक्षणस्थ ब्राह्मण जातींतले हे पाहिले बॉरिस्टर होत; यांस भेटण्याकरितां गोपाळरावजी मुंबईस गेले होते. कृष्णराव अहमदाबादेस पोंचल्यावर तेथें ते गोपाळरावांपासून वेगळे राहात असत, कारण आपल्यामुळे घरच्या इतर मंडळीस त्रास होऊं

नये. पण ते गोपाळरावांचे चिरंजीव; तेव्हां संसर्गदोष तरी शालग
असेलच अशी शंका कोणीं काढली व ग्रामण्य पुन्हा रंगले.
नौकागमन दोषार्ह आहे की नाहीं हा वादाचा मुख्य मुद्दा होता.
त्या प्रकरणीं, याच्या आर्धींच दोन चार वर्षे होळकर सरकार यांनीं
आपले एक ब्राह्मण वकील विलायतेस पाठविले होते त्या वेळीं शंकरा-
चार्यांपर्यंत जाऊन व निरनिराव्या क्षेत्रांतील ब्राह्मणांचे मत घेऊन
परवानगो आणविलेली होती. त्या वेळीं धर्मगुरुंनीं दिलेल्या
निकालांतील महत्त्वाचा मुद्दा असा होता की:—हलीं बदललेल्या
काळांत परदेशगमन ही बाब रोजच्या व्यवहारांत आलेली आहे.
शिवाय देशांतल्या देशांत तरी नौकागमनाचे प्रसंग वरचेवर
पुण्यकळांना येतात त्या वेळीं कोणी ग्रामण्य करीत नाहीं. कोकणांतून
ब्राह्मण मुंबईस येतात त्या वेळीं कोणी बहिष्कार घालीत नाहीं.
तेव्हां रूढीं व युक्तीं या दोन्हीं गोष्टींचा विचार करून बहिष्कार
आवश्यक नाहीं. तरी पण व्यवहारांत सुनालेकीच्या माहेरसासर
इत्यादी दररोजच्या गोष्टींत त्रास होऊं लागला, याला गोपाळरावजी
कंटाळले. शेवटीं काशीहून ब्राह्मणांकडून शुद्धीपत्र आणविले तेव्हां ही
भानगड मिटली. पुढील वर्षीं पारलमेंटरी कमिटी हिंदुस्थानच्या
आर्थीक परिस्थितीची चौकशी करण्याकरितां नेमिली होती तिजपुढे
साक्ष देण्याकरितां गोपाळरावांना सरकारने बोलविले होते. पण या
त्रासाला कंटाळून गोपाळराव गेले नाहीत.

अहमदाबादच्या या एकंदर दहा वर्षांच्या अवधींत गोपाळरावांचा
बडोदे संस्थानाशीं संबंध निरनिराव्या प्रकारांनी आला. ते असिस्टेंट
जज्ज असतांना अगदीं आरंभीच्या दिवसांत खंडेरावमहाराज अहमदा-
बादेस आले होते. त्या वेळीं त्यांचेबरोबर रेसीडेन्सींतील गोरे

अधिकारी लेफ्टेनेंट फिनिक्साहेब व अहमदाबादचे सिन्हेलिअन युरोपियन अधिकारी यांचेमध्ये बेबनाव होऊन भानगड उपस्थीत झाली होती. व त्या वेळीं गोपाळरावही आपल्या सहकारी अधिकाऱ्यांबरोबर तींत गुंतलेले होते. गोपाळरावांसारखा सच्छील माणूस विनाकारण गुंतला याबद्दल खंडेराव महाराजांना मनापासून वाईट वाटत होते. पुढे सुयोगानें खंडेराव व गोपाळराव यांची गांठ पडून महाराजांचा लोभ गोपाळरावावर जडला; व ते कारभारांत पुण्यकळ वेळां गोपाळरावांची मसलतही घेत. त्याचप्रमाणे खंडेराव व जमनाबाई या गुणी दंपत्याबद्दल गोपाळरावांनाही मोठा आदर वाटत असे. ते बडोद्यास वरचेवर जात व महाराजांचा पाहुणचार घेत. पुढे खंडेराव कैलासवासी झाले व जमनाबाई पुण्यास अज्ञातवासांत येऊन राहित्या; आणि मल्हाररावांचा गायकवाडी कारभार बडोद्यास चालू झाला. त्यासंबंधाने ‘हितेच्छू’ पत्रांत जोरदार लेख लिहून त्यानीं ही सर्व अंदाखुंदी बाहेर काढली. त्यांची बातमी नेहमीं खरी पारखून घेतलेली असे व तिचा त्यांना उपयोग झाला हें सांगणे नको. ‘ऐतिहासिक गोष्टी’ या पुस्तकाच्या पहिल्या भागांत १९७१९८१९९ ही टिपणी बडोदे संस्थानच्या या कांहीं वर्षाच्या कारकीर्दीसंबंधाने लिहिली आहेत तीं वाचकांनीं पाहावींत म्हणजे त्यांच्या बातमीचा बिनचूकपणा व व्यापकपणा किती असे हें वाचकांना दिसेल. “यांनीं (खूपमंसक्यांनीं) पांच वर्षे गोंधळ घातला. परंतु एकाचे हातूनही धडगत झाली नाहीं” हा गोपाळरावांनीं दिलेला अभिप्राय अगदीं मार्मांक आहे. या बेबंदशाहीचा शेवट झाल्यावर जमनाबाई राणीसाहेबांची आपल्याला दत्तक व्हावा ही खटपट चालू झाली. त्या कार्मीं जुनीं कागदपत्रे, तहनामे वौरे चाळून वाईला मसलत देण्याचे काम गोपाळरावांनीं केले व त्यांचे चिरंजीव बॅरिस्टर कृष्णराव यांनीं अर्जीचा

अखेरचा मसुदा करून पाठविला. या सर्व खटपटीला यश येऊन शेवटीं दत्तक कायम झाला.

गरीब श्रीमंत हा भेद गोपाळरावांचीं कधीं लक्षांत आणला नाहीं. गरीब व विपर्तीं पढलेल्या, दुबळ्या व म्हणूनच फसलेल्या अशा अनेक लोकांचीं गांहाणीं त्यांच्या कानापर्यंत येत, व त्यांत तथ्य आहे असे आढळले तर पैसा-अडका, वकील, सल्लामसलत अशा कोणत्या ना कोणत्या तरी प्रकारानें ते त्यांची सोय लावीत. अशीं कांहीं उदाहरणे त्यांच्या घरच्या पत्रांत टिप्पेलीं सांपडतात. पण विस्तार वाढतो म्हणून तीं येथें दिलीं नाहींत. या सर्व अवधींत दक्षिणेकडील पुणे सातारा इकडल्या चळवळींकडे गोपाळरावांचे लक्ष नेहमीं असे. इकडचे कित्येक जुने स्नेही त्यांना खाजगी कामांत सल्लामसलत विचारीत व ती अशी त्यांजकडून मिळतही असे. श्री० विंचूरकर, अळकलकोटचे भोंसले, वार्डचे शेखमिरे सरदार वगैरे घराण्यांतील खाजगी तंटेभांडणे व सरकारी कामें यांत कित्येकवेळां त्यांच्या मसलतीचा उपयोग झाला आहे असें दिसते.

अहमदाबाद येथें प्रेमाभाई इन्सिटट्यूट नांवाची एक संस्था आहे. तिच्यामार्फत दरवर्षीं व्याख्याने होत असतात. गोपाळरावांचीं या ठिकाणीं अनेक विषयांवर व्याख्याने झालेलीं आहेत. त्याचप्रमाणे तेथें गुजराथी-इंग्रजी असे “हितेच्छू” नांवाचे वर्तमानपत्र गोपाळरावांच्या प्रेरणेनेच निघाले व ते कित्येक वर्षपर्यंत त्यांत स्वतः लेखही लिहीत. विशेषत: बडोद्यास मल्हाररावी चालू असताना तिच्याविस्तृद्ध तेथें कोणाची ब्रह्मी काढण्याची छाती नव्हती. पण तेथून प्रत्येक जुलमी कृत्याची इत्थंभूत हकीगत गोपाळरावर्जींस कळे, व त्या माहितीच्या आधाराने मल्हाररावांच्या जुलुमावर ते कडक टीका करीत; वगैरे हकीगत वर आलीच आहे. गुजराथ व्हर्नाक्युलर ट्रान्सलेशन

સોસાયટીન્યા કામાંત તે વિશેષ લક્ષ ઘાલીત, વ સાંગળ્યાસારહ્યી ગોષ્ઠ મ્હણજે તે ગુજરાર્થીંત ગ્રંથરચનાહી કરીત અસત. અનેક શાસ્ત્ર-ગ્રંથાંચે અવલોકન કરુન, વ નિરનિરાળે આધાર, પ્રમાણે, યાંચે વિવેચન કરુન ત્યાંની ગુજરાર્થીંત “આગમપ્રકાશ” વ “નિગમપ્રકાશ” અસે દોન ગ્રંથ લિહિલે. યાંચી મરાઠી રૂપાંતરેંહી ત્યાંનીંચે કેલીં આહેત. યા પુસ્તકાંતૂન વેદવેદાંગે યાંની સાંગિતલેલ્યા વિહીત માર્ગાંચે વ ત્યાચપ્રમાણે મંત્રતત્ત્વ, શક્તિમાર્ગ ઇત્યાદી વામમાર્ગાંચે વર્ણન વ વિવેચન આહે. યા ગ્રંથાંચા ઉલેખ, પુંદે યોગ્ય ઠિકાણીં પુન: યેઈલચ.

ગોપાલ્લરાવજીંચી અહમદાબાદ યેથીલ નોકરી, વ્યવસાય યાંચી હી હક્કીગત થોડક્યાંત દિલી આહે. યાખેરીજ ત્યાંચ્યા ખાસગી અશા યુષ્પકળ્ચ લહાન લહાન ગોષ્ઠી સાંગળ્યાસારહ્યા આહેત. પરોપકાર હા ત્યાંચા દેહસ્વભાવચ બનલા હોતા; તેન્હાં યા ગોષ્ઠી, બહુતેક પરોપકારાચ્યાચ અસાવયાચ્યા વ આહેતહી. ત્યા સાંગાવયાલા જાગા નાહીં, યાલા નાઇલાજ આહે.

ગોપાલ્લરાવાંચી બદલી અહમદાબાદેહુન નાશકાસ સન ૧૮૭૬ સાલીં જ્ઞાલી. ત્યાવેળીં તેથીલ લોકાંકડુન ત્યાંચા મોઠા સત્કાર જ્ઞાલા. જાણાન્યા યેણાન્યા—ત્યાંતૂનહી વિશેષત: યેણાન્યા સરકારી અધિકાર્યાલા મેજવાન્યા, પાનસુપાન્યા, માનપત્રે વગૈરે નેહર્મિં થોર્ડિં ફાર મિલતાત્ત્વ. પરંતુ ગોપાલ્લરાવજીંચ્યા બાબતીંત અસા વરકરણી પ્રકાર નબહતા. ત્યાંચા નિસ્પૃહપણા, વ લોકોપ્યોગી કામાંવિષયીં કલ્પકળ યા ગુણાંમુલ્લે તે લોકાંના ખરોખરચ પ્રિય જ્ઞાલેલે હોતે, વ ત્યામુલ્લે ત્યાંચ્યા જાણ્યાંચે ત્યાંના મનાપાસુન વાઈટ વાટલેં. ત્યાંતહ્યાત્યાંત તે બઢતીચ્યા જાગેવર જાત હોતે એવઢાચ લોકાંના સંતોષ હોતા.

ગોપાલ્લરાવજીંચ્યા મૃત્યુનંતર પુણ્યાસ જી દુઃખવદ્ધાચી સભા જ્ઞાલી ત્યા સભેપુંદે ભાષણ કરતાંના રા૦ બ૦ લાલશંકર ઉમિયાશંકર યાંનીં

विशेषतः त्यांच्या अहमदावाद येथील कामगिरीचा उल्लेख करून तिजविषयीं काढलेले उद्धार अतिशय महत्त्वाचे आहेत, ते येथें देऊन हें वरेच लांबलेले अहमदावाद प्रकरण पुरें करतों.

“रा० ब० देशमुखांस अहमदावाद व एकंदर गुजराथ ह्या प्रांतांत देवतुल्य समजतात. व अशी तिकडे सर्वांची समजूत होण्यास त्यांची तशी वृत्ती व वर्तन हीं कारण झालीं आहेत. देशमूख हे अहमदावादेस १२ वर्षे होते. ते अहमदावादेस आले तेव्हां तेथें कोणत्याही प्रकारच्या सुधारणामतांचे नांवही नव्हते. मग तसंबंधाच्या संस्थांची गोष्ट कशाला विचारतां? परंतु देशमूखसाहेब आल्यापासून अहमदावादेस ह्या काळाला उचित त्या सर्व सुधारणामतांच्या संस्था स्थापन होऊन अहमदावाद शहरचे युग बदललें असें म्हटलें तरी चालेल. तेथें सर्व सुधारणामतांचे विचार सुरु होऊन समाजाचे पाऊल पुढे पडत चाललें. अहमदावादच्या अनेक संस्थांशीं सरदार देशमूख हे प्रत्यक्ष संबद्ध होते. त्यांची अहमदावादेहून नाशिकास बढतीवर बदली होऊन ते तिकडे जाण्यास निघाले, तेव्हां अहमदावादच्या एकंदर आबालवृद्धांस अत्यंत दुःख झाले. सर्व शाळांतील मुले एकत्र जमून त्यांनी रावव्हादुरांवर जयजयकारपूर्वक पुष्पवृष्टी केली. त्यांच्याविषयीं सर्वांना प्रेमादरभाव असल्यामुळे त्यांचा वियोग सर्वांस दुःसह झाला. त्यांच्या यादगिरीचा एक स्वतंत्र फंड उभारून त्या व्याजांतून देशी कामगिरीला उत्तेजनादाखल बाक्षिसे वर्गेरे देण्याकडे व्यय करण्यांत येतो.”

पुढील ३।४ वर्षांत गोपाळरावजींची नोकरी नाशीक, नगर, ठाणे येथें—मुस्म्यत्वेकरून नाशीक येथेच—झाली. यावेळीं नाशिकास सरकारी नैकरींतले वरच्या प्रतीचे अधिकारी सर्व सुधारणावादी असे एकत्र येण्याचा सुयोग आला होता असें म्हटलें पाहिजे. रा० ब० आण्यासाहेब भिडे, महादेव गोविंद रानडे, गोपाळराव

देशमूख ही सर्वे विद्याभिलाषी व्यासंगी व सुधारकाग्रणी मंडळी एकत्र जमली होती. अर्थातच नाशकास त्यावेळीं यांच्या प्रोत्साहनानें लोकोपयोगी अनेक संस्था निघाल्या. त्यांतल्या त्यांत दोन विशेष सांगण्यासारख्या म्हणजे एक वक्तृत्वोत्तेजक सभा व दुसरी अनाथ मुलांचें संरक्षण करण्याकरितां एक संस्था या होत. नाशीक-सारख्या क्षेत्रांत, चुकून वांकडे पाऊल पढल्यामुळे, गुसरीतीनें प्रसूतीकरितां येणाऱ्या उच्च पांढरपेशा वर्गातील, व विशेषतः ब्राह्मणजातीतील विधवांची संख्या मोठी असते—निदान त्यावेळीं ती असे; यांत शंका नाहीं. व अशांनीं प्रसूतीनंतर मुकाढ्यानें वाळवंटांत नदीतीरीं टाकून दिलेलीं लहान अर्भके नेहमींच सांपडत. वाडी, पांढरपूर इत्यादी क्षेत्रांच्या इतर ठिकाणींही असाच प्रकार होता, व थोड्याशा कमी प्रमाणांत असेल, पण आजही आहे. ही शोचनीय स्थिती दूर करण्याकरितां एक बालहत्याप्रतिबंधकगृह काढून त्या ठिकाणीं अशा नडलेल्या बायकांच्या प्रसूतीची सोय करावी या हेतूने या मंडळींनीं नाशीक येथे खटपट करून एक संस्था स्थापन केली.

वक्तृत्वोत्तेजक सभेची हकीगत ही अशीच आहे. रानडे, देशमूख ही मंडळी सभेला नेहमीं हजर असावयाची, बोलावयाची; इतर मंडळींना, विशेषतः तरुण होतकरू मंडळींना बोलण्याचें उत्तेजन घावे व कोणी वेंडेवाकडे कसेही बोलो, त्याला संभाळून घ्यावे असा त्यांचा क्रम असे. त्यामुळे सभाना व व्याख्यानाना पुष्कळ मंडळी जमत व वादविवादाना रंग येई. गोपाळरावजींकडे या दिवसांत शाळेतील तरुण मुळे जमण्याचा एक अड्हाच असे. कारण त्यांना तरुण मुलांच्या सहवासाची हौस फार. या जमणाऱ्या तरुण मंडळींत टिळक (कै० ना. वा. टिळक), खरे, (रा० व० गणेश नारायण खरे,) रिटायर्ड डे. ए. इन्स्पेक्टर, व रानडे—(कै० वामन बाळकृष्ण रानडे

ज्ञानचक्षु पत्राचे माजी संपादक) वगैरे मंडळी असत. यांच्यापैकीं वामन (राव) रानडे हे तरुण गृहस्थ, फार चौकस, व सभोवतीं काय चालले आहे याचें मार्मांकिणानें निरीक्षण करणारे असे होते. त्यांचीं पुढील ७।८ वर्षे गोपाळरावजींच्या धर्मच कारकुनींत गेली. व इतर गृहस्थांच्या पुण्कळ बोधप्रद व मनोरंजक गोष्टी त्यांना प्रत्यक्ष पहावयाला सांपडल्या. वामनराव हे गरीब, आणि अविवाहीत होते. व त्यांच्याशीं हितगूज सांगण्याजोंगे प्रेमळ माणूसही कोणी नव्हते. पण मनांत विचाराविकारांची खलबळ फार, ती कुठे तरी विचाराला वाव मिळाल्याखेरीज चैन पङ्क देत नसे. यामुळे ते आपले मनचें गुप्तिले खेळणी आणि कागदांची एक स्मरणवही यांजपाशीं मोठ्या नियमितपणानें व कठकळीनें सांगत. वामनरावजींच्या या “ स्मरणवद्धा ” त्यांचे घरीं आहेत व त्या त्यांचे चिरंजीवांकडून मला पहावयाला मिळाल्या होत्या. त्यात वारीकसारीक अशा पुण्कळच गोष्टींचीं टिपणे आहेत. गोपाळरावजींच्या पुणे, ठाणे, मुंबई, येथील प्रवासांच्या तारखा, त्यांच्या चिरंजीवांचीं जाणीयेणीं, सार्वजनीक महत्त्वाच्या प्रसंगांचीं टिपणे, वक्तृत्वाचेजक समेतील वादविवादांची टिपणे, इत्यादी पुण्कळ माहिती—ब्रीचशी टिपणवजाच—पण कांहीं थोडी विस्तृतपणानें दिलेली आहे. तीवरून नाशीक येथील त्या चार वर्षांच्या घडामोडींची कल्पना थोडीशी करितां येते, व लोकहितवादींच्या तत्कालीन चारित्रावर थोडासा प्रकाश पडतो.

या काळांत गोपाळरावांना सरकारी काम बरेंच असे. शिवाय कुदुंब मोर्डे, मुले कतीं होऊन संसाराला लागलीं होतीं व लागतही होतीं, त्यामुळे घरांत जाणाऱ्या-येणारांची, पै-पाहुण्यांची, वर्दळ फार. फुरसतीनें लेखनाला वेळ मिळत नसे, व क्योमानाप्रमाणे पूर्वाह्निके कामही त्यांच्या हातून होत नसे. म्हणून वामनराव हे त्यांचे लेखनाचे

काम करीत. आधुलायन गृहसूत्राचें भाषांतर, ऐतिहासिक गोष्टीचे तीन भाग (हलीं यांचा दोन भागांतच समावेश केला आहे.) पानपतची लढाई, गीतातत्त्व, हिंदुस्थानच्या आर्थिक परिस्थितीवरील कित्येक लेख, व सभांतून निरनिराळ्या वेळीं अनेक प्रकारच्या विषयांवर दिलेलीं व्याख्याने हीं सर्व या काळचीं आहेत. मनांत विचार आला कीं, तो व्यक्त कसा करावयाचा याची अडचण गोपाळरावजींना कधीं वाटली नाहीं. विचाराचा अंकूर जोरदार असल्यामुळे व मनोभूमी पूर्वीच्या अनभवाने चांगली तयार झालेली असल्यामुळे विचार स्पष्टपणे व जोराने बाहेर फुटे. जें जसें आठवेल तसें तें भराभर मोर्डींत लिहून काढावें व मग वामनरावांनी त्यांच्या सांगण्याप्रमाणे दुसऱ्या करून स्वच्छ बालबोध प्रत तयार करावी असा क्रम असे.

नाशीक, ठाणे, अलीबाग, मुंबई, इत्यादी ठिकाणीं गोपाळरावजींच्या नोकरीचीं शेवटचीं चार वर्षे गेलीं असें वर सांगितलेंच आहे. या अवधींत सरकारकळून त्यांना अनेक रीतींनीं मान मिळाला. सन १८७६ चे दिल्लीदरबारच्या प्रसंगीं त्यांना रावबहादूर हा किताब मिळाला, पुढील वर्षीं ते जे. पी. झाले, व त्याचे पुढील वर्षीं मुंबई विश्वविद्यालयाच्या सीनेटचे सभासद झाले. याच वर्षीं वयाला ५५ वर्षे पुरीं होऊन गेल्यामुळे पेन्शन घेऊन ते पुण्यास कायमचे घरीं राहण्यास आले. या नंतरचीं त्यांची पुढील १८१८ वर्षे सार्वजनीक हिताच्या अनेक व्यवसायांत व विशेषत: लेखनांत गेलीं. त्यांना आतां लिहिण्याला फुरसत जास्त सांपडे. तिचा कांहीं तरी उपयोग करावा म्हणून त्यांनीं पुण्यास आल्यानंतर लवकरच “लोकहितवादी” या नांवाचे स्वतंत्र मासीक पुस्तक काढण्यास सुरवात केली व त्यांतून राजस्थान, गुजराथ इत्यादि देशांचे इतिहास, पृथ्वीराज, दयानंद यांचीं चरित्रे व हिंदुस्थानच्या स्थानिक स्वराज्यासारखा प्रचलीत

राजकीय विषयावरील निवंध अशीं अनेक लहान मोठीं पुस्तके छापून प्रसिद्ध केलीं. त्याप्रमाणेच प्रभाकर, इंदुप्रकाश, वृत्तवैभव वगैरे निरनिराळ्या पत्रांतून लिहिलेले लेख व पत्रव्यवहार यांचा संग्रह करून तो खंडशः प्रसिद्ध करावयाची योजना त्यांनीं केली होती. त्याप्रमाणे एक खंड बाहेर पडला. लोकांस घेण्यास सुलभ पडवीं म्हणून किंमत खर्च भागेल इतकीच—म्हणजे मोठ्या सांचाच्या शिळा छापावरील सुमारे ११०० पानांच्या पुस्तकास चार रुपये ठेविली व तीही नांवाची होती. कारण आपल्या मतांचा प्रसार व्हावा म्हणून ते या पुस्तकाच्या प्रती फुकटही वांटीत. त्याचप्रमाणे ब्राह्मणांना आपल्या नित्यकर्मांचो माहिती व्हावी, आपले मुख्य कर्म जें विद्यार्जन—अध्ययन व अध्यापन—तें या वर्षांतील लोकांनीं व बदललेल्या काळास अनुसरून अशा रीतीने यथास्थीत करावे म्हणून ब्रह्मकर्म अथवा स्वाध्याय या शब्दाची थोडीशी व्यापक व्याख्या करून त्या विषयावर त्यांनीं एक ग्रंथ लिहिला व त्यांत आपल्या देशांतील समाजाच्या हिताहिताचे जे निरनिराळे प्रश्न म्हणून त्या वेळीं प्रचलीत होते त्यावरील आपले विचार जोरदार व स्पष्ट शब्दांनीं प्रसिद्ध केले. माझ्या मतानें शतपत्री व स्वाध्याय या दोन ग्रंथांना थोडेसे विशेष महत्त्व आहे. इतर ग्रंथ माहितीने भरलेले व उपयोगी आहेत. पण लोकहितवादींचीं विशिष्ट मते व प्रतिपादनाची विशिष्ट शैली या गोष्टी या दोनच ग्रंथांत दिसतात. म्हणून इतर पुस्तकांचे जरूरीपुरते व या दोहरीचे विस्तृत असें परीक्षण करावे लागेल. तें पुढील प्रकरणांत करू. तूर्त त्यांच्या खाजगी चरित्राकडे च पुन्हां वळतो. या दहाबारा वर्षांतील सांगावयाच्या ठळक गोष्टी म्हटल्या म्हणजे दोन. एक रतलामची दिवाणिगिरी व दुसरी म्हणजे त्यांच्यावर आलेल्या कौदुंबिक आपत्ती. दयानंदस्वार्मांचा व गोपाळरावजींचा परिचय अहमदाबादेसच

झाला होता. स्वामींनी आपल्या अखेरच्या दिवसांत आर्यसमाज या संस्थेची सार्वजनिक व्यवस्था करून ठेविली त्यांत गोपाळराव एक Trustee होते. या कामासंबंधानें त्यांना वरचेवर उत्तर हिंदुस्थानांत जावै लागे. अशा एका प्रसंगी रत्नामचे महाराज व गोपाळरावजी यांची गांठ पडली. व याच्या निस्पृहपणाचा व कर्तेपणाचा त्यांच्या मनावर इतका परिणाम झाला की, त्यांनी माझी दिवाणगिरी पतकरा अशी गोपाळरावजींस गळ घातली व मोठ्या मिनतवारीनें ती यांनी कबूल केली. पण वृद्धापकाळामुळे काम होईना. लवकच गोपाळराव ती नोकरी सोडून परत आले.

शेवटच्या दहाबारा वर्षीत त्यांच्यावर कौटुंबीक माणसाच्या वियोगाचे प्रसंग वारंवार आले. तीन वडील मुलगे, बायको, दोन मुली, एक जांवई वैगरे जिब्हाक्याच्या माणसाच्या मृत्युंनीं त्यांचे मनावर व शरीरावर फारच परिणाम झाला होता. तरी सर्व दुःखें विवेकानं गिळून ते शेवटपर्यंत पुण्याच्या सार्वजनिक कामांत पडत असत. कोठेही लहान मोठी सभा असो तेथें आपली गोपाळरावांची खारी हजर असावयाची व त्यांच्या विचाराचा फायदा सर्वीना सर्वत्र मिळावयाचा. त्यांच्या तरूण मनाची तडफ कर्धीच कमी न झाल्यामुळे त्यांच्या त्या व्यवसायांत खंड पडल्यास त्यांनाच करमेनासें होई. असें चालले असतां १८९२ सालीं दसन्याच्या दिवशीं घोड्यावरून सीमोळुंघनास गेले असतांना त्यांना पाऊस लागून ताप आला. दोनतीन दिवस अंगावर काढून राहिले. शेवटीं दुखें विकोपास जाऊन ता. ९. आवटोबर रोजीं त्यांचा अंत झाला !

गोपाळरावजींच्या आयुष्यांतील ठळक गोष्टी आतांपर्यंत सांगितल्या त्यावरून ते कोणत्या प्रकारचे पुरुष होते, त्यांचा स्वभाव, त्यांचें शील त्यांचें खाजगी व सार्वजनिक चारित्र्य कसें होतें याची थोडीशी

कल्पना वाचकांना आलचि असेल. ती जास्ती स्पष्टपणाने याची, जें काहीं मत झालें असेल तें तोलळ पाहून कमी जास्ती करितां यांचे म्हणून मला त्यांच्या चरित्राचें व चारित्र्याचें मर्म म्हणून जें काय वाटतें तें थोडक्यांत सांगून मग त्यांच्या ग्रंथांकडे वळतो. ऐहीक व धार्मिक अशा दोन्ही प्रकारच्या भावनांचें, विचारविकारांचें, सुंदर मिश्रण त्यांच्या स्वभावांत झालेले होतें आणि याला माझ्यामर्ते कारणेही तशीच आहेत. त्यांचे घराणे बालबोध जुन्या वळणाचें होतें हें मार्गे सांगितले आहे पण तें शास्त्री किंवा भटभिक्षुक यांचे मात्र नव्हते. त्यामुळे कर्मठपणाकडे लहानपणापासून त्यांचा ओढा थोडासा वेताचाच असावा, होताही. पेशवाईंतील वैदिक ब्राह्मणांची घराणीं व गृहस्थाश्रमी घराणीं यांच्यांत हा भेद अगोदरच झालेला होता. लढायांवर, स्वान्याशिकान्यांवर जाणाऱ्या शिपाई कारकुनांत भटभिक्षुकांचा कर्मठपणा रहाणे शक्य नव्हते व नाही. देशमूख हे पहिल्या वर्गात मोडत, व त्यांच्या पेशाला अनुरूप अशाच रीतीने त्यांच्या घराण्यांतील पुरुषांचीं कर्मठपणाचीं बंधने थोडीं फार ढिलीं झालेलीं असतील. गृहस्थाश्रमी ब्राह्मणाला नित्य कर्म करतां येण्यापुरते वेदवेदांगांचे त्यांचे अध्ययन लहानपणीं झालेले होते, त्याप्रमाणे खानसंध्यादी कर्मे ते नेमाने करीत. याबरोबरच, इंग्रजी शिक्षणाने व विशेषतः इतिहासाच्या अध्ययनाने, निरनिराळ्या देशांचे आचार, त्यांची राजकीय व सामाजीक स्थिती, त्यांचे उद्योगवंदे व व्यापार, त्यांची समाजघटना इत्यादी गोष्टींचे निरीक्षण करून व तज्जन्य सिद्धांत आपल्या परिस्थितीला लावून त्यांना असे वाटत असे कीं, आपलीं धार्मिक व सामाजीक बंधने फाजील जाचक आहेत. इतकेंच नाहीं तर तीं तशीं आहेत हे चार शहाण्या लोकांना कळत असले तरी तें बोलून दाखविण्याचें धैर्य त्यांच्या अंगांत नाहीं व कृती करण्याचें तर नाहींच.

प्रत्येक गोष्टीला राजाश्रय पाहिजे असें आपले जुने वृद्धण. पण जुनीं राज्ये गेलीं; जुने सरदार आपल्याच अज्ञानांत व फिकीरींत गुंतलेले. त्यामुळे बहुजनसमाजाला शारता किंवा नेता कोणीच नाहीं अशी त्याची स्थिती होती. तेव्हां आतां आपले होणार काय, आणि कसें, हा विचार त्यांच्या मनाला नेहमीं त्रास देई व तसण-पणांतल्या उसळणाऱ्या रक्ताबरोबर त्यांचे विचार जोरावें, किंत्येक वेळा उच्छृंखलपणानें बाहेर पडत. परंतु याही वयांत खन्या धर्माबद्दल पूज्यबुद्धी, सात्वीक अशी भावना त्यांच्या मनांत जागृत होती. मात्र व्यवस्थीत शिक्षणामुळे या धर्मभावनेला जो सौम्यपणा सहज यावयाचा तो लहानपणीं आलेला नव्हता. पुढे त्यांना जगाचा अनुभव जसा अधीक येत गेला, जुन्या किंवा नव्या मतांचा संस्कार झालेल्या मंडळीच्या गांठी पडल्या, तसें त्यांच्या विचारांना एक प्रकारचे सौम्य, पण स्वतंत्रपणाचे-लहरीपणाचे-स्वरूप आले.

रा. नरसिंहराव भोलानाथ (दिवाटिया) या प्रसिद्ध गुजराथी लेखकांनी “गुजरात” मासीक पुस्तकाच्या अंकांतून “स्मरणमुकुर” या नांवाची एक लेखमालिका नुकतीच लिहिली आहे. तींतील एक लेख रा० गोपाळराव देशमूख यांचेविषयी आहे. त्यांत त्यांच्या अहमदाबाद येथील कांहीं गोष्टी दिल्या आहेत, त्यांवरून या विधानाला बळकटी येते. रा० दिवाटिया गोपाळरावांच्या धर्ममतांचे पर्यालोचन करिताना म्हणतात—“गोपाळरावांचा प्रार्थनासमाजाशीं जरी संबंध असला तरी इतरांच्याहून ते थोडेसे वेगळे असत. त्यांची श्रद्धा खरो-खर कशावर होती हें सांगणे कडीण आहे. त्यांना मूर्तीची पूजा आवडत नसे. उलट त्यांना असें काटे कीं, आपल्या भोवतालचे विश्व हें विश्वकर्त्यांने एक खेळणे तयार केले आहे. मनुप्यांचे आचारविचार, त्यांचीं सुखदुःख, ज्याला आपण संसार असें म्हणतों तो संसार ले ...”

म्हणजे एका नदीच्या प्रवाहाप्रमाणे आहे. कांठावर बसून पहावयाला मौज वाटते, घटकाभर मन रमते, आश्चर्यचक्रीत होतें इतकेंच. ते या गोष्टींविषयीं बोलूळ लागले किंवा विचार करीत असले म्हणजे अशा वृत्तीचे सूचक असें मंद हास्य त्यांच्या चेहऱ्यावर पुण्यक्ल वेळां झळक-तांना दिसावयाचें.”

या प्रकारच्या अलिसपणाच्या वृत्तीचीं उदाहरणेंही त्यांच्या आचरणांत पुण्यक्ल आहेत; याविषयीं दिवाटिया पुढे म्हणतात—“ प्रार्थना समाजाच्या व्यासपीठावर व्यास्त्वान देप्याकरितां उभी राहिलेली गोपाळ-रावांची मूर्ती मला अजून आठवते. त्यांचे तें किंचित् वांकडे घातलेले दक्षिणी पागाटे, त्याच्याखालीं, पोक्तपणाच्या रेषा असलेला, विस्तीर्ण भालप्रदेश, उंचट झुंवया, विचार व वाणी यांवर प्रभुत्व दर्शविणारी त्यांची भव्य मुद्रा या सर्व गोष्टी मला मर्तिमंत दिसतात. ते बोलूळ लागले म्हणजे विचाराच्या नादांत इतके तल्लीन होत कीं, आपण श्रोतृवंदाला उदेशून बोलतों आहेत, याचेंही त्यांना भान नाहीसें होई. जणू काय स्वगतच बोलावें असें ते बोलत. दोरीचे लहान लहान तुकडे जोडून एखादी लांब माळ तयार करावी, त्याप्रमाणे जे सुचतील ते विचार, जसे येतील तसे शब्द ही त्यांची पद्धत. त्यांना विषयांची वाण कढीं वाटली नाहीं. संसार काय किंवा परमार्थ काय, सर्वच गोष्टींकडे उदासीनपणानें, सास्मित उपेक्षापूर्वक पहाणाच्या एखाद्या तटस्थ तपस्त्वाप्रमाणे त्यांचे वागणे असे.

“रोजच्या व्यवहारांत या उदासीन वृत्तीचा परिणाम नेहमीं दिसवयाचा नाहीं. उलट, कोणीही त्यांचेकडे भेटावयाला म्हणून येवो, कशाही कामाकरितां येवो, त्यांचे म्हणणे, शांतपणानें ते ऐकून घेत. सुकाळीं फिरावयाला गेले म्हणजे धर्मशाळा, देवळे, असतील त्या

बाजूला जात व बैरागी, गोसावी कोणी उतरले असतील त्यांच्याशीं तास तास प्रेमळपणानें बोलत असत. घरीं परत येतांना घोड्यापुढे धांवणारा पोरगा दमला तर त्याला आपल्या मार्गे बसवून परत आणीत. न्यायासनावर बसले म्हणजे मात्र हा दयाळूपणा त्यांना माहीत नव्हता. वकील अशीलांच्या गोंधळामुळे न गोंधळतां शांतपणानें जो न्याय तोच देत. हे सर्व गोपाळराव निरनिराळे असून एक व एक असून अनेक अशा प्रकारची लौकीक व्यवहारांत त्यांची समवत्ती होती.”

केव्हां केव्हां मात्र कळत म्हणा किंवा नकळत म्हणा गोपाळरावां-कळून व्यवहारादृष्टीनें पाहाणाराला विक्षेपणाचें वाटेल असें वर्तन होई. याचा एक मासला म्हणून दिवाटियांनीं सांगितलेली एक गोष्ट येथें सांगतों. ती अशी:—“एक दिवस माझे वडील भोलानाथ हे रावसाहेबांच्या ओट्यावर बोलत बसले असतां त्यांनीं प्यावयाचें पाणी मागितले. जवळ नोकरचाकरापैकीं कोणी नव्हते. इतक्यांत समोरून एक बाई चालल्या होत्या त्यांच्याकडे गोपाळरावांची दृष्टी गेली. त्यांनीं बसल्या ठिकाणाहूनच, आहो (बिजली) बाई, जरा इकडे या, अशी मोठ्यानें हांक मारिली. बाई आंत आल्या व गोपाळरावांनीं सांगितल्याप्रमाणे त्यांनीं घरंतून पिण्याचें पाणी आणून दिलें. भोलानाथ हा प्रकार पाहून चकीतच झाले. आपल्या गांवचा गोविंदभट पंड्या, त्याची बायको ही बिजली, गोपाळरावांची आणि हिंची ओळख कुठली आणि कशी ! गोपाळराव स्पबरमतीवर प्रातःस्नानाला जास असत, तिथें घांटावर बिजली ही इतर बायकांसारखी जात असे इतकेंच. अशाच सारखी, डिस्ट्रिक्ट जज्जसाहेब एक दिवस घरीं भेटावयास आले असतां, त्यांना बसावयास खुर्ची चैरे न देतां, ओटीवर पडलेल्या एका मोडक्या तोडक्या पेटाच्यावर बसवून अपणही तेंचे बोलत

बसले अशी एक गोष्ट दिवाटियांनीं सांगितली आहे. बारीकसारीक गोष्टीत त्यांचे लक्ष नसे हीच गोष्ट खरी.

परंतु मुख्य मुद्दाची गोष्ट आली म्हणजे मात्र ते कधीं भान विसरले किंवा गैरसावधपणानें वागले असें होत नसे. एखाद्याकडून आपले काम करून घ्यावयाचें म्हणजे आर्जवाने, युक्तीने तें कसें करून घ्यावें हें त्यांना चांगले कळत असे. धोरण, शांतपणा, गोड भाषण जें कांहीं सर्व असेल तें त्यावेळीं यावयाचें. गुजराथ कॉलेजच्या स्थापनेविषयीं खटपट गोपाळराव अहमदाबादेस असतांनाच चालली होती. गांवात व्यापारी मंडळींत वर्गणीची याद फिरत होती, त्यात एका कृपण म्हणून नांवाजलेल्या गृहस्थांनीं पंचवीसांचा आंकडा टाकिला. गोपाळरावांच्या बरोबर आलेली इतर मंडळी या शेटजींचा आंकडा मोठा पडणार या आशेवर होती, ती अगदीं निराश झाली. त्यांनीं मात्र निराशेचें चिन्ह थोर्डे देखलिल दर्शविलें नाहीं. शेटजींच्या बरोबर बोलतां बोलतां, त्यांच्या मुलाबाळांच्या, व्यापार उदीमाच्या गोष्टी काढाव्या, हक्कूच वर्गणीचे बोलावें, असें करितां करितां तास दोन तासांनीं २५ चे ५०, १०० असा शेटजींचा आंकडा शेवटीं ५०० पर्यंत गेला तेव्हां गोपाळराव उठले. अशाच प्रकारची दुसरी एक गोष्ट रा० दिवाटिया यांनीं सांगितली आहे व तीवर टीका करितांना जो अभिप्राय व्यक्त केला तोही मोठा मार्मीक आहे. गोपाळरावजींची ती भव्य मुद्रा, त्यांचे स्मितहास्य, बेफिकीर वृत्तीची निर्दर्शक अशी त्यांची दृष्टी या गोष्टी पाहून मनाला असें बाटे हा पुरुष मोठा वस्ताद असला पाहिजे. हा सगळे जग इकडचे तिकडे करील, पण जगाला मात्र हार जाणार नाहीं.

अखेर अखेरीच्या दिवसांत, कौटुंबीक आपर्तीमुळे, वाढत्या वयो-मानाबरोबरच गोपाळरावजींची विरक्ती जास्त जास्तच होत गेली. या

संबंधाची एक गोष्ट पुणे येथे त्यांच्या मृत्युनंतर दुखवाऱ्याची सभा झाली, तेथे भाषण करितांना सुंदरलालजी नांवाच्या एका वक्त्यांनी सांगितली होती. ती त्यांच्या स्वभावाची उत्तम निर्दर्शक अशी वाटते म्हणून येथे सांगून हा चरित्रात्मक भाग आतां आटोपता घेतों.

“कै० रा० ब० देशमूख हे एक साधू पुरुष होऊन गेले असें माझें मत आहे. कोणत्याही सत्कार्याविषयीं त्यांचे प्रेम व उत्साह हीं अद्वितीय होतीं. त्यांची सरळ व साधी वृत्ती खन्या साधू पुरुषाशिवाय कोणामध्येही आढळावयाची नाहीं. त्यांना कर्धींही राग आलेला कोणींही बघितल्याचें, निदान वीस पंचवीस वर्षांपासून जो त्यांचा माझा परिचय होता त्या मुदतींत, कांहीं कोणीं मला सांगितले नाहीं. काम, क्रोध, लोभ, मद, मत्सर व अहंकार या षड्पूंचा त्यांनी पूर्णपणे जय केला होता; असें त्यांचे आचरण एकंदरीने आपण ध्यानांत आणून बघितले म्हणजे आपल्याला समजून येईल. हर्ष किंवा विषाद हीं त्यांजमध्ये भिन्नतेने दृष्टीस पडल्याचें कोणालाही माहीत नाहीं. सर्वदा समानवृत्ती धारण केलेली, असा हा एवढाच योगमार्गी पुरुष माझे पाहण्यांत आला. रा० ब० देशमूख साहेबांचे व्यारिस्टर चिरंजीव वारले, त्याचे दुसरे दिवशीं मी त्यांचेकडे आर्थ-समाजाचे कांहीं कामासाठीं बाहेर जावयाचे होतें म्हणून त्यांस बरोबर घेण्यासाठीं गेलों. ते बाहेरच बसले होते. मला पाहिल्याबरोबर त्यांनी आपला आंगरखा—पागोटे घरांतून मागविले. व समाजाचे संबंधानेने ते मजबोबर बोलू लागले. तितवयांत घरांतून एक मनुष्य मजकडे येऊन मला एकीकडे नेऊन सांगू लागला कीं; त्यांचे प्रियपुत्र कृष्णराव वारले व त्यांचे प्रेत दहन करून नुक्तीच मंडळी घरीं आली आहे. हें ऐकून मला अतिशय वाईट वाटले. व मी रावसाहेबांस, अशा दुःखाचे प्रसंगीं मी आपल्याला बाहेर घेऊन जावयाचे श्रम

देणे अगदीं अयोग्य आहे, असे म्हटले. ते म्हणाले, हा प्रसंगाबदल विषाद मानून आर्यसमाजाचे कार्यसाठी आपल्याला जें करावयाचें तें करण्यांत उदासीनता दाखविणे हें माझ्या मताने चांगले नाहीं. पुढे रा० ब० म्हणाले, संसारांत घडणाऱ्या अशा गोष्टींविष्यां विषाद मानतां उपयोग नाहीं व त्याचप्रमाणे मोठी कांहीं कार्यसिद्धी झाली म्हणून तिजबदल हर्षही होऊ देतां कामा नये. मी आपल्याकडून माझे मुलांस विद्याज्ञान देण्याचे संबंधाने कोणत्याही प्रकारची हयगय केली नाहीं. पुढे ज्याचे त्याचे नशीब उयाचे त्याच्या बरोबर आहे. संसार हा सुखदुःखमय आहे. तेव्हां त्याचेविष्यां हर्षविषाद मानण्याचे कारण नाहीं. देशमुखांची ही समानवृत्ती पाहून मला काय वाटले असेल ह्याची कल्पना आपणच करावी! अशा वृत्तीच्या पुरुषास योगी म्हणून नये तर काय म्हणावें? नाशकास ते जाईंटजज्ञाचे हुद्यावर असतांना त्यांचे एका नौकरास अतिशय ज्वर आला. त्याला दवापाणी देशमूख साहेब हे स्वतः बसून देत होते व दुसरा एक नौकर त्या आजाच्याचे पाय चुरीत बसला होता. त्याला आजाच्याने जास्त जोराने पाय चेपण्यास सांगितले. तितक्यांत त्या दुसऱ्या नौकरास देशमुखांनी आजाच्याच दुसऱ्या कांहीं जरूरीच्या कामास घरांत पाठविले व आपण त्या आजारी नौकराचे पाय दाबीत बसले. हें त्या आजाच्यास मुळींच कळले नाहीं. आजारी मनुप्य पुनः रागावून शिव्या देऊन आपल्या सोबत्यास म्हणून आणखी जोराने पाय दाबावयास सांगू लागला. व तें रा.ब.देशमुखांनी ऐकून घरांत पाठविलेला नोकर येईपर्यंत त्याचे पाय विशेष जोराने चेपणे चालविले होतें! अशी समबुद्धी कोणत्याही पुरुषामध्ये आढळणे कठीण आहे.”

लोकहितवादी यांच्या चरित्रांतील ठळक ठळक गोष्टींचा परिचय आतांपर्यंत वाचकांना मीं करून दिलाच आहे. या गोष्टींचे वर्णन करीत असतां आरंभीं गोपाळराव जन्मले त्या संधिकाळांतील अस्ताला जाणाऱ्या परिस्थितीचे क्षणोक्षणीं पालटणारे स्वरूपच विशेषतः मीं आपल्या ढोब्यापुढे ठेविले होते. उदयोन्मुख परिस्थितीचे त्यावेळीं नुसते दिर्दर्शन केलेले होते. यापुढे गोपाळरावांचे चारित्र्य, त्यांचे विचार, त्यांचीं मते यांचे विवेचन करिताना तेवढ्यानेच भागणार नाहीं. ज्या परिस्थितींत ते वाढले, त्यांचीं मते बनलीं, त्यांच्या कर्तृत्वाला आरंभ होऊन त्यांचे स्वरूप व दिशा हीं ठरलीं त्या परिस्थितीची जास्त स्पष्ट कल्पना वाचकांना करून देऊन परिस्थिती व तिला अनुरूप तयार होणारीं मते यांची जोडणी करून दिली पाहिजे. म्हणून गोपाळराव तरुण होते त्या काळच्या परिस्थितीचे या दुष्टीने पुन्हां एकदां थोडवयांत विवेचन करितो.

इंग्रजी अंमल या देशांत निरनिराव्या वेळीं बसला. तसेच त्याचे निरनिराळे प्रकारही झाले. बंगाल, मद्रास या प्रांतांतून म्हणजे ज्या ठिकाणीं त्याच्या अगोदर पासूनच परकीं राज्ये होतीं व राजसत्ता निर्बल झाल्या-मुळे बेबंदशाहीचा अनुभव प्रजेला आला, त्या ठिकाणीं एक परकी राज्य गेलं व दुसरे आले या पलीकडे कोणालाही कांहीं वाटले नाहीं. नवीन आले त्यामुळे मुलुखाचा बंदोबस्त झाला व लोकांना सुखसमाधान वाटावयास लागले. अशा प्रांतांतून लोकांचे जे नैसर्गीक पुढारी होते, जमीनदार, पाल्येगार, देशमूख वगैरे होते, त्यांचे कर्तव्य ओघानेच ठरले. नवीन आलेले स्वीकारावें, त्याचीच कांस धरवी; नवे तें चांगले व आपण जित असल्यामुळे जें त्यांचे तें सर्वे चांगलेंच असले पाहिजे असा विचार करून ते मार्गाला लागले. बंगाल, मद्रास या प्रांतांत इंग्रजी

चाडमय, इंग्रजी तत्त्वज्ञान, इंग्रजांचा इतिहास, इंग्रजी संस्कृती यांचे महत्त्व या कारणामुळे इतर प्रांतपेक्षां पुष्कळच अधीक्ष होतें व अजूनही आहे. महाराष्ट्रांत मात्र असा प्रकार ज्ञाला नाहीं. कसें ज्ञाले तरी महाराष्ट्रांत स्वराज्य होतें. तेव्हां तें ज्यांनी घेतले त्याबद्दल येथील प्रजेच्या मनांत, विशेषत: जहागीरदार, इनामदार, देशमूख, देशपांडे यांच्या मनांत—स्वराज्य गेल्यामुळे ज्या पांढरपेशावर्गांचे प्रत्यक्ष आर्थिक नुकसान ज्ञाले त्यांच्या मनांत—थोडीशी तेढ राहिलीच.

त्यामुळे नवीन संस्कृतीत जें कांहीं चांगले होतें तेवढे घेण्याचे धाडस किंवा जुन्यांत जरूर तेवढाच फरक वेळीच करण्याची सुबुद्धी त्यांना ज्ञाली नाहीं. लोकांचे नैसर्गीक पुढारी परिस्थितीला पाठमोरे होऊन कचरले व बुद्धीनें, करामतीनें, हिमतीनें तरुण पण खानदारींत कमी अशा उपन्या लोकांना पुढे येण्याची संधी मिळाला. पेशवाईच्या अखेरच्या दिवसांतच अशा बुद्धिमान व कर्तृत्ववान लोकाना स्वराज्यांत वाव नाहींसा ज्ञाला होता. एरवीं, ज्या रीतीनें नाना फडणवीस, हरिपंत फडके, किंवा पटवर्धन मंडळी पेशवाईच्या आरंभी आपल्या अंगच्या गुणांनी झटकन् पुढे आली, त्याप्रमाणे बाळाजीपंत नातूंसारखा धोरणी व कर्ता पुरुष रावबाजीच्या अमदारींत पुढे यावयाला काय हरकत होती? पेशव्यांनी यांना पुढे आणले नाहींच; पण त्यांच्यासारखी मंडळी हाताशीं धरून चतुर इंग्रजी मुत्सद्यांनी आपला मात्र ढाव साधून घेतला. पण अर्थातच या उपन्या मंडळीचे महाराष्ट्रांतोल लोकांवर वजन कधीं पडले नाहीं व त्यामुळे इंग्रजांनीही यांना आपल्या कामापलीकडे कधीं फारसे विश्वासांत घेतले नाहीं. घडून आलेल्या कांतीच्या दिवसांत या मंडळींनी आपल्या पोळीवर तूप ओढून घेतले खरें. पण त्या बरोबरच जुन्यानव्याचा सांधा वसवावयाचे काम मात्र केले नाहीं असे मोळ्या खेदानें म्हणावे लागेते. घडून आलेला फरक इतका

विलक्षण होता, कीं, कदाचित् हें काम ताबडतोब त्याच्या वरोबर होणे हीही गोष्ट त्यावेळीं कदाचित् अशवय वाटली असेल. काम ज्ञालेनाहीं एवढे मात्र खरें. व त्यामुळे नव्याजुन्यांमधील दुवा सांधप्याचें काम एका पिढीने मार्गे पडले, हीहि गोष्ट तितकीच खरी आहे. हें काम करावयाचें कोणीं? अर्थातच इंग्रेज अधिकाऱ्यांपैकीं ज्यांची सादिच्छा होतीते एल्फिन्स्टन, बैटिकसारखे अधिकारी व ज्यांना नवीन संस्कृतीचें रहस्य समजले, त्याचप्रमाणे आपल्या गुणदोषांचे ज्ञान ज्ञालेन असे आपल्यांतीलच शहाणे, वजनदार पुढारी यांनी मिळून हें काम करावयाचें होतें व तसेच तें व्हावयास आरंभही झाला होता. बंगाल्यांत राममोहनराय, देवेंद्रनाथ टागोर, केशवचंद्र सेन, ईश्वरचंद्र इत्यादि मंडळींच्यावर हें काम पडले, तर आमच्या महाराष्ट्र मुंबईकडे, नाना शंकरशेट, गोपाळराव देशमूख, दादाभाई नौरोजी, कर्सनदास मूर्टजी, कृष्णशास्त्री चिपळूणकर, जीजीभाई बरोनेट अशा निरनिराव्या जातींतहया निरनिराव्या पुढाच्यांवर पडले. तेहां त्या काळांचे खरूप लक्षांत घेतां “नृपतिजनपदानां दुर्लभकार्यकर्ता” अशा कोटींवील जी पुढारी मंडळी त्यावेळीं तथार झाली त्यांत गोपाळरावांचे नांव घालवै लागेल असें मला वाटते. हें गोपाळरावांच्या चारित्याचें मर्म आहे. आतां गोपाळरावांनी आपले हें काम करें केले, त्यांच्या शिक्षणाचा, परिस्थितीचा उपयोग त्यांना कितीसा झाला, व परिस्थितीमुळे त्यांना अहुचणी काय काय आल्या हें विस्तारानें पहावयाचें आहे.

पेशवाईअखेपासून तो राणीचा जाहीरनामा हातांत येईपर्यंतच्या मधल्या काळांचे जर वर्णन करावयाचें असेल तर त्याला ‘The Period of Benevolent Despotism’ असें नांव घावै असें आम्हांला वाटते. आपली संस्कृती श्रेष्ठ प्रकारची आहे खरी; पण माणसाच्या अंगीं असलेल्या वैयक्तीक (Private) सद्गुणांचा विकास

तीमुळे चांगला होत असला तरी सामाजीक गृण, सामाजीक कर्तव्याची जबाबदारी या गोष्टीचा विकास मात्र तीमुळे तितका होत नाही. तेव्हां अप्रीय पण पथ्यकर असें इंग्रजी शिक्षणरूपी औषध आपण हिंदू लोकांना दिले पाहिजे, त्यांच्यांतील अनिष्ट चालीरीती कांहीं शिक्षणानें, कांहीं कायद्यानें, बंद केल्या पाहिजेत. मग हें करितांना लोकांची जरा अप्रियता संपादावी लागली तरी हरकत नाहीं. अशिक्षीत, अज्ञानी अशा प्रचंड जनसमूहानें परकीय अमलाला कंटाकून कर्धीना कर्धी तरी बंड करावें, व मूळभर गोऱ्या लोकांच्या जोरावर स्थापिलेली सत्ता एका क्षणांत नाहींशी होऊन देशभर बेबंदशाही माजावी; असें होण्यापेक्षां सुशिक्षीत लोकांनी आपला कारभार आपण करायाला शिकावें व मग त्यांच्या चळवळींमुळे आपल्या आजच्या अनियमीत सत्तेला पुढेमागें नियंत्रण बसले तरी तें पुरवले. अशा प्रकारच्या उदार धोरणानेच इंग्रजी मुत्सद्यांचा कारभार चालला होता. मिळ, बेथाम यांच्या तालमेंत तयार झालेली मेकॉले-बैटिकसारखी इंग्रज मुत्सद्दी मंडळी एका बाजूचा पुरस्कार करीत होती. तर या धोरणानेच्यापाराला धक्का बसेल कीं काय अशी भीती वाटणारे कंपनीचे डायरेक्टर व जुन्या संस्कृत विद्येला भाळलेले विल्सनसारखे पंडित दुसऱ्या बाजूला होते. या लढ्यांत मेकॉले प्रभृतींच्या मताला यश आले.

बदललेल्या परिस्थितीचें हें मर्म ओळखून व झालेल्या फरकांतच आपल्या राष्ट्राच्या अभ्युदयाचीं बीजे गूढरूपानें सांठविलेलीं आहेत ही खूणगांठ मनाशीं बांधून या नवीन दृष्टीनें आपल्या समाजांत दोष कोणते आहेत याची पाहाणी करावी व ते काढावे कसे हें ठरवावें; लोकांना त्यांच्या वाईट चालीरीती व समजुती यांचेमुळे काय तोटे होतात तें समजून सांगावें; अशा प्रकारचें लोकहितवादाचें काम कोणीतरी अवश्य करायाला पाहिजेच होतें. व त्यांतल्यात्यांत विशे-

षतः जुन्या जहागीरदार, इनामदार घराण्यांतील मंडळींनीं पुढाकार बेळन तें केले असतें तर विशेष त्रास न पडतां तें झालेही असतें. या वर्गांतील मंडळींचे आपल्या समाजांत स्वाभाविकपणेच वजन होते. बहुजनसमाजाला त्यांच्याबद्दल थोडासा तरी आदर वाटत होता; व त्यांनीं नव्या चालीरीतीचा मोकळ्या मनाने व योग्य त्या मानाने पुरस्कार केला असता तर लोक त्या मताला मान देलन त्याच्या मार्गे गेले असते. पण हें व्हावें कर्से? या कुलीन व संभावीत मंडळींना शिकण्याची, लिहिष्यावाचण्याची हौस फार कमी होती. त्यांच्या भोवतालची आश्रीत, मिक्कूक, वैदीक, पुराणीक वैग्रे मंडळी त्यांना सांगे कीं, महाराज या म्लेंच्छ विद्येच्या मार्गे आपण लागू नका. आपल्या पूर्वजांनीं चाली घालून ठेविल्या आहेत त्या काय वाईट असतील कीं काय? व ते या मंडळींना खरेही वाटे. लोकहितवादी यांच्या शतपत्रांतील आरंभींच्या कांहीं पत्रात या स्थितीचे वर्णन चांगले केले आहे. त्यांतून नमुन्यासाठीं कांहीं उतारे येथे देतों.

“पुणे येथील नेटिन्ह जनरल लायब्ररीची स्थापना” या विषयावरील ता. २६ मार्च १८४८ रोजीं प्रमाकर पत्रांत प्रसिद्ध झालेल्या लेखांत खालील मजकूर आहे:—

“पुण्यांतील बहूत गृहस्थांस सांप्रतकाळीं विद्या आणि ज्ञान काय आहे याविष्यर्थीं समजूत नाहीं व ते आज बहूत वर्षे घरीं स्वस्य बसून इंग्रज सरकारची देणगी खात आहेत. यामुळे अशा कामांत ते झाडून पडत नाहींत व त्यांना कितीही समजून सांगितले तरी त्यांच्या जुन्या व पोकळ समजुती आहेत त्याच ते खन्या धरतात; व त्या बदल-प्यास बहूत दिवस पाहिजेत. याचकारितां दुसऱ्या सभेंत जास्त पैसा जमला नाहीं.....अद्याप गृहस्थापैकीं कोणी ग्रंथ वाचावयास येत नाहींत. शाळेंतील विद्वान मंडळी मात्र येतात. सरदार लोक येत नाहींत.

त्याविषयीं मला असें वाटते कीं; आम्ही थोर, चार शिपाई अबदारीर बरोबर घेतल्याशिवाय बाहेर कधीं पडत नाहीं. तेव्हां लायब्ररींत मुलासारखे शिकण्यास जावयाची त्यांना लज्जा वाटत असेल. पण अज्ञानामुळे अणि अश्रुतपणामुळे त्यांची अशी अवस्था झाली. तथापी तिचा परिहारोपाय ते ग्रहण करीत नाहींत हें आश्वर्य आहे. ज्यांस अन्नवस्थ मिळते ते म्हणतात कीं आम्हांस विघेची काय गरज आहे. व ज्यांस मिळत नाहीं ते पोटापाठीमार्गे लागतात. तात्पर्य, अकल वाढविण्याचे काम कोणाच्यानेही होत नाहीं.”....ही खोडी नेटिव्ह लोक लवकरच टाकतील तर बरेहोईल. पूर्वीं यांचीहीच खोडी होती; परंतु बाहेर ती गोमीसारखीं दिसत नव्हती. कारण पुण्यांत पेशव्यांचे राज्य होते. त्यामुळे कितीएक प्रष्टितेनै पैसा मिळवीत होते. म्हणून त्यांचे ज्ञान-अज्ञान आजपर्यंत दिसले नाहीं. परंतु आतां तो समय नाहीं. आतां बाहेर काय आहे हें समजून आपली नीट अवस्था कशानेहोईल हें पाहण्याची वेळ आहे. म्हणून नेटिव्ह लोक आतां आल्स व गर्व न करतील तर फार चांगले होईल.”

त्याचप्रमाणे दुसऱ्या एका पत्रांत (नं. ५) ते म्हणतात:—

“हिंदू लोक हे आजकाल गाढ निंद्रेत आहेत व ती जाण्यास बहूत ग्रंथ व बहूत ज्ञान पसरले पाहिजे. व असें होण्यास बहूत काळ पाहिजे. व त्यास मुरुग्य अडचण अशी आहे कीं, सांप्रत काळचे द्रव्यवान ब्राह्मण लोक यास आडवे येतात. म्हणून हे लोक जाऊन नवी प्रजा येईतोपर्यंत हिंदू लोकांची सुधारणा होईलसे वाटत नाहीं. इतर जातीचे लोक तर सांगितलेले ज्ञान ग्रहण करावयास सिद्ध आहेत. परंतु ब्राह्मण लोक तसे नाहींत. पूर्वीपासून त्यांची समजूत अशी पडलेली आहे कीं, आम्ही पृथ्वीवर देव आहोत व देवही आमचे हातीं आहेत व आमचे आशीवार्दीने व शापानें पाहिजे तसें

होईल. पृथ्वीवर आमच्या इतके शहाणे लोक कोणीच नाहींत व आमच्या देशाशिवाय पृथ्वीवर कांहीं देश नाहीं. इंग्रज लोक हे समुद्रांतील बेटांतील माकडांसारखीं मनुष्ये इकडे आलीं आहेत इत्यादी वेडगळपणाच्या समजुती बहुतेक ब्राह्मणांच्या आहेत. व जों जों ब्राह्मण लोक श्रीमंत होतात तों तों ज्ञान कमी होतें. जे मोठाले सरदार व जहागीरदार आहेत त्यांस पृथ्वीवर काय होतें याची खबर नाहीं. झोंपेंत, निशेंत व स्थिरांच्या संगतींत ते निमग्न असतात. परंतु येणेकरून काय उपयोग ?

बाजीराव पेशव्यांचे शाळेंतील शिष्य बहूत झाले आहेत. त्यांस अतिशय गरिबी आल्याशिवाय भ्रांती जाईल असें दिसत नाहीं. जशीं नवजवरास बहूत लंघने पाहिजेत तसें हें आहें. विद्येचा उपयोग पोटास मिळवावयाचें, इतके मात्र लोक समजतात. पण ते असें मनांत आणीत नाहींत कीं, मनूने इतके ग्रंथ व व्यासांनीं अठरा पुराणे लिहिलीं हें काय ? त्यास वेतन कोणीं ठरविले होतें ? विद्यावृद्धीची चाल ब्राह्मणांनीं सोडली म्हणून त्यांची अशी अवस्था झाली आहे.”

याचप्रमाणे १८ नंबरच्या पत्रांत ‘आर्जवीपणा व डौलीपणा’ हा विषय घेऊन, व नंबर चारच्या पत्रांत पुण्यांतील शिमग्याच्या सणांचे वर्णन करितांना, श्रीमंत व गरीब अशा दोन्ही प्रकारच्या लोकांचे दुर्गूण गोपाळरावांनीं दाखविले आहेत. देशांतील कुलीन व नैसर्गीक पुढारीपणा ज्यांच्या हातांत होता अशा पांढरपेशा लोकांचा वर्ग हा असा होता. यामुळे, या वर्गांच्या राजानिष्ठेबद्दल शंका असत्यामुळे सरकारै या मंडळींना जवळ करीत नसे. हुद्याच्या जागा वैगैरे दाव-याच्या झाल्या म्हणजे बुद्धिमान, कर्त्या, पण उपन्या अशा लोकांना त्या दिल्या जात व त्यामुळे खालच्या अधिकारी वर्गात लांच, अरेरावी, लोकांविषयीं बेर्पाई, खुशामत करणे वैगैरे अनेक दुर्गुणांचे प्राबल्य होतें;

साहेब लोक थोडे व परकीय आणि आमच्या भाषेला, गीतिरिवाजांना पारखे असल्यामुळे या खालच्या अंमलदारांचेच प्राबल्य कारभारांत विशेष होते. सरकारचे कायदेकानू सुधारत असूनही त्यांची अंमलबजावणी करणारे अंमलदार वाईट असल्यामुळे रथतेच्या दृष्टीने दररोजच्या कारभारांत फारसा फरक झाला नाही. व नेकीचे सानदानीचे सरकारी अधिकारी असले म्हणजे लोकांच्या चालीरीतींना त्यांच्या उदाहरणामुळे जे एक इष्ट वढण लागते ते तितके लागले नाही. या परिस्थितीचे मार्मांक विवेचन लोकहितवादी यांनी कांहीं पत्रांत केले आहे.

पत्र नं. १ व नं. ९ अशीं दोन पत्रे नेटिव्ह अंमलदार या विषयावर आहेत. पुण्यांतील एका ब्राह्मण अंमलदारांविषयीं त्यांवेळी पत्रांतून बराच गषगवा झाला होता. व त्यांत थोडेसे तथ्यही होते. त्यावरून ब्राह्मण तेवढे लबाड अशी ओरड कांहीं ठिकाणी सुरु झाली. त्या प्रसंगाला अनुलक्षून गोपाळराव म्हणतात:—“ब्राह्मण लोकांनी वाईट वर्ताणुक केली असें अनुभवावरून वाटते ते खरे आहे. परंतु त्याचा दोष ब्राह्मणाकडे नाही. कारण चांगले वाईट लोक सर्व जारीत असतात. पण त्यापैकीं पक्का शोध करून चांगले कुलीन संभावीत, नीतिमान असे असतील त्यास अधिकारावर नेमावे. धर्म-शास्त्रमयूरवांत प्रथमतः क्षोक आहे तो असा कीं;

व्यवहारामृपः पश्येत विद्वभिर्ब्रह्मणैः सह
धर्मशास्त्रानुसारेण लोभकोधविवर्जितः ॥ १ ॥
श्रुताध्ययनसंपन्ना धर्मज्ञाः सत्यवादिनः
राज्ञा सभासदः कार्या रिपौ मित्रे च ये समाः ॥ २ ॥

याप्रमाणे बहूत अध्ययन केलेले, बहूत पेकिलेले, धर्म जाणणारे सत्य बोलणारे, निःपक्षपाती सभासद राजाने अधिकारावर नेमावे म्हणून आहे. त्याप्रमाणे जर ब्राह्मण लोक नेमिले असते तर असें कां

होतें? इंग्रजी राज्यांत हें रथतेचें दुर्देव आहे कीं; ज्या साहेब लोकांच्या हातीं नेमणुका घ्यावयाच्या असतात. ते त्या देतेक्षेस काहीं विचार बघत नाहीत. मनास येईल त्यास देतात. त्यांची विद्या, गुण नीती, अब्रू यांचा शोध घेण्याचें श्रम करीत नाहीत, म्हणून अयोग्य लोक मोठमोळव्या जागांवर मुकर होऊन लांचेचे वगैरे मोठे बोभाट उठले आहेत. साहेब लोकांचे हातीं राज्य गेले परंतु ते इकडील लोकांप्रमाणे काम करण्यांत माहीतगार आहेत असें नाहीं. ते विद्वान, शहाणे, निःपक्ष-पाती आहेत, पण देशाची व भाषेची माहिती नेटिव लोकांप्रमाणे त्यांस नाहीं. यामुळे नेटिव लोक जे त्यांचे हाताखालीं असतात त्यांच्या हातीं रथतेचें वरेवाईट करण्याचें असतें. गरीब लोकांस कामगार हेच साहेब असतात. आणि हे वाईट चालीचे—आशाबद्ध व द्रव्यलोभी असतात म्हणून लोकांस फार छळतात. साहेब लोक मोठे काम त्यांस देतात. त्याची हुषारी मान पाहतात; पण कामगाराचे फक्त हुषारीचा काय उपयोग? ती शिवाय दुसरे बहुत गूण त्यांस पाहिजेत.... पुण्यांत सरंजामवाले संभावीत गृहस्थ आहेत. परंतु त्यांतील चांगला मनुष्य आणि विद्वान आजपर्यंत कामावर कोठे नेमिला आहे असें नाहीं.....याप्रमाणे कुलहीन लोक इंग्रजाचे दरबारांत फार जमले आहेत.....येणेकरून लोकांची अब्रू जाते आणि ठेवणाराचे बुद्धीचीही प्रशंसा होत नाहीं. याचा बंदोबस्त लवकर होईल अशी आशा आहे.”

त्याप्रमाणे नेटिव कामगारांविषयीं दुसऱ्या लेखांत ते म्हणतात— जे नेटिव कामगारांशीं संबंध ठेवतात त्यांस हें विदीतच आहे. व नेटिव कामगारांमध्ये चांगला गुण कोणता असतो हें तरी मनांत आणा. हे बहुतकरून अविद्वान, ढोंगी व लबाड असतात. खर्च तरी कसा निभेल असा विचार करून पाहिल्याने भयाने व लज्जेने खच्याकडून पैका घ्यावयास आरंभ करितात. व मग एकदां संवय

पडली म्हणजे अंगवळणीं पडतें. नंतर लिलांब सुरु करतात म्हणजे जो अधिक बोलेल त्याचा फैसला होतो. अशा तर गोष्टी हमेशा पाहण्यात येतात. व डौल करणारे हे लोक असे आहेत कीं, आपली योग्यता व थोरणा कांहीं जाणत नाहीत. यांनीं कचेरींतून घरीं जातांना रोज शिपाई बरोबर नेत असावें आणि त्यांमध्ये आपण डुलत डुलत डौलानें चालावें, म्हणजे घरच्या बायका किंवा रांडा यांनीं आपले यजमानास पाहून धन्य मानावें. अशाकरितां हे प्रथलानें शिपाई मिळवतात व पुढे चालवितात असे कांहीं चमत्कारीक रिवाज या मूर्खाचे आहेत. ...तात्पर्य सांप्रतचे नेटीव अंमलदार मूर्ख आहेत. यांस इंग्रज आतां चाकऱ्या देतात एवढ्याही देष्याची योग्यता यांजमध्ये नाहीं. परंतु इंग्रज मेहेरबानी करितात. मी एकदां खेड्यांत एका कुण्ड्याचे तोंडानें एकिले कीं, साहेबाचे राज्य चांगले, साहेब न्यायइनसाफ चांगला करतो; पण ब्राह्मण लोक त्यास शिकवून आमचीं घरें बुडवितात. आणि बहूतकरून सर्व रथेतची समजूत अशीच आहे आणि ती खरी आहे. हे हलकट लोक फार प्रलय करतात आणि त्यांस आशा फार म्हणून जोंपर्यंत नेटीव लोक लोभी व दुर्गुणी आहेत तोंपर्यंत त्यांचा पक्षपात कोणीं धरावा ? ”

इंग्रजी अमलाच्या अवलीस मराठी समाजांत जे गुणदोष विशेषतः दोषच—दिसत होते त्यापैकीं एक दोहीचे वर्णन आतांपर्यंत होईल तों लोकहितवादींच्या विचारसरणीला अनुसरून घ त्यांच्या भाषेतच केले आहे. अशाच दृष्टीने सर्व शतपत्रांची छाननी करू लागल्यास पुण्कळच जागा लागेल; तेव्हां तसें न करतां थोडक्यांत त्या शतपत्रांचा सारांश काय तें आतां सांगतों. समकालीन समाजांत व विशेषतः त्या वेळच्या पुढारलेल्या पांढरपेशा—ब्राह्मण भटभिशुक—वर्गात लोकहितवादींना जे दोष दिसले त्यांचे वर्गक्रिण असें करितां

येईल. (१) स्त्रीपुरुषांच्या परस्पर संबंधांत असणारी विषमता. ही विषमता वालविवाह व विधवाविवाहाला प्रतिबंध या दोन कारणांनी उत्पन्न झाली व हिचा शेवट सामाजीक सार्वत्रीक अनाचारांत झाला आहे. (२) जातीजातींतील विषमता. हीमुळे समाजांत एकाच वर्गाला किंवा जातीला फाजील महत्व मिळून इतर जातींचे त्यामुळे नुक्सान झाले आहे. त्यांच्या श्रमांचे चीज होण्याला अवक्षाश नाहीं, वरिष्ठ जातींना समाजाकडून शासन होण्याची भीती नसल्यामुळे त्यांच्याकडून आपापलीं कर्तव्ये बरोबर होत नाहीत व एकंदरीत समाजाला हीनपणा आला आहे. (३) पुरुषांनी स्त्रियांना व वरिष्ठ जातींनी खालच्या जातींना ताच्यांत ठेवण्याकरितां धर्म व रुढी यांची निकट सांगडू घालून ठेवल्यामुळे कर्मठणा व शब्दछल या गोष्टींना फाजील महत्व आले. व त्यामुळे धर्मांचे तेज लोपले. ब्राह्मण वर्गाचा कर्मठणा ढोंगीपणा राष्ट्रहिताचा आड येऊ लागला. मिक्कुकृती, ऐदोपणा, चैन, परावलंबपणा इत्यादी अनेक समाजहितविधितक दुर्गुणांनी वरच्या वर्गाचा न्हास होत चाललेला आहे. (४) त्यांतून काहीं उपाय असेल तर परकोय उच्च प्रकारच्या संरक्तीशीं आमचा संबंध आला यांतच आहे. या संरक्तीचा व तीमुळे उपलब्ध झालेह्या साधनांचा उपयोग केल्याशिवाय राष्ट्राला तरणोपाय नाहीं. जुन्या समजुती नाहींशा केल्या तरच लोक्हीत होण्याची काहींतरी आशा आहे. या जुन्या समजुती कोणत्या त्यांची एक तीस कलमी याद शतपत्रापैर्ही नंबर ८ च्या पत्रांत लोकहितवादी यांनी दिलेली आहे ती अशी:—

नं. ८ चें पत्र—जुन्या समजुती.

आमचे लोकांच्या पुण्यकळ मूर्खपणाच्या समजुती आहेत व इतकी ज्ञानाची प्रसूती झाली आहे, तरी लोकांचा वेडेपणा अद्याप दूर झाला नाही. माझे आढळल्यांत ज्या समजुती आल्या आहेत त्यांची आपल्या पत्रद्वारे एक यादी प्रसिद्ध करून असें इच्छितों की; कोणी समजदार मनुष्य असेल त्यानें त्यांविषयीं प्रतिपादन किंवा निषेध करावा. मला वाटते की, या समजुती अगदीं मूर्खपणाच्या आहेत किंवा शहाणपणाच्या आहेत, याचा निश्चय झाला म्हणजे संशय जाईल.

(१) ब्राह्मणाशिवाय अन्य वर्णांनि विद्या करू नये. संरकृत विद्या एकीकडेच राहो. परंतु एकादा मराठा किंवा इतर जातींतील कारकून ब्राह्मणांनी पाहिला म्हणजे त्यांचा तिळपापळ होतो हें काय ?

(२) ज्ञान व विद्या वाढवू नये. क्षारण शहाणे व वेडे एकाच दरानें विकतील असें भय बाळगतात.

(३) जर कोणी अपराध करून ब्राह्मणांचीं घरे भरलीं तर त्यास पुण्यवान् असें समजतात. याचें उदाहरण बाजीराव पेशवे. यांचे अपराध कोणी मनांत आणीत नाहीत व ब्राह्मण प्रजा त्यास येत्य मानितात.

(४) देवब्राह्मणांकरितां कशींही कर्म केलीं तरी चिंता नाही. यास उदाहरणे, कबीरानें साधूस जेवण देण्याकरितां चोरी केली, इत्यादी.

(५) ज्या यंत्रांने बहुत माणसांचे काम थोडे माणसांचे हातून होतें तें चालू करू नये. म्हणजे हांश, छापखाना, टांकसाळ, हे क्षार-खाने लोकांचे पोट बुडवणारे म्हणून त्यांचा द्वेष करतात.

(६) सरक्कार करील तें करील. सत्रेपुढे शहाणपण नाहीं.

(७) सर्वे गोष्टी नशिवानें घडतात. शहाणपण व उद्योग यांचा उपयोग नाहीं.

(८) सर्वे सूख द्रव्यापासून आहे. त्या पलीकळे सूखही नाहीं व सर्वे गुणांचे अधिष्ठान तेच आहे.

(९) विद्या पोट भरावयाकरितां शिकावी व श्रीमंतांनी शिकणे जरूर नाहीं.

(१०) देशाचार, वृद्धाचार, शिष्टाचार इत्यादीक जुन्या चालीं-विरुद्ध आचरण करू नये. मागील चाल चालत आली ती चालवावी याविष्यां आग्रह धरितात.

(११) वाईट गोष्ट असेल आणि ती चार लोकांचे पोट भर-प्यांचे साधन असेल तर मोऱ्हू नये.

(१२) घर सोडून बाहेर जात नाहींत व मुलांस वैगरे घरीं बाळगण्याविष्यां उत्कंठा धरितात.

(१३) मुळे नातवंडे झालीं म्हणजे जन्मांचे सार्थक झाले असें वडिलांस वाटते. यास्तव मुलांचीं लवकर लम्बे करितात.

(१४) इंग्रजांचे राज्यांत पैशास वरकृत नाहीं. पाऊस कमी व जरीमरी जास्त म्हणतात. व यांचे कारण देवताक्षोभ झाला आहे व इंग्रजांचे कायदे व रीती वाईट आहेत म्हणून समजतात.

(१५) ब्राह्मणांने अपराध केला तरी त्यास शासन करू नये व त्यांचे सर्वस्वी चालविष्यांत महापुण्य आहे असें मानतात.

(१६) धष्टपुष्ट ब्राह्मणास केला तरी तो धर्म; पण आंधक्या कुणध्यास, शिंवा लंगध्या ब्राह्मणास दिलें तर तो धर्म नव्हे.

(१७) पहिल्या लढाया व दंगे होते तेव्हां शिपायांचे पोट भरत होतें. आतां जिकडे पहरवें तिकडे सामसूम झाले आहे. हें वाईट

असें कित्येकांस वाटते. कुळंबी माजले व ब्राह्मण त्यांचे वरोबर झाले हें वाईट वाटते.

(१८) उद्योग न करावा हें थोरपणाचे चिन्ह. व थोरांनी वेढे व भोळसर असावे व द्रव्याचा उपयोग इतकाच कीं; चार लोकांचे चालवावें; स्वस्थ खावें व स्नानसंध्येत आयुष्य घालवावें. हाच थोरपणा असें समजतात.

(१९) संस्कृत भाषेखेरीज बाकीच्या विद्या व भाषा नर्काचे साधन आहेत.

(२०) स्नानसंध्येचा डामडौल तो धर्मशील आणि पुण्यवान्; मग त्याची वर्तणूक कशीही असो.

(२१) शियांना विद्या शिकवू नये, कारण व्यभिचार वाढेल.

(२२) थोडा पराक्रम व थोडी ब्राह्मणांवर भक्ती केली म्हणजे ईश्वराचा अवतार म्हणून त्याची लोकांत प्रसिद्धी होते. जसें शिवाजी भवानीचा अवतार, माधवराव पेशवे विष्णूचा अवतार इत्यादी.

(२३) मुलगा झाला तर संतोष, मुलीचा संतोष नाहीं अशी रुढी आहे.

(२४) शियांचा पुनर्विवाह करू नये. कारण कीं, जिच्या प्रारब्धीं सूख आहे तिचा नवरा मरणार नाहीं. जी अभागी तिचा मरतो.

(२५) नवसानें देव पावतो. व मनुष्याच्या सुखदुःखांवर नवग्रहांचा अंमल चालतो. म्हणून त्यांचे नांवानें ब्राह्मणांस दाने वैगैरे केलीं म्हणजे पीडा दूर होते.

(२६) स्वार्थ पहावा. लोकांची काळजी करू नये. या अर्थाची म्हण आहे कीं; लळकरच्या भाकन्या कोण भाजतो? राजाचीं लेंकरें काय खातात याची चौकशी कशास; या समजूर्तींत हिंदू लोक सांप्रत

परदेशांतील व स्वदेशांतील वर्तमानास गैरमाहीत. पलीकडचे घरीं काय होतें याची काळजी शेजारी करीत नाहींत.

(२७) आपल्या पाठीमार्गे कसें होईल याची काळजी करूं नये.
‘आपण मेला जग बुडाला’ इत्यादी म्हणी आहेत.

(२८) पुष्कळ पैसा उधळला म्हणजे लोकांत कीर्ती होते. मग तो पैसा कोठूनही येवो.

(२९) यत्किंचित् कारणाकरितां खळवाद करितात. आणि भिकारी होतात पण त्यास सोडीत नाहींत.

(३०) परक्याजवळ हात जोङ्लन राहतात पण स्वकीयाशीं लढतात. अशी चाल आपले लोकांची आहे. आपसांत प्राण देऊन भांडतात पण परक्याच्या लाथा सोसून नम्र राहतात.

एकूण तोस प्रश्न मीं घातले आहेत ते ज्यास अमान्य असतील त्यांनीं लिहून कळविल्यास मला संतोष होईल. परंतु या समर्थीं मूर्ख-पणाच्या समजुती इतक्या दृढ आहेत कीं, त्यांस असें वाटतें कीं, काय हे प्रश्न? त्यांचीं उत्तरे काय द्यावयाचीं आहेत? पण तसें नव्हे. या गोष्टी मोठ्या आहेत व लोकांच्या गैरसमजुती जाव्या व त्यांनीं सूझ व्हवें, अशी इच्छा ज्यास असेल त्यांसच हें पत्र आहे. इतर जे लक्ष्मीचे बंधू आहेत त्यांचा हिशोब व गणना आमचे मनांत मुळींच नाहीं. ते बोलले सारखे न बोलले सारखे ही विनंती. लो. हि.

या व अशा प्रकारच्या इतर समजुतींवर अनेक प्रकारांनीं टीका करण्यांत पुढील बहुतेक पत्रे त्यांनीं खचीं घातलीं आहेत. व त्यांत; त्यांच्यामुळे आचार बिघडला हें सूत्र मुख्य धरून त्या समजुतींवर टीका करून शुद्ध आचार कसा असावा हें अनेक ठिकाणीं सांगितलेले आहे. नं. २८ च्या पत्राचा विषय “विधिनिषेधरूपधर्माचें मूळ” असा आहे. त्यांत धर्म कसा पाहिजे त्याचें विवेचन व्यावहारीक

दृष्टीने पाहतांना अत्यंत मार्मांक केले आहे असें वाटते. मनुष्यांचे एकमेकांतील वैयक्तीक व सामाजीक व्यवहार नीट चालत नाहीत याचें कारण आशा, लोभ, क्रोध, इत्यादी मनाच्या प्रवृत्तींत आहे. मनुष्याला पाहिजे ते व पाहिजे तेवढे पदार्थ परमेश्वरानें फुकटच दिले असते व प्रयत्नच करण्याची जरुरी ठेविली नसती तर माणसांची एकमेकांत भांडणे झालीं नसतीं. व मग कायद्यानें, नियमांनीं किंवा धर्मबंधनांनीं मनुष्यांचे नियंत्रण करण्याचे कारणच पडले नसते. “परंतु ईश्वरी संकेत असा आहे की; जसजसे पदार्थ मनुष्यास पाहिजेत तसतसे त्यानें ते निर्माण केले पाहिजेत....परंतु यालोकीं आंती व अज्ञान फार आहे, तेणेकरून ईश्वरानें मनुष्यास जे पदार्थ उद्योगानें शोधून काढण्यास सांगितले आहे त्यांतून कितीएक सांपडावयाचे आहेत व त्यांचा अंत नाहीं; परंतु जर सर्व सांपडतील तर सर्व सुखी होतील. परंतु असा काळ कधीं येईल तें तर्कीनेही समजणे कठीण आहे. यास्तव मनुष्यमात्राचा धर्म असा असावा कीं, (त्यांनीं) हे पदार्थ शोधण्याचा प्रयत्न सर्वदा करावा.

अनर्थमक्षरं नास्ति नास्ति मूलमनौषधम् ।

अयोग्यः पुरुषो नास्ति योजकस्त्रदुर्लभः ॥ १ ॥

....म्हणून मनुष्यानें असा उद्योग करावा कीं, जितके समजेल तितके शिकत जावे, ईश्वरानें अक्कल दिली आहे या अकलेच्या जोरानें मनुष्यांनीं एकमेकांच्या बुद्धिबळेंकरून ज्ञानाचा पाठलाग करावा. म्हणजे त्याचे पोटीं सूख आहे. ही गोष्ट सिद्ध आहे. मनुष्यांचे वैयक्तीक व सामाजीक कल्याण ही गोष्ट प्रयत्नानें साध्य होणारी आहे. तेघां प्रयत्न करण्याची बुद्धी ज्यामुळे विकास पावेल तसें करणे हें धर्माचें काम. या बुद्धीचा गैरे उपयोग लोभामुळे किंवा मोहामुळे मनुष्याच्या हातून होऊन नये एवद्याकरितां-व केवळ एवद्या एकच कारणाकरितां-

शास्त्र, नियम वैगैरे पाहिजेत; शास्त्र लोकांचे सुखाकारितां केले आहे. शास्त्राचा मुख्य हेतू हाच आहे कीं; लोकांमध्ये व्यवस्था बहावी. ज्याचें त्यास मिळावें. कोणाची जबरी कोणावर होऊ नये. मालकी कायम रहावी, प्रजेने नीट वागावें, राजाने प्रजेचे सुखावर नजर देऊन वसूल घ्यावा, जास्ती घेऊ नये, व खर्च बेताने करावा. कारण लोकांचे मेहनतीचा पैसा घेऊन राजाने आपल्या सुखाकारितां व हिताकरितां व डामडौलाकरितां निरर्थक शिपाई व अंमलदार बाळगणे व यांजकडे खर्च करणे उचित नाहीं व अयोग्य मनुष्यास कामावर न ठेवणे हाही राजाचा मुख्य धर्म होय. तर धर्म म्हणजे जे नियम लोकांकारितां केले आहेत ते. व जी आपली योग्यता त्या योग्यतेप्रमाणे व्यापार करणे म्हणजे ब्राह्मण (अर्थात् योग्यतेने गुणाने, कर्माने) असल्यास विद्या व शूद्र असल्यास कृषीकर्म करणे हाच धर्म आहे व याप्रमाणे बरोबर चालून प्रतारणा न करणे व कोणास दुःख न देणे हाच पुरुषार्थ आहे. आणि धर्माचें व शास्त्राचें मूळ विचाराने हेच कळते.”

धर्मसुधारणा या विषयावरील लिहिलेल्या एका पत्रांत (नं. ६४) अशाच प्रकारचे विचार आहेत. त्यांत सुधारणा क्षोणत्या व कशा झाल्या पाहिजेत याचें विवेचन केलेले आहे. म्हणून त्यांतील जरूरीपुरता उताराही येथेच देतों. पूर्वीच्या क्षाळीं व्यवहार बदलत तसतशी शास्त्रांतही सुधारणा होत असे; अशी प्रस्तावना करून व आजच्या परिस्थितीतही यांचप्रमाणे ब्हावयाला हरकत नाहीं असें सांगून लोक-हितवादी पुढे म्हणतात.—“धर्म सुधारण्याचीं कठमें अशीं आहेत. प्रथम, सर्वांनी ईश्वराचें भजन अंतःकरणापासून करीत जावें. दुसरे, जसा आपला जीव तसा दुसऱ्याचा जीव मानावा. तिसरे, मुंज, लग्न, प्रेतक्रिया हे तीन संस्कार ठेवून बाकीचे रद्द करावे. चवथें, जें कर्म करावयाचें तें स्वभाषेत अर्थ समजेल असें करावें. भजन पूजन संस्कार सर्व ज्याचे

त्याचे भाषेत करावे. संस्कृत भाषा पाहिजे ते शिकवितील. परंतु ज्यांस येत नाहीं, त्यांनीं संस्कृत भाषेत कोणतें कर्म करण्याची जरुरी नाहीं. प्रत्येकास आपले विचाराप्रमाणे आचार करण्याची व बोलण्यालिहिण्याची मोकळीक असावी. प्रतिबंध असू नये. पांचवे, स्त्री-पुरुषांचे अधिकार धर्मसंबंधीं कामांत व संसारात एकसारखे असावे. येणेकरून पुनर्विवाह व मोठेपर्णीं लश्म झालें. सहावे, आचारापेक्षां नीती प्रमूख असावी. आचारांचे महत्व हल्ळी आहे तसें असू नये. आतां कितीएक बायका लबाड असतात; परंतु पिंपळाच्या प्रदक्षिणा अंतरत नाहीत हें कांहीं उपयोगी नाहीं. सातवे, अर्थाशिवाय कांहीं-एक म्हणू नये. आठवे, मनुष्यमात्रास तुच्छ मानू नये. जाति-अभिमान नसावा. सर्वांशीं सारखे दयापूर्वक वर्तावे. सर्वांचे कल्याण करावे. नववे, स्वदेशाची प्रीती व त्याचें कल्याण विशेषेकरून मनांत वागवावे. दहावे, ज्यास जो पाहिजे तो त्याने रोजगार करावा. अकरावे, गुणेकरून व योग्यतेवरून जातिभेद मानावा. कुळेकरून मानू नये. बारावे, सरकाराहून प्रजेचे अधिकार अधीक असावे. म्हणजे जे जे रयतेच्या हिताचे कायदे आहेत ते सरकाराशीं भांडून घेत जावे. तेरावे, राजाने जे नियम केले असतील ते व जे इंश्वरीबुद्धिसूचीत नेम आहेत, ते मानावे. चवदावे, विद्यावृद्धीकरितां सर्वांनीं मेहनत करावी. दुःखितांस सूख, रोग्यास औषध, मूर्खास ज्ञान व दरिद्र्यास शक्त्यनुसार द्रव्य देण्यास अंतर करू नये. पंधरावे व शेवटचे कलम असें आहे कीं, सर्वांनीं सत्याने वागवे..... विद्येमध्ये ज्या ज्या गोष्टी शक्य आहेत, त्यांचा शोध करण्यास आलस करू नये. आणि सांपडतील त्या सर्व प्रसिद्ध कराव्यात. विद्या व ज्ञान संपादन करण्यास सर्व सारखे अशी मोकळीक असावी. याप्रमाणे धर्म सुधारणा केली असतां आपसांतील तंटेभांडणे मोङ्गून “लोक गंगाजळ-

वत् निर्मळ होतील व त्यांचें एक मत व एक धर्म होईल. व जें पाहिजे तें करतां येईल. असें केल्यावांचून सांप्रतकाळीं हिंदूधर्म अष्ट झाला. त्याचे हातून आम्ही सुटणार नाहीं. हा धर्म सुधारला पाहिजे.....माझ म्हणण्याचा हेतू इतकाच कीं, विरोध मोडावे आणि लोकांनीं परस्पर ममतेने वागावे. व जसजसें कालेंकरून हे अज्ञानपाश सुटील तसतसे सोडवावे. परंतु या कार्यास आरंभ करावा म्हणजे वरें पडेल. बहूत लोक वाट पाहतात. ब्राह्मण महारांची निंदा करतात व त्यांस शिवत नाहींत व इंग्रजाजबळ प्रीतीने बसतात हें पाहून मला आश्र्य वाटतें. शास्त्राप्रमाणे पाहिले असतां महार हे वरे; परंतु इंग्रजांचे मंडळींत ब्राह्मण असू नयेत. तत्रापी हे ब्राह्मण मूर्ख त्यांस समजत नाहीं म्हणून मीं हा पाया योजिला आहे.

धर्म सुधारला तर आचार सुधारेल. पण धर्म सुधारावयाचा म्हणजे लोकांच्या खोश्या समजुती गेल्या पाहिजेत. जुन्याचा फाजील अभिमान नाहींसा झाला पाहिजे. म्हणून नवीन विद्या, नवीन शिक्षण हीं पाहिजेत. जुनी संस्कृत विद्या निरुपयोगी आहे. तिला लोकांनीं किंवा सरकारने उत्तेजन न देतां पैसा नवीन इंग्रजी विद्येवर खर्च केला पाहिजे व हें पाश्चात्य ज्ञान देशी भाषेत पुस्तके लिहून आणविले पाहिजे असें लोकहितवादी यांचे मत होतें. या प्रकरणीं त्यांची ७।८ पत्रे शतपत्रीत आहेत त्यांचा थोडक्यांत सारांश येथे देतों. ब्राह्मणी विद्या, जुनी विद्या किंवा संस्कृत विद्या या नांवांनीं जी विद्या त्या काळीं आमच्या लोकांत रुढ होती, तिच्यावर लोकहितवादींचा मुख्य आक्षेप म्हणजे, ती केवळ शाब्दीक होती, हा आहे. जें शिकणे तें अर्थ समजून शिकले तर त्याचा उपयोग, नाहीं तर पोपटासारखे शिकण्यांत अर्थ नाहीं असें त्यांना वाटे व तें रास्तच वाटे. पण सभोवतालचे भटभिक्षूक पाहिले म्हणजे त्यांना अर्थाची कांहीं चाढ

नाहीं उलट वेदांचा, शास्त्रांचा अर्थ करणे म्हणजे पाप अशी त्यांची समजूत होती. इतकेच नाहीं तर ती समजूत चुकीची आहे असे कोणी सांगितलेलेही त्यांना खपत नसे. हा सर्व प्रकार पाहून ते संतापत व कित्येक वेळां कडकपणाने, दुसऱ्याचे मन दुखेल अशा रीतीने लिहीत. हे लेख लिहिले त्यावेळीं वेदविद्येच्या अभिमान्यांचा दुरभिमान कोणत्या थराला जाईल त्याचा प्रत्यक्ष अनुभव लोकहितवादींना आला नव्हता. तो पुढे आला. पुण्यांतील दक्षिणा व जुनी पाठशाळा बंद होऊन इंग्रजी कॉलेज झाले त्या वेळीं गोपालराव प्रभृती मंडळींनी दक्षिणेचे पैसे देशी भाषेतून पुस्तके तयार करण्याकडे लावावेत असा अर्ज केला होता. व त्या कामांत ग्रामण्य वगैरे भानगडी उपस्थीत झाल्या व त्यांना बराच त्रास झाला, वगैरे हकीकत मार्गे त्यांच्या चरित्रांत आली आहे. तो प्रकार पुढे १८६० च्या सुमारास झाला. पत्रे त्यापूर्वी १० वर्षांचीं म्हणजे १८४९ सालांतील आहेत. त्या वेळींही त्यांचीं मर्ते ठाम तयार झालीं होतीं असें त्या पत्रांवरून उघड दिसते. एका पत्राचा विषय, ‘संस्कृत विद्या’ असा आहे. (पत्र नं. ८४) यांत संस्कृत म्हणजे संस्कारावरून शुद्ध केलेली भाषा ती संस्कृत असा शब्दाचा अर्थ करून पुढे त्या भाषेत जें ज्ञान आहे त्याचा आजच्या काळीं फारसा उपयोग नाहीं अशा मताचे प्रतिपादन केले आहे. त्या भाषेसील ग्रंथांत ज्ञान फारसे नाहीं. आहे तें केवळ जुन्या काळीं, त्याचा आतां कांहीं उपयोग नाहीं. या ज्ञानाचे चार प्रकार आहेत. एक वेद किंवा संहिता, ब्राह्मणे, उपनिषदे वगैरे. यापैकीं सहितेत अमी, मित्रावरुण इत्यादि देवदेवांची स्तुती, छंदांत केलेली असून ब्राह्मणे या भागांत या मंत्रांचा विनियोग सांगितला आंहे. म्हणजे यज्ञयाग वगैरे करितांना कोणत्या मंत्रांचा उपयोग करावा, कसा करावा वगैरे गोष्टींचे वर्णन केले आहे. संहिता व ब्राह्मणे हीं

ब्राह्मण जातीच्या हातांत टाकल्यामुळे व यज्ञयाग इत्यादी कृत्यांनीं ब्राह्मण कोणतीही गोष्ट घडवून आणतील असा धाक इतरांना वाटत असल्यामुळे त्यांचे वर्चस्व हजारों वर्षे राहिले. संरकृतविद्येचा दुसरा भाग म्हणजे शास्त्रे व नानाप्रकारचीं मर्ते. वेदांत, बौद्ध, ब्राह्मणमत, पुराणे वैरे ग्रंथ शाले. वेदांत्यांनीं कर्मठपणा खोटा आहे असे ठरवून ब्राह्मविचाराला चालन दिले. बौद्धांनीं यज्ञयागांतील क्रूर प्रकारांची टर उडवून दयाभूत धर्म आहे असे प्रतिपादन केले. नंतर ब्राह्मणमतांचे पुनरुज्जीवन झाले. त्यांत दया, भक्ती, ब्रह्मज्ञान, कर्मठपणा इत्यादी सर्वच गोष्टींची भेसळ करून सर्वांचा संग्रह करण्याचा प्रयत्न केला होता. या सर्वांचे नांव जुनी संस्कृत विद्या. आतां या विद्येचा प्रत्यक्ष व्यवहारांत उपयोग पाहूऱ लागले तर कांहीं नाहीं. कारण हें सर्व ज्ञान जुने, मिथ्या व काल्पनीक आहे. वैदिकाला यज्ञांत पशु कसे मारावे, मंडपाचे तोंड कोणत्या दिशेस असावे या गोष्टींचा खल करण्यांत सर्वस्व आहे असे वाटते. ज्योतिष्याची दृष्टी शनिमंगळांच्या पीडा व त्यांचीं दाने यांच्या पलीकडे जात नाहीं. नैय्यायीक, मीमांसक हे काल्पनीक पदार्थांची चिकित्सा करीत बसून जग मिथ्या आहे का सत्य आहे, या भ्रांतीं पडतात. मंत्र, जादूटोणा, जपतर्पे यांच्या मार्गे लागलेले ब्राह्मण त्यांतच गुंग असतात. याप्रभाणे संस्कृत विद्या निरुपयोगी व नाना प्रकारचे कुर्तक उत्पन्न करणारी, संसारावरील चित्त उडवून आळशी करणारी व निरुपयोगी कर्मे करविणारी आहे. सांप्रतकाळीं जें ज्ञान पाहिजे तें त्यांत मुळींच नाहीं. सांप्रत काळचे देश, राज्ये, व्यापार, फौजा इत्यादिकांची माहिती, यंत्रांची उत्पत्ती, कायदेकानू कसे असावे, गैरचाली कोणत्या आहेत, टाकाव्या कोणत्या, ठेवाव्या कोणत्या, हा विचार त्यांस माहीत नसतो. “जोंपर्यंत बाहेरचे देशांतील लोकांचे वर्तमान लोकांस ठाठक नव्हते” तोंपर्यंत जुन्याची

सही चालली होती हें ठीकच ज्ञाले. परंतु आतां बाहेरचे ज्ञान या देशांत शिरलें त्याचे पुरानें जुनें ज्ञान वाहून गेले. त्याची तुच्छता अगदीं स्पष्ट ज्ञाली. पाठीमागून पोकळ ढोंग चालत आले, त्याचा पोकळपणा उघडकीस येऊन त्या ढोंगावर पोट भरण्याचे महत्व कमी ज्ञाले. तर आतां ज्यांस थोरपणा पाहिजे असेल त्यांनीं सांप्रत काळच्या ज्ञानाची संपदा मिळशण्याचा प्रयत्न करावा. ज्या ज्ञानानें इतर लोकांनीं आपली सरशी केली तें ज्ञान आपण धिक्काऱ्ह नये. कारण कीं, आपणांस त्याचा अनुभव आला आहे. याजक्करतां सावधगिरीचे लक्षण हेंच कीं, काळास ओळखून त्याप्रमाणे करावें, असें न केले तर फार फजीत होऊन दुर्दशा ज्ञाली आहे, त्यापेक्षां अधीक होण्याचा संभव आहे. पूर्वीं जुन्या काळचे ब्राह्मण म्हणजे ऋषी वैरे यांनीं अपुरतीं कामे ठेवलीं तीं आपण पुरतीं करावीं. त्यांनीं वैद्यक पूर्णतेस आणले नाहीं तर आतां आपण अनेक देशांच्या कल्पना एके ठारीं करून नवे शोध करून तें सुधारावें म्हणजे खरा थोरपणा मिळेल व लोकांचे हीत होईल. असें न होईल तर लोक वैद्यास सोडून नवे डाक्टर, नवीं इस्पितळे यांचा आश्रय करतील. आणि पुराणे वैद्य विचारे उपाशी मरतील. याचप्रमाणे सर्व विद्यांचे आहे.”

नं. ६२ व नं. ६३ हीं दोन पत्रे याच विषयावरील आहेत. ब्राह्मणांची शिक्षणपद्धती, विशेषतः अर्थावांचून पाठ करणे या दृष्टीने या पत्रांतून विचार केला आहे. पदे, क्रम, जटापाठ, घनपाठ, उलट-सुलट पदे म्हणणे, पोथीवांचून पदे म्हणणे, व म्हणतां येण्यांत भूषण मानणे इत्यादी प्रकारांचा विचार यांत केला आहे. यांतील विचार खोऱ्या अभिमानाच्या दृष्टीने पाहणाराला झोऱ्यारे असले तरी यथार्थ दिसतात. ब्राह्मणाच्या मुलांचे लहानपणाचे शिक्षण म्हणजे लिहिणे वाचणे शिकणे व थोडेसें वेदपठण करणे एवढे त्या काळीं असे.

व एवढें शाले कीं, मुलगा शिकला असें बापाला बाटूं लागून तो आपल्याला धन्य मानी. या स्थितीला अनुलक्षून लोकहितवादी म्हणतात. “वेदाचा अर्थ करूं नये, पुराणे, शास्त्रे ब्राह्मणाखेरीज कोणीं वाचूं नयेत, परदेशांत गेले तर भ्रष्ट होतो, अशा नाना प्रकारच्या समजुती त्यांच्या पाहून ते शतमूर्ख होतात. अशीं थोर, श्रीमंतांची मुळे मला पुण्यांत शेंकडौं आढळतात व मोठाले वयोवृद्ध कित्येक आहेत त्यांची तर संख्याच नाहीं. वर्तमानपत्रे व बुके या द्वारानें ज्ञान मिळवणे हें तर त्यांचे कुळाचे शत्रू. व वाचणे व लिहिणे त्यांचे बापाचे वैरी. असे लोक आहेत. यांस ईश्वर कोणत्या रीतीनें ताव्यावर आणील ते आणो. मला वाटते कीं, ब्राह्मणाची मुंज झाली कीं त्यांस विद्या पढवावी. कांहीं चांगले ग्रंथ नवीन पद्धतीचे करून त्यांत नीती व ईश्वरभजनाच्या गोष्टी घालून व इतर भूगोल व खगोल वास्तवीक आहेत, अशा गोष्टी लिहून ते ग्रंथ पढवीत जावे. म्हणजे मूर्खपणा जाऊन तो मुलगा चांगला तयार होईल. असे ग्रंथ कोणीतरी केले पाहिजेत. शास्त्री पंडीत व यांस होय म्हणाणारे गृहस्थ काय बोलतात, हें त्यांचे त्यांस देखील कळत नाहीं. कोणी म्हणतात कीं, इंग्रज लोक हे वानर आहेत. तेव्हां माझें मनांत येते कीं, तुम्हीं बोलतां ते डुकर आहांत. यांस फक्त पाठ करणे ठाऊक आहे. कोणी जुन्या ठशाचे लोक शंख करतात कीं, जुनी वेदविद्या बुडाली; पण महाराज ही विद्या हवी कोणास? पाठ करावयाची ही विद्या कोणत्याही देशांत नाहीं. एक अक्षर उलटे सुलटे मार्गे पुढे पाठ केले म्हणजे कांहीं दूध निघते काय?”

नं. ६९ च्या पत्रांत हाच विषय पुन्हां घेऊन इंग्रजी व संस्कृत विद्यांची तुलना केली आहे. केवळ संस्कृत वाचून उपयोगी ज्ञान मिळणार नाहीं; अशा तन्हेची प्रस्तावना करून लोकहितवादी

म्हणतातः—मला निश्चये करून वाटते कीं, ज्याला शहाणपणा व ज्ञान मिळवावयाचे असेल त्यानें इंग्रजी भाषा व त्या भाषेसील ग्रंथांचे तर्जुमे तरी वाचीत जावे म्हणजे त्यास पुष्कळ गोष्टी कळतील. आतां इंग्रजी विद्या फार सुधारली आहे. त्यांजमुळे त्यांतील भूगोलावर एक ग्रंथ पढलेला व संस्कृत किंवा इतर भाषेत सर्वे जमा केले तर एकाची बोरोबुरी व्हावयाची नाही असें आहे. कारण इंग्रज लोकांनी विद्या फार सुधारल्या; यांजमुळे त्या शुद्ध आहेत. आणि पूर्वीच्या काळीं शोध कमी होते. यामुळे विद्या अर्ववट झाल्या व त्या तितक्याच राहिल्या आहेत. केवळ संस्कृतीनेच मनुष्य ज्ञानी किंवा शहाणा होईल असें नाहीं. व हें एक संस्कृताचे धोरण आहे कीं, संस्कृत पढलेले ग्रन्थिष्ठ, मताभिमानी, अर्थाचा अनर्थ करणारे असे असतात—आतां संस्कृतांत स्वर्धम आहे. याजकरितां यांचे ज्ञान असणे जरूर आे; परंतु तितक्या पुरते संस्कृत शिकावें; त्यांतील शास्त्र फार पाहिल्यानें बुद्धीचा विपर्यास होतो.

जुन्या व नव्या विद्यांची याप्रमाणे तुलना करून नवीन विद्या श्रेष्ठ, जास्त उपयोगी असें ठरविल्यावर ती आमच्या लोकांनी मिळवावी कशी याबद्दल लोकहितवादी यांनी कांहीं उपाय सुचविले आहेत. त्यांतला एक असा कीं, देशी भाषांतून नवीन ग्रंथ तयार करवून घेऊन ते शाळांतून शिकावे व मोठ्या लोकांनी वाचावे. त्यांच्या पिढीचे मोठे लोक संसारांत पडून पोट भरण्याच्या मार्गाला आधींच लागलेले होते. ते यापुढे नवीन कांहीं तरी शिकतील अशीं फारशी आशा नव्हती. तरुण पिढीच्या हातूनच कांहीं झाले तर होईल यावर आमची आशा आहे असें ते म्हणत असत. म्हणून पुढे ते म्हणतातः—“यांकरितां विद्याभ्यास जो करविणे तो चांगली समजूत पटेल, लोक विचार करणारे होतील अशा प्रकारचे त्यास

पंतोजी व शाळा पाहिजेत. जी भाषा व जे ग्रंथ प्रथम मुलांचे हातीं पडतात व ज्या मनुष्याची संगत त्यांस असते तशी त्यांची समजूत होते. यास्तव मुलांस ग्रंथ वाचावयास घावयाचे ते प्रथम चांगले पाहिजेत. त्यांस सुबुद्धी होऊन त्याची समजूत चांगली पटावी व त्यांनी बहुत वाचप्प्यावर लक्ष द्यावें व त्यांच्या मनांत जुन्या.....ज्या समजुती येतात त्या सर्वे लबाड असें त्यास भासलें पाहिजे. व त्यांस ग्रंथांची गोडी लागून ग्रंथ वाचावे असें त्यांस वाटले पाहिजे. ग्रंथ करून त्यांस विकत घेणार मिळविणे म्हणजे मोठा प्रयत्न पडतो. जुलमाने व बळाने ते लोकांचे गर्ढीं बांधावे लागतात. त्यांजबद्दल किंमत देणे म्हणजे लोकांस असें वाटते कीं हा पैसा व्यर्थ आहे. यांत पुण्य नाहीं व धर्म नाहीं. याप्रमाणे हे लोक दुर्भाग्य आहेत. यांचा काळ विपरीत म्हणून अशी बुद्धी झाली हें तर उघड आहे. परंतु लोक असें समजतील तर बरे. या देशांत ग्रंथ छापणारास पैसा घावा हें उत्तम आहे, हाच धर्म आहे. हें मूर्खांस शहाणे करण्याचे काम हात्च श्रेष्ठ धर्म आहे. असें झाल्यावांचून लोक सुधारणार नाहींत.—पत्र नं. ९३.

सामान्य लोक ज्याला धर्म धर्म असें समजतात त्या प्रकारच्या कर्मठपणाचा एक परिणाम किंवा दुष्परिणाम म्हणून जो लोकहित-वादींनी सांगितला आहे तो म्हणजे या देशांतील लोकांची सांसारीक गोष्टीविषयीं फाजील विरक्ती व त्यामुळे भौतीक सुखसोयी व भौतीक संपत्ती देशांत ज्या योगाने वाढेल अशा तन्हेच्या उद्योग-धन्याविषयीं लोकांची अनास्था. जग मिथ्या आहे तेव्हां ऐहीक सुर्खे म्हणजे दुःखाचे मूळ, त्यांचा त्याग केला पाहिजे अशी मनाची एकदां समजूत झाली म्हणजे उद्योग करून संपत्ती मिळवावी व तिचा व्यय करावा याविषयीं मनुष्य साहजीकच बेफिक्कीर होतो. वैराग्यवृत्ती

ही उद्योगीपणाशीं अगदीं विसंगत आहे, व आमच्या अशा वृत्ती-मुळेच उद्योगधंदाकडे, व्यापाराकडे किंवा धाढस आणि जूट ही ज्यांत लागतात अशा प्रकारच्या उद्योगांकडे आमचे लक्ष लागत नाहीं. यामुळे आमचा देश भौतीक संपत्तीने दरिद्री आहे व त्यामुळेच पराधीनही आहे. अशाच प्रकारची मीमांसा लोकहितवादीनींही केली आहे.

एका पत्रांत हिंदुस्थानच्या पराधीनतेची कारणे सांगतांना उद्योग-धंदांचा अभाव हें कारण सांगून ते पुढे असें म्हणतात:-चाकू, कात्री, सुरी इत्यादि लहान सहान पदार्थ देखील आपत्याला चांगले तयार करितां येत नाहींत. कारण यंत्रज्ञान नाहीं व देशांतील बुद्धिवान लोकांचा कल तें करून घेण्याकडे नाहीं व यामुळे एकीकूडे पुण्यकृत्यासे लोक केवळ शब्दपांडित्याच्याच विद्या शिकून याचकवृत्तीने कर्सेतरी पोट भरतात, तर दुसरीकडे परदेशाचे लोक येथे येऊन सहजासहजीं लाखो रुपये व्यापारांत मिळवून परत जातात. अशी स्थिती दिसते. ब्राह्मण, क्षत्रीय, वैश्य, शूद्र हें पूर्वीचे चार वर्ण गुणकर्मांने झालेले होते. त्या वेळीं ब्राह्मण विद्याव्यासंग करीत; वैश्य व्यापार करीत वैरै व्यवरथा असे. आतां हलीं ही वर्णव्यवस्था मोडली आहे. ब्राह्मण पोटभरू झाले आहेत, क्षत्रीय लोपले व वैश्य परदेशाशीं व्यापार वैरै करीत नाहींत तर उलट सर्वांनाच नौकरी करून पोटाला मिळवण्यांत प्रतिष्ठा वाटते. तेव्हां सर्व शूद्रत्वाला पोंचले काय? अशा प्रकारची खोंचद्यार विचार-मालिका एज्ञा निबंधांत व्यक्त केलेली आहे. त्याप्रमाणे एज्ञादी जागा सरकारी नोकरींत रिकामी झाली तर त्या ठिंगाणीं हजारों अर्ज येतात. वर्षानुवर्ष वरिष्ठ अंमलदाराच्या धरीं खेटे शालप्यांत उमेदवारांना लाज वाटत नाहीं. यापेक्षां काहींतरी व्यापार उद्योगधंदे करून पोट भरणे स्वाभिमानाला जास्त पोषक होईल असें त्यांचे म्हणणे आहे. देशांतील शिकलेले लोक व्यापार उद्योगधंदे करून लागले म्हणजे त्या

निमित्तानें त्यांचे बाहेर देशांशीं दक्षणवळण वाढून निरनिरोक्ष्या चाली-
रीती, राज्य करण्याच्या पद्धती वौरेंचे ज्ञान त्यांना होईल व कला-
कौशल्य, ज्ञान व संपत्ती यांचो संपादणी आमच्या लोकांनी केल्यावर
आज राज्यकर्ते जे आम्हांला तुच्छ मानतात तसे ते पुढे लेखणार
नाहींत व त्या प्रकारानें लोकांची उन्नतीही होईल असें त्यांचे मत
होतें. पण हें सर्व घडून येणे इंग्रजी राज्य व इंग्रज लोकांचा सहवास
यांमुळेंच शक्य झालेले आहे. पूर्वीच्या ज्ञाळीं या गोष्टी कोणी मनांत
आणिल्या नसत्या किंवा कोणास बोलून दाखवितां आल्या नसत्या,
करणे तर लंबच राहिलें. म्हणून इंग्रजांचा सहवास ईश्वरी कृपेमुळे
या देशाला प्राप्त झाला आहे असें आपण समजले पाहिजे असें ते
म्हणत. पेशवार्द्दिच्या अखेरच्या काळांत त्या बेबंदशाहीतून, पेंढाच्यांच्या
वठगांच्या उपद्रवांतून, बाहेर पडून नुकत्याच समाधान व शांतता अनुभवू
लागेल्या पिढीतील एका पुरुषाचे हे विचार अ हेत एवढी गोष्ट लक्षात
ठेविली म्हणजे आज क्षसल्याही स्वराज्याची स्तुती करणाऱ्या आमच्या
पिढीलाही त्यांत हंसण्याजोर्गे कांहीं दिसणार नाहीं असें वाटते.
लोकहितवादी यांच्या ग्रंथांतून जरूर तेवढे एकदोन उतारे वरील
मतांच्या समर्थनाला उपयोगी पडतील असे येथे देतों.

उद्योगप्रशंसा, कमती कशाची, निरुद्योगीपणाच्या चाली,
ब्राह्मणांच्या चालीरीती वैरे विषयांवर लिहिलेल्या पत्रांतून तींच तींच
मर्ते पुन्हा पुन्हा सांगितलीं आहेत. त्यापैकीं ४४ नंबरचे पत्र विशेष
महत्त्वाचे आहे म्हणून उतारा यांतूनच घेतला आहे. पत्राचा विषय
'हिंदु लोकांनी उद्योग करण्याची अवश्यकता' असा आहे. पूर्वी
या देशांत लोक थोडे व समृद्धी जास्त अशी स्थिती असल्यामुळे प्रजा
सुखी होती. आज लोक पुफ्फळ, पण पूर्वीच्या सुखासमाधानाच्या
काळांत उत्पन्न झालेल्या, निरुपयोगीपणाच्या, कालक्रमणाच्या किंवा
लो....६

कालापन्ययाच्या चाली मात्र रुढ आहेत त्या आहेतच. त्यांमुळे दारिद्र्य वाढत आहे. अशी प्रस्तावना करून लोकहितवादी पुढे म्हणत.तः—“सर्व आळशी लोकांस पुरेल अशी समृद्धी या देशांत नाहीं. जसें एका घरांत दहा मनुष्यांचे अन्न असते, तेथें पंचवीस पाहुणे आले म्हणजे घरच्या माणसांनी उपाशी रहावें तरच पाहुण्याचा काहीं निर्वाह होईल; तशीच या देशाची हल्दीं रिथीती आहे. पहिल्यानें मुसलमान लोक व मग इंग्रज या देशांत आले—बाहेरचे जे येतात ते काहीं मेहनत करावयास येत नाहीत. ते अयते खावयास येतात. इंग्रज आले त्यांनी—सुखाच्या जागा, मोठीं कामे काजें उपटलीं. हजारों इंग्रज लोक व हजारों शिपाई इकडे येऊन अमीरप्रमाणे राहतात. इतक्या या लोकांचे पोषण हिंदू लोकांचे मेहनतीनें जें उत्पन्न व्हावयाचे त्यांतूनच होतें. वास्तवीकृत म्हटले तर पाहुणे आले त्यांनी उपाशी रहावें. पण हे साधारण पाहुणे नव्हत तर ते शूर, विद्रान, गुणी व जबरदस्त आहेत. तेव्हां आपले लोकांपुढे ठेवलेल्या पत्रावर्छी त्यांनीं ओढल्या आणि हे लोक त्यांचे तोंडांड पहात बसले.....त्यामुळे हे लोक भिकारी झाले आहेत. अमीरपणा, शिपाईगिरी, राज्यकारभार या लोकांकडे होता, तेव्हां कोणतेही प्रश्नारें दुर्भिक्ष नव्हते.....परंतु या देशांतील कामे व व्यापार इंग्रज लोकांनी घेतले. जडूज तेच, मॅजिस्ट्रेट तेच, वर्षें विकणारे तेच माल आणणारे तेच, टांक्साळ घालणारे तेच, व शिपाई तेच. इतवया लोकांचीं कामे पूरी आमचे मध्ये होतीं तें टाळ होते. परंतु तीं सर्व त्यांचे हातीं गेलीं. तेव्हा ज्या ज्या लोकांचीं कांयं त्यांनीं हेतलीं ते ते लोक रिक्कामे झाले. आणि उपाशी मरुं लागले. ...असा प्रसंग आला. तेव्हां आपले लोकांस सुखी होण्याची युक्ती कोणती म्हणाल तर अशी आहे.

याजकरिता या लोकांनीं विद्या व ज्ञान यांचे प्राप्तीस झटावें. व इंग्रजांप्रमाणे शहाणे व्हावें आणि जे व्यापार ते करतात ते आपण करावेत. कोणी म्हणतील कीं, त्यांस द्रव्य अनुकूल आहे आणि या लोकांजवळ द्रव्याची अनुकूलता नाहीं. तर ही गोष्ट खरी आहे. परंतु त्याचा निर्णय आज लिहिणे जरूर नाहीं. जेव्हां सर्व लोक एुढे सरावें अशी इच्छा करतील व रानटीपणाच्या समजुती सोडून देतील तेव्हां अनुकूलता सहज होईल.”.....याचसंबंधानें या देशांतील लोकांचे दारिद्र्य नाहीसें कसें होईल असा विचार करीत असतांना कांहीं मार्मीक विचार त्यांनी प्रसिद्ध केले आहेत ते या ठिकाणीं देतों. हे विचार १८५० तील म्हणजे सार्वजनीक काकांची पुण्यांतील स्वदेशी सुरु होण्यापूर्वी काढलेले आहेत. नं. ६० च्या पत्रांत लोकहितवादी म्हणतात:—“दुसरा तृती दारिद्र्य मोडण्यास उपाय असा आहे कीं; ब्राह्मण लोकांनीं आपल्या मूर्खपणाच्या समजुती सोडाव्या आणि केवळ कारकून आणि भट हे दोनच रोजगार आम्ही करू असें म्हणू नये. या देशांत आणखी पुण्यकळ रोजगार आहेत व तेही आतां दिवसेदिवस इंग्रज घेत चालले. सावकारी, शेतकी वगैरे इंग्रज करू लागले, हेच रोजगार आपले लोकांनीं करावेत. कोणते म्हणाल तर कांच, कापड, सुरी, ज्वात्री, लांकडी सामान, घड्याळे, चावऱ्या, यंत्रे इत्यादि पुण्यकळ पदार्थ इंग्रज इकडे खपवितात. हीं सर्व आपले लोकांनीं करावयास शिकावें व येथे जो माल खपणार नाहीं तो दुसऱ्या देशास घेऊन जावा आणि तेथे विकावा. पुण्यकळ देश आहेत या गोष्टीचा शोध करावा व इंग्रजांचे देशांचे सामान बंद करावें. किंवद्दना आपले सामान त्यांस द्यावें. परंतु त्यांचे आपण घेऊ नये. जो इकडे उत्पन्न होईल तितक्का माल घ्यावा. विलायती कापड घेऊ नये. यारतव आपल्यास जाडीभरडीं कापडे

नेसावयास लागलीं तर काय चिंता आहे ! परंतु आपले देशाचें रक्षण करावें. असें ज्ञालें म्हणजे बहुत रोजगार रहातील, परंतु हें या लोकांमध्ये सुचत नाहीं. यांस असें वाटतें कीं, आजपर्यंत आपण केले नाहीं तें पुढे करणार नाहीं व भलताच रोजगार करणार नाहीं. दहांवरोबर मरण लग्नासमान आहे, असें ते मानतात; आणि उपाशी मरतात. भट पन्नास हजार खेपा घालतात तेव्हां एक श्राद्धाचें आमंत्रण येतें. तसेच शंभर धक्के कोंडींत खातात तेव्हां दोन पैसे दक्षिणा मिळवतात, चोराल्बाडाची स्तुती करतात तेव्हां चार पैसे काढतात. दारू पिणारानें शुद्ध व्हावयास पैसा दिला म्हणजे त्यास शुद्ध करतात. सांप्रत ब्राह्मण पैसा दिला म्हणजे कोणतेही दुष्कर्म करावयास सोडीत नाहींत. तसेच उमेदवार, कारकून शंभर खेपा घालतील तेव्हां दसरदाराची भेट, पांचशें खेपा घालतील तेव्हां तो या म्हणतो. मग पंचवीस वर्षे गांवांत भीक मागून त्याचे धर्मी काम करावें. चाकरी क्वाचित् कोठें येणार व मग ती प्रथम आपल्या सोयन्याधायन्यांस देणार म्हणजे सर्व उमेदवारांनीं हात आपटीत बसावें. असे त्यांचे हाल होतात व माणसें अशीं जिकीरीस येतात तीं पाहवत नाहींत. यास्तव यांनीं स्वस्थपणानें दुसरे रोजगार करावे. म्हणजे इंग्रज लोकांच्या शिरस्तेदारांच्या शिव्या, भटांचा अपमान हें कांहीं सोसावयास नको.”

प्रभाकर, १३ मे १८४९

लोकहितवादी.

देशी उद्योगधंदेंविषयींची ही विचारसरणी सामान्यतः बरोबर असली तरी त्यांत एक मोठा दोष आहे. कारकुनी पेशाचे किंवा मानसीक श्रमाचे धंदे सोडून कारागिरीचे धंदे करण्याला या देशांतील लोकांनीं सुरवात केली म्हणजे देशाची उर्जितावस्था एकदम.

होप्पास उशीर नाहीं; अशा तज्जेची समजूत लोकहितवार्दीची होती. ही समजूत चुकीची आहे. वाफ व वीज या दोन प्रचंड शर्कींचा शोध लागून त्यांचा उपयोग उद्योगघंद्यांकडे होप्पाची एकदां सुरवात झाल्यानंतर या नवीन परिस्थितींत मानसीक श्रमाचे, पांढरपेशा वर्गाचे धंदे व उदीम, व्यापार, कारखाने, या दोहोंतही बुद्धिमत्ता सारखीच लागते. एखाद्या मोठ्या कारखान्याची हल्ळींच्या दिवसांत उभारणी करावयाची तर भांडवल मिळविण्यापासून तों कच्चा माल, मजूर, व्यवस्था, विक्रीं, या सर्व गोष्टी पूर्ण होईपर्यंत व्यवस्था करावयाची म्हणजे कारखान्याचा मालक किंवा व्यवस्थापक जो कोणी असेल त्याच्या आंगीं बुद्धिमत्ता, ज्ञान, अनुभव, धोरण हे गूण फार वरच्या प्रतीचे असले तरच चढाओर्दीत त्या कारखान्याचा टिकाव लागतो, अशी आज वस्तु-स्थिती आहे. यामुळेच युरोपांतील सुधारलेल्या देशांत, विश्वविद्यालयांचे जुनें स्वरूप बदलून त्यांना नवीन स्वरूप प्राप्त झालेले आहे, व नवीन प्रकारचीं विद्यालये (औद्योगिक) स्थापन झालीं आहेत आणि होत आहेत. विद्यालये व कारखाने यांचे संबंध जास्त निकट झालेले आहेत. शारीरीक श्रमांच्या व्यवसायांत लक्ष घालणे म्हणजे सुशिक्षीत माणसाला कमीपणाचे तर वाटत नाहींच, उलट विश्वविद्यालयांतील मोठमोठ्या विद्वानांना देखील अशा कामाकडे आपले बुद्धिसर्वस्व खर्च करणे हें एक राष्ट्रीय कर्तव्य आहे असें वाटते. या दृष्टीने पहातां पांढरपेशा मंडळींनी आपले व्यवसाय सोडून “ घिसाडकामाकडे ” मोर्चा फिरविला म्हणजे देशांतील दारिद्र्य एकदम नाहींसे होईल ही कल्पना व्यर्थ आहे असें वाटते. पण या गोष्टी आज जवळजवळ एका शतकांच्या अनुभवानें आम्हांला कळतात. त्या लोकहितवार्दीना त्या काळांत कळल्या नाहींत म्हणून आम्हीं त्यांना दोष देत नाहीं. आज देखील तशाच प्रकारचीं

मतें व्यक्त कर्लीं जातात. त्यांची वास्तवीक किंमत कळावी एवढ्याच-
करितां हें थोडेसें विषयांतर केले आहे.

हंग्रजांचा सहवास परमेश्वर कृपेनेच या देशांतील लोकांस झाला
आहे असा लोकहितवार्दींचा दृढविधास होता व तो त्यांच्या पत्रांतून
व लेखांतून अनेक ठिकाणीं व्यक्त झालेला आहे. त्याचप्रमाणे इंग्रज
लोकांपासून आमचे लोक शहाणपण शिकतील व आपला राज्य-
कारभार आपण पाहण्याची हिंमतही लवकरच त्यांचे अंगीं येईल
असें त्यांना वाटत असे. ४६ नंबरचे पत्र या विषयावर आहे. त्यांत
ते म्हणतात:—“इंग्रज लोक यांनी इकडे राज्य संपादन केले. त्यांचे
कारण काय; याचा विचार करितां दिसते कीं, हिंदू लोकांमध्ये मूर्ख-
पणा वाढला. तो दूर होण्याकरितांच हे गुरु दूर देशांतून ईश्वरांने
इकडे पाठविले आहेत. पहा, हिंदू लोकांस हा मोठा लाभ आहे कीं,
इंग्रज लोकांचे राज्यामुळे हिंदू लोकांत जागृती झाली व पृथ्वीवर
काय काय आहे हें कळू लागले. ज्यास कोंकणापासून पुण्यापर्यंत
प्रदेश ठाऊक त्यास पूर्वीचे लोक मोठा माहीतगार असें म्हणत; परंतु
आतां बहुतांस इंग्रजांचा प्रदेश, इंग्लंड व अमेरिका माहीत झाली
हें सर्व इंग्रजामुळे झाले. ईश्वरांने ही शहाणपणानेच योजना केली
आहे. लोकांची झोंप जाण्यास दुसरा इलाज नव्हता. सती जाणे
जलसमाध घेणे, पोरे मारणे, प्रयागास करवत घेणे, जगन्नाथास रथ उरावर
घेणे व हिमालयास स्वर्गास जाणे इत्यादी अघोरी आणि लज्जास्पद
चालींमुळे ईश्वराचा क्षोभ असंत झाला तेव्हां दुष्ट लोकांस ताळ्यावर
आणण्यास ईश्वरांने इंग्रज सरकारची योजना केली.

(न. ५४) दुसऱ्या एका पत्रांत या सहवासापासून होणाऱ्या
फायद्यांचे दिग्दर्शन केले आहे, तें असें. आतां हिंदू लोकांनी उघड
पहावें कीं, आम्ही श्रेष्ठ कीं दुसऱ्या देशाचे लोक श्रेष्ठ. ग्रंथांवरून

पहावें व लोकांचे तोऱ्हन ऐकावें तेव्हां समक्ष भेट ज्ञाली तर चांगले कीं नाहीं याचा विचार पहावा. तेव्हां साक्षात् शहाणे लोकांची गांठ पडून हिंदू लोकांच्या वाईट चाली बहूत सुटल्या व आणखीही किती एक सुटील आणि त्यांची मर्ने शुद्ध होऊन त्यांस राज्यकारभार, व्यापारधंदा कसा करावा हें ज्ञान येईल. देशसुधारणा क्षणांत होत नाहीं, तीस पुण्ळळ विलंब लागतो. लहानमुलांस शहाणे होण्यास दहावीस वर्षे लागतात, मग हा देश चांगला होण्यास दोनचारशे वर्षे लागतोल. तोंपर्यंत या लोकांस दुःख आहे. परंतु त्यास उपाय नाहीं. जशी शाळेमध्ये मुलांनी शिक्षा घेतली पाहिजे तद्रुत हें आहे. यापासून उत्तम फळ पुढे होईल. या देशाचे लोकांनी वर्णसंकर होईल व धर्म बुडेल हें कांहीं भय बाळगू नये. वर्णसंकर होत नाहीं व धर्म बुडत नाहीं. परंतु मूर्खपणा मात्र बुडेल. धर्मामध्ये अर्धमे भेसळ ज्ञाला आहे; त्यास लोक अर्धमे म्हणतात. ते मात्र ज्ञानचक्षु आल्यावर जाईल. वर्ण जे आहेत ते रवाभावीक सृष्टीत आहेत. म्हणजे कोणतेही देशांत वर्ण नाहींत असें नाहीं वर्ण म्हणजे इतकेंच कीं; चार प्रकारचे व्यापार. ते सर्व देशांत नेहीं असावयावेच. मात्र हलीं जो वर्णसंकर आहे म्हणजे वारतवीक ब्राह्मण नसतां ब्राह्मण म्हणवितात; शूद्रअसतां ब्राह्मण म्हणवितात व ब्राह्मण असतां ब्राह्मण म्हणत नाहींत; हा वर्णसंकर मात्र जाईल, आणि व्यवस्थीत होईल.....लोक शहाणे ज्ञाले म्हणजे इंग्रजांस म्हणतील कीं, तुम्हांसारखेच आम्ही शहाणे आहों; मग आम्हांस अधिकार कां नसावे ? मग हिंदू लोकांचे असें वहमत पडले म्हणजे सरकारास देणे अगत्य आहे. इकडील लोक राज्याचा कारभार चांगला करूं लागले, लांच खावयाचे सोऱ्हन दिलें म्हणजे मोठालीं कामे गर्वहनराचीं सुद्धां त्यांचे हातीं येतील. आणि आपले

लोक पार्लमेंट व स्वराज्य भोगतील—वगैरे असें होईल यांस संशय नाहीं; अशी मागील इतिहासावरून कल्पना होते आणि हें तथ्य आहे. अशी खातरजमा आहे.”

शतपत्रांत गोपाळरावांनी जीं निरनिसळीं मतें व्यक्त केलीं आहेत. त्याचें येथपर्यंत दिग्दर्शक केलें आहे. या मतांचा अनुवाद पुढे सर्व आयुप्यभर थोड्या फार फरकानें ते करीत होते. पेनशन घेऊन ते पुण्यास येऊन राहू लागले त्यावेळीं त्यांनी स्वाध्याय म्हणून जो ग्रंथ लिहिला आहे त्यांत, व विशेषतः त्याच्या शेवटीं जोहिलेल्या परिशिष्टांत याच मतांवी पुनरावृत्ती झाली आहे. ग्रामण्ये, बहिष्कार इत्यादिकांचे कटू अनुभव गोपाळरावांना जसजसे रवतःच्या आयुप्यांत आले, व बाहर प्रांतांत फिरून लोकांची मागासलेली स्थिती जेव्हां प्रत्यक्ष नजरेने त्यांनी पाहिली तेव्हां आपण म्हणतों तें वरोवर आहे असा विश्वास त्यांना जास्त जास्त वाढू लागला व त्यांचीं मतें सुधारणेला जास्तच अनुकूल झालीं. थोडासा फरक एवढाच झाला कीं, प्रार्थनासमाज, आर्यसमाज, थिओसफी इत्यादी धर्मांच्या पुनरुज्जीवनाकरितां चाललेल्या अनेक चळवळींचा व विशेषतः आर्यसमाजाच्या चळवळीचा त्यांच्या मतांवर अनुकूल परिणाम होऊन (कदाचित् अहमदावाद येथे दयानंदस्वार्मींचा निकट परिचय झाला त्याचें हें फळ असेल) ते शेवटीं शेवटीं वैदीक धर्मांचा पुरकार करीत असत. वेदांत जें सांगितलें आहे त्याचा पुन्हा उद्घार केला पाहिजे, व मध्यल्या काळांत जें बरेचेसें स्मृती-शास्त्रे-रुढी यांच्यामुळे आमच्या रीतीरिवाजांत घुसले आहे तें काढून धर्म शुद्ध केला पाहिजे, अशा मतांकडे त्यांचा कल (या) अखेरच्या दिवसांत झुक्त होता कीं काय, अशी शंका रवाध्याय हें पुस्तक वाचतांना पुण्याळ वेळां मनांत येते. दयानंदाच्या शिकवणीचा एवढा बरीक परिणाम झालेला दिसतो कीं, जुन्याचा अभिमान

पूर्वीच्या लेखांत जो अस्पष्ट, अफूट, अशा रीतीने दिसत असे त्वाला “साध्यायां” त व्यक्त स्वरूप आलेले आहे. गोपाळरावांच्या सामाजीक, धार्मीक, राजकीय मतांची परिणती या पुस्तकांत झालेली आहे असें म्हणावयाला हरकत नाही. म्हणून थोडक्यांत या मतांचाआशय काय आहे तें सांगतो.

“आर्य लोकांच्या शास्त्रांत स्वाध्याय करावा असें लिहिले आहे व हें कर्म नित्य आहे म्हणजे प्रतिदिवशी केले पाहिजे. वेदवेदांगांचे दररोज सार्थ अध्ययन करणे याचे नांव स्वाध्याय. याला ब्रह्मकर्म असेंही म्हणतात. ब्रह्मकर्मास ब्रह्मचर्य आवश्यक आहे. परंतु हलीच्या हिंदू समाजाने आचार सोडला, लोक स्वेच्छ व असभ्मागीं झाले, म्हणून प्रजा दुर्बल, क्षीण होऊ लागल्या. देशांत वाईट चालीरीतीचा बुज-बुजाट त्यामुळे देशावर प्रीती करावी असेंही क्लोणास वाटत नाही; व जोंपर्यंत ख्रियांची घिटंबना, जातीभेद असे प्रकार लोक चालू देतात तोंपर्यंत देशावर प्रीती करा असे सांगणेही निरर्थक आहे. झाड मोठ्या जोमाने वाढून त्याचा चांगला विस्तार व्हावा, त्याची छाया लांबवर जाऊन तिचा लोकांस उपयोग व्हावा आणि त्यास चांगली फळे येऊन त्यांचा सर्वांस उपभोग मिळावा अशी इच्छा करणाराने त्या वृक्षाचे बीजारोपण जर खडकावर केले तर त्याचे हेतू कितीसे सिद्ध होतील? त्याचप्रमाणे लोकांनी देशावर प्रीती करावी अशी इच्छा असल्यास प्रथमतः खदेशवृक्षाची चांगली जोपासना करण्याकरितां त्याजमध्ये असणाऱ्या अविचारजन्य चालीरुढीरुप घातूक मुच्या, सद्विचाररूपी कोयत्याने समूळ खणून काढिल्या पाहिजेत; व त्यास सत्संगजीवनाने व सद्विद्यांच्या खताने चांगली पुष्टी दिली पाहिजे म्हणजे आपोआपच त्याच्या योग्य काळीं त्यास देशप्रीतीरूपी फळांचा बहर येईल. सारांश, प्रीती करण्याविषयीं लोकांच्या सांगण्याची आव-

श्यकताच नाहीं. प्रीतीजन्य पदार्थ असला म्हणजे तो आपणच सर्वांचे अंतःकरण आपणांकडे ओढून घेतो. तद्वत् देशमध्ये प्रीत्युत्पादक चालीरीती उत्पन्न ज्ञात्या म्हणजे लोक सहज देशप्रीती व देशभिमान बाळगतील. आमच्या देशांतून स्वदेशप्रीतीचे व पूर्वजांच्या अभिमानाचे बीजच नाहीसें ज्ञाले आहे, यास वर लिहिल्यापैकीच कांहीं तरी कारणे असावीं. ज्यांनी सतीची चाल बंद केली, पुनर्विवाह सुरू केला, स्त्रीशिक्षण चालू केले व अनेक विद्याशाळा स्थापिल्या त्यांनी देशप्रीती-रूप वृक्षांचे बीज रुजत घातले असे म्हणावयास कांहीं हरकत नाहीं ”

अशा तन्हेची प्रस्तावना करून स्वाध्यायांत ज्यांचा अंतर्भाव होतो ती वेदवेदांगे, शास्त्रपुराणे, स्मृती, मंत्रतंत्राचे प्रकार वैगेरे गोष्ठीची माहिती ग्रंथाच्या आरम्भी दिली आहे. ही माहिती सांगून ज्ञात्यावर एवढाच स्वाध्याय असेल तर हें ज्ञान आमच्या आजच्या गरजांना किती व कसळांसे अपुरें आहे हें प्रत्येक ठिकाणीं टीका करून दाखविले आहे. शेवटीं मूळ ग्रन्थाहूनही मोठीं अशीं परिशिष्टे जोडिलीं आहेत; त्यांत पुराणांचा बाष्पकळपणा, पुनर्विवाह, पतितपरावर्तन, भिक्षुकी वैगेरे अनेक विषयांवर मार्मांक पण प्रचलित लोकमताला अगदीं विरुद्ध असे विचार कित्येक ठिकाणीं सौम्य भाषेत, बन्याच ठिकाणीं वाचकांच्या व विशेषतः पुराणमताभिमानी वाचकांच्या मनाला झोंबेल अशा भाषेत; पण सर्वत्र अत्यंत कळकळीने व स्पष्ट-पणाने आणि केवळ लोकांचे हीत व्हाविं ही एकच भावना मनांत धरून व्यक्त केलेले आहेत. आणि शेवटीं स्वाध्याय म्हणजे आज उपयोगीं पडणाऱ्या सर्व विद्यांचे अध्ययन अशी व्यापक व्यास्त्या करून इतिहास, राज्यकारभार, कायदेकानू, राजनीती, उद्योगधंदे, शिक्षण वैगेरे अनेक विषयांवरील माहिती व त्यासंबंधाने आपले विचार लोकहितवादी यांनी व्यक्त केले आहेत. या परिशिष्टांतून

व्यक्त केलेलीं मतें शतपत्रांतील मतांहून निराळीं नाहींत. म्हणून त्यांची पुनरावृत्ती येथे करीत नाहीं. लोकाहितवादींनीं आमच्या जुन्या विद्यांची मनसोक्त निंदा केली असा त्यांच्यावर आरोप अनेक टीऱ्याकारांनीं केला आहे व विशेषतः पुराणांस शिमग्याची उपमा दिल्याबद्दल तर सर्वजणांचा त्यांच्यावर घुसा झालेला दिसतो. तेवढ्या विषयापुरते पुराणांविषयीं त्यांचें मत काय होतें तें कळावै म्हणून जरुरीपुरते एकदोन उतारे त्या परिशिष्टांतून वगैरे येथे घेतों.

“पुराणे एकंदर अठरा असून, त्यांत प्रत्येक पुराणांत एक देव मुख्य कल्पून त्याची स्तुती व थोडीशी भरीला इतर दवांची निंदा असा प्रकार केला आहे. निंदेवांचून म्हणून कोणताही देव या रीतीने शिल्क राहिला नसून स्तुतीची तर सर्वच ठिकाणीं अतिशयोक्ती झाली आहे. पुष्कळ ठिकाणीं पुराणांचे लेखक कवित्वांत घसरले. त्यांनीं गौरवार्थ म्हणून जी निंदा स्तुती केली ती आज आपण शब्दशः खरी खोटी मानितों. यामुळे एकंदरींत परिणाम पुराणांनीं धर्मात फार घोटाळा केला एवढाच शिल्क राहतो. जुनीं अठरा पुराणे सोडून दिलीं तर अर्वाचीन काळीं त्यांत घुसडून दिलेलीं किंवा स्वतंत्र रीतीने लिहिलेलीं नव्या, क्षेत्रे इत्यादिकांचीं महात्मे, स्तोत्रे वगैरेनीं तर हा घोटाळा ज्यास्तच केला. अर्वाचीन साधुसंतांनीं मात्र पुराणांची खरी योग्यता ओळखिली होती असें दिसतें. पुराणांच्या एकंदर काळाला हिंदुस्थानच्या इतिहासांतला पडता काळ असें म्हणतां येडल. त्यांच्यामुळे जातीजातींतील कलह माजले, एका जातीचे फाजील स्तोम माजलें व इतर जातींच्या मनांत आपल्या हीनत्वाची खोटीच कल्पना दृढमूल झाली. कदाचित् या प्रकारचीं वरीचशीं वर्णने कोणी तरी मागाहून मूळ पुरणांत घुसडून दिलेलींही असतील. तथापी एकंदरींत पुराणांचा परिणाम अनिष्ट झाला.

“येथपर्यंत पुराणांपासून या देशावर आलेल्या अनर्थाचें—अज्ञान-प्रसाराचें—त्र्यन यथार्थत्वेकरून केले. तरी त्यांतील गुणांविषयी स्तब्ध राहणे हें अधमपणाचें होईल असे आमचे मत आहे. पुराणांतील पुष्कळशी वर्णने म्हणजे कवींची लापिका किंवा रसभरीत काव्य एवढी खूणगांठ मनाशीं बांधिली म्हणजे पुराणांचा उद्देश ईश्वराचे ठिकाणीं मनुष्यांची भक्ती वाढवावी असाच होता असे म्हणणे भाग आहे. वाद एवढाच कीं, मुख्य गोष्टी कोणत्या व अलंकारभूत कोणत्या याचे भान कवींना व वाचकांना दोषांनाही न राहिल्यामुळे खन्याचे खोटे होऊन घोटाळा झाला आहे. तरी देखील अज्ञानी लोक, स्त्रिया, मुले वैगेरे यांच्या समोर पुराणांनी स्त्रीपुरुषांच्या चारिच्याचे चांगले आदर्श पुष्कळच ठेविले व त्यामुळे हिंदुस्थानांतल्या स्त्रियांइतक्या सदाचरणी, धार्मांक, विनम्र, पापभीरू, सुशील अशा स्त्रिया इतर देशांत सांपडणार नाहींत.

“....सर्वांनीं विचारपूर्वक पुराणांतील तत्त्वार्थाचे ग्रहण केल्यास पुराणांनी एकंदरींत लोकांवर उपकारच केले आहेत असे म्हणावे लागेल. धर्माचे सौलभ्य पुराणांनीं करून दिलें. तोच कम त्यांतील रहस्य ओळखून प्राकृत साधुसंतानांनीही चालू ठेविला. पण हें सर्व आज लोपलेले आहे. पुराणांचे खरें तत्त्व व त्यांचा खरा उपयोग जेव्हां लोक समजू लागतील तेव्हांच ते व त्यांचा देश उर्जितावर्स्थेस येईल व काल्पित कलिपाशांतूनही ते मुक्त होऊन ऐश्वर्यप्रत पावतील.”

खास लोकहितवादींचीं मते ज्यांत स्पष्टपणे प्रतिपादन केलेलीं आहेत असे ‘शतपत्रे’ व ‘स्वाध्याय’ हे ग्रंथ—एक अगदीं पूर्व वयांतील, पहिलाच—व दुसरा जवळ जवळ अखेरीच्यापैकीं एक—घेऊन त्यांतील मुख्य मुख्य भागांचा खुलासा येथपर्यंत केला आहे. हे दोन्ही ग्रंथ जोडीनेच वाचिले पाहिजेत. म्हणजे जुन्याचे संडन व

नव्याचें मंडन लोकहितवार्दीनीं कोणत्या प्रकारानें केले आहे तें समजतें. त्याचप्रमाणे दोहर्णीची तुलना करूं लागले म्हणजे पहित्यात— शतपत्रांत—अर्थात् तीं मूळर्चीं पत्रे आहेत व त्यांचा लेखनकाल १८५० च्या सुमाराचा आहे ही गोष्ट लक्ष्यांत ठेविली पाहिजे—एक प्रकारचा सरळपणा, मनाला येईल तें भाडभीड न धरतां सांगण्याची प्रवृत्ती व लोकहिताविषयीं कळकळ हे गूण पूर्णपणे प्रत्येक ओळींत भरले आहेत असें वाटतें. दुसऱ्यांत—हा ग्रन्थ उत्तर वयांत, शांतपर्णी, आणि ग्रंथ म्हणून लिहिला ही गोष्ट लक्ष्यांत घेतली तर—सरळपणा व कळकळ या गोष्टी आहेतच, पण त्याचेबरोबर अनेक प्रकारच्या माहितीची जोडही झालेली दिसते व एवढ्या लहानशा पुस्तकांत इतके भांडार न्सांठविले आहे व तेंही अगदीं सहजासहजीं लीलेने, याचें मोठे कौतुक वाटते. “स्वाध्याय” म्हणजे जुन्या दृल्पनेप्रमाणे ब्राह्मणाला अवश्य असणारें सर्वे ज्ञान या पुस्तकांत थोडक्यांत आले आहे. इतकेंच नव्हे, तर त्याच्यावरील टीका व त्याच्या जोडीला नवीन ज्ञान कोणते पाहिजे तेंही परिशिष्टांतून दिले आहे. पण या कौतुकाच्या बरोबर दुसरा एक विचार मनांत येतो तो असा कीं, थोडीशी कुशलतेचीं व विनोदीपणाची जोड मिळाली असती तर बरेच ठिकाणी पुनरावृत्ती वाटते ती टळून व सरळपणाचें पर्यवसान हेकेखोरपणांत होतें आहे कीं काय, अशी जी शंका मधून मधून वाचकांच्या मनांत चमकते ती न चमकतां, पुस्तकाच्या विचारसरणीं थोडासा जारत गोडपणा, थोडेसे जास्त माधुर्य आले असते. स्वाध्याय हें पुरतक फार मार्गे पढले आहे तें कां? पुस्तक टाकाऊ आहे म्हणून, कां निंबंधमालाकारांनी आपली कुन्हाड पोरपणाने—याला दुसरे नांव मला तरी सुचत नाहीं—पांढरे केंस झालेल्या लोकहितवार्दीच्या ढोक्यांत घातली म्हणून? हीं दोन्ही कारणे खरीं नाहींत—निदान मला तरी तीं पुरेशीं वाटत नाहींत—एकाच नजरेने

एकदोन पिढ्या गोष्टी पाहण्याची संवय झाल्यामुळे नजरेला वळण तेंच लागले, डोळे तिकडेच क्लले, व त्यांना एकप्रकारचा हेकटपणा आला, असा जो पुस्तक वाचतांना वाचकाचा ग्रह होतो तेंही एक कारण—अनेकांपैकी एक असेल—पण बरेच बलवत्तर असें कारण हें पुस्तक मार्गे पढण्याला झाले, असें वाटते.

“लोकहितवादी” यांचीं खास मर्ते या वरील लेखसंग्रहांतून ग्राधित झालेलीं आहेत. याशिवाय नोकरीत असतांना ज्या ज्या ठिकाणीं राहण्याचा त्यांना प्रसंग आला त्या त्या ठिकाणीं व्याख्यानें, निंबध, चर्चा अशा अनेक रूपांनीं ते आपल्या मतांचे प्रतिपादन करीत. त्यामुळे त्यांचीं मर्ते कोणतीं, याची शंका कोणाला कधीं आलीच नाहीं. इतरेच नज्हे, तर अमूक अमूक प्रकारचीं मर्ते म्हणजे लोकहितवादींच्या सारखीं मर्ते असें वर्णन केले तर ते पुरेसे व्हावें इतकी प्रसिद्धी त्या मतांना, त्या विचारसरणीला मिळालेली होती. यामुळे कदाचित् असेल, पण विष्णुशास्त्री चिपलुणकरांनीं आपल्या नवीन विचारांचा पुरक्षार करण्याकरितां जेव्हां निंबधमाला काढिली, त्यावेळीं मा।गेल्या पिढीचे निर्दर्शक म्हणून त्यांना निवळून त्यांच्यावर टीकेची झोड उठविली असावी असें वाटते. शास्त्रीबुवाचे लोकहितवादींवर मुख्य आक्षेप असे आहेत की, यांना आपल्या संस्कृतीचे पुरेसे ज्ञान व तिचा पुरासा अभिमान नाहीं. आपल्या लोकांचीं राज्ये गेलीं याचीं इतर कारणे कांहीं आहेत कीं नाहींत याचा विचार न करितां, आपले आचारविचारच चुकीचे, समाजांत शिस्त नाहीं, अशा तर्हेने सर्व दोष आपल्याच अंगमध्यवर ओढून घेऊन हे स्वजनांची निंदा करितात; इंग्रजांच्या राजकीय सामर्थ्यामुळे यांवे डोळे दिपले आहेत, व इंग्रजी राज्य, इंग्रजी संस्कृती यांकडे यांचा फाजील ओढा अशा प्रकारानें हे—व या पिढींतील इतर लोक-

आत्मनिंदेने तस्य पिढीचा किंबुना सर्व राष्ट्राचा तेजोमंग करितात; त्यांच्या या बऱ्या अपराधाबद्दल निबंधमालेचे कित्येक अंक खर्ची घालून शास्त्रीबोवांनी “लोकहितवादीं”ना आपल्याकडून अगदीं चीत केले आहे. “लोकहितवादीं”च्या मनांत व आचारांत थोडीशी जुन्याची झाक असून प्रार्थना—समाज, थिओऱ्सफी, दयानंदांचा आर्यसमाज इत्यादी नवीन मतांची थोडीथोडी झाकही त्यांत चमके, व मनांत आलेले विचार व्यक्त करण्याची त्यांची पद्धत थोडीशी सदेतोडपणाची व लहरीची असल्यामुळे त्यांच्या मतांच्या विविधपणाला थोडेंसे विचित्रपणाचेही रवरूप येत असे. या कारणानें त्या वेळीहो तो मतें लोकांना आवडेनाशीं होत होतीं. त्यांतच मालाकारांच्या जोरदार टीकेची भर पडल्यामुळे तीं मतें खरोखरच चीत झालीं असें त्या पिढीला वाटले. व ही स्थिती अज जवळ जवळ एक पिढीपर्यंत टिकली. गेल्या दहापांच वर्षांत तेच्यांत थोडासा फरक पडलेला आहे. लोकहितवादींच्या विचारसरणीत घेण्यासारखे पुष्कळ आहे; त्यांचीं तल्कालीन लोकस्थितीची मीमांस कारशी चुक्लेलो नव्हती; त्यांचें बोलणे अप्रीय असलें तरी खरेपणाचें व मनापासूनचे होतें असें नवीन पिढींतील पुष्कळ विचारवान आणि निःपक्षपातीपणानें विचार करणाऱ्या माणसांना वाटते. दलटपक्षीं मालाकारांची टीका चुरचुरीत, खमंग व चददार असल्यामुळे तिचें सेवन त्या पिढीने उत्तेंठेने केले. आजही केवळ भाषेच्या दृष्टीने पाहिले तर ते लेख वाचनीयच आहेत. पण विचारोपक्षां दिक्काराचीच छाप त्यांत जारत दिसते असे वाटावयाला लागल्यामुळे नुसत्या चवदार भाषेची किंमत तितकी व.टत नाहीं मात्र तशा प्रकारच्या भाषेमुळे त्या विचारांचे वळण तस्ण पिढीला लदकर लागले व त्याचा अतिरेक पुढील पिढींत बदललेल्या राजकीय परिस्थितीमुळे झाला.

खुर शास्त्रीबुवा व लोकहितवादी यांचा विचारसरणीति फारसा फरक नाही. शास्त्रीबुवांना तरी भटाभिक्षुकांचा, किंवा त्यांच्या कर्मठपणाचा अभिमान मनापासून कोठें वाटत होता? त्यांची इंग्रजी संस्कृतीवरील श्रद्धा पाहिली, व त्या श्रद्धेला कृतीचे स्वरूप देण्याकरितां त्यांनी किती आणि कसे प्रयत्न केले—निबंधमाला हा देखील त्यांतीलच एक प्रयत्न म्हटला पाहिजे—हें लक्षात घेतले म्हणजे लोकहितवादींवर त्यांनी तुट्टन पडावें, व त्या तुट्टन पडण्यांत त्यांना इतकें अवसान योवें याची मोठी मौज वाटते. पण त्यांचा स्वभाव, त्यांची परिस्थिती या गोष्टीतच या सगळ्या प्रकाराचें रहस्यही सांपडण्यासारखें आहे. वडील, थोरले शास्त्रीबुवा, यांची बुद्धी वृहस्पतीसारखीः सर्व विषयांत अकुठीत चालणारी होती तशीच धाकळ्यांचीही; कदाचित् कांक्षणभर जास्त, पण कमी नव्हे. त्यांतून दांडग्या विद्याव्यासंगानें त्यांनी कमाविलेले ज्ञानभांडार त्या वेळच्या मानानें फार मोठें होतें. त्यांच्या तोडीचा विद्याव्यासंग कुटे, जिनसोवाले यांच्यासारख्या थोड्याच पुरुषांत त्यावेळीं होता. या गुणांचा उपयोग योग्य अभिमानपूर्वक जुन्या संस्कृतीचा उद्धार करण्याकडे, व राष्ट्राचा आत्मविश्वास वाढविण्याकडे करावयाचा, असा श्लाघ्य संकल्पही त्यांनी केलेला होता. पण थोर कुळांत जन्म, चांगली बुद्धिमत्ता, विद्याव्यासंगाची हौस, आणि उत्कृष्ट देशाभिमान या गुणांच्या जोडीला चांगल्या विद्येबरोबरच येणारा विनीतपणा असता तर बहार झाली असर्ती. पण दुईवारें तसें झालें नाही. याचा अर्थ त्यांच्या अंगीं हा गुण कधीं आलाच नसता असा मात्र अर्थ नव्हे. ते कांहीं दिवस जास्त जगले असते तर जगाच्या वाढत्या अनुभवाबरोबर त्यांच्या स्वभावांत व उक्कीत मऊपणा आला असता असेच मत, अशीच आशा खुड “लोकहितवादी” यांनी देखील एका प्रसंगानें व्यक्त केली आहे. परंतु ज्या परिस्थितींत ते वाढले

त्या परिस्थितींत आपल्या मर्ते स्पष्टपणानें—पण वास्तवीक कठोर-
पणानें व उच्छ्रृंखलपणानें—“लोकहितवादी”सारख्यांच्यावर टीका
करण्यांतच आपण देशकार्य करीत आहेंत अशी भावना
त्यांच्या मनांत उत्पन्न झाली. व टीकाविषयक निबंध हें त्या
भावनेचेंच दृश्यफल होय अशी त्यांची उपपत्ती लावतां येते.
शास्त्रीबुवांचा भावनाप्रधान स्वभाव व तात्कालीन परिस्थिती या
गोष्टी लक्षांत घेतल्या असतांना लोकहितवादी, मिशनरी, जोतीवा
फुले, दयानंद, या निरनिराळ्या व्यक्तींवर किंवा संस्थांवर त्यांनीं जी
टीका केली आहे तिचो उपपत्ती थोड्याशा निराळ्या दृष्टीनें अशीही
करतां येईल. सन १८५८ सालच्या जाहिरनाम्याप्रमाणे लोकांच्या
धर्मसमजुर्तींत आपण हात घालणार नाहीं असें वचन इंग्रज सरकारनें
दिलें. याचा एक परिणाम असा झाला की; जुन्या धर्मसमजुर्तींत
ज्यांना तथ्य वाटत नव्हते अशा मंडळींना आपल्या धार्मीक आकांक्षां-
ना मूर्तस्वरूप देण्याची संधी मिळाली. व ब्रह्मसमाज, आर्यसमाज,
प्रथनासमाज, अशा प्रकारच्या धार्मीक चळवळी उद्याला आल्या.
स्वातंत्र्य मिळालें तेव्हां परकीय धर्मप्रसारकांनीही त्याचा फायदा
घेतलाच. अंशतः राजाश्रयाच्या जोरावर, आपली संकृती हिंदू
संकृतीपेक्षां उच्च आहे या भावनेने, व अंशतः पाश्चात्य शिक्षण
देण्याकरितां म्हणून या देशांत मिशनरी शिरले. व मोठमोळ्या
शहरीं शाळा, व्याख्याने, अशा अनेक रूपांनी त्यांच्या चळवळीला
सुरवात झाली. हिंदू लोक धर्माच्या बाबतींत कडवे नाहींत.
त्यांची धर्मश्रद्धा कर्मठपणामुळे मलीन झालेली असली तरी ती
खोल आहे. त्यामुळे आपल्यांतील शिकलेली मंडळी धनेसुधारणेच्या,
जुने बुडविण्याच्या, मार्गाला लागल्याबरोबर प्रतिक्रिया आपे आपच
सुरु झाली व विष्णुबुवा ब्रह्मचारी यांच्यासारखे जुन्याचे कड्हे कैवारी

उमे राहिले. भोंवतीं चाललेल्या या धार्मिक स्वल्बर्तीचा परिणाम शास्त्री-बुवांवर झाला व विशेषतः नवीन धार्मिक मतप्रचारकांच्या किंत्येक विचारांत व आचारांत आत्यंतिकपणाची, दुसऱ्या टोंकाला जाण्याची जी प्रवृत्ती दिसून येत असे त्यामुळे या सुधारणांत कांहीं अर्थ नाही, त्या हाणून पाढल्याच पाहिजेत असें त्यांच्या मनानें घेतले. त्यांच्या मनोभावनेची ही चिकित्सा खरी असेल तर मग मात्र निवंधमालेंत मिशनर्यांची वैगैरे टर करण्याची जी प्रवृत्ती दिसते तिची उपपत्ती लागते. दयानंदांची तांबडी टोपी किंवा जोतीबांचे तांबडे पागोटें हें पाहिलें म्हणजे शास्त्रीविवा बुजत. ते रवतः भट्टाभिक्षुकांवर टीका करीतच; पण लोकहितवादींनी केली म्हणजे त्यांच्यामार्गे दयानंद, जोतीबा, मिशनरी लपले आहेत कीं काय, या भीतीने गांगरून हातांत जें सांपडले त्या हत्यारानें—नव्हे, लेखणीने—त्यांनी रावबहादुरांवर प्रहारांचा वर्षांव केला. धर्मांचे कसें होणार या भीतीने गांगरून गेलेल्या मनाचे प्रतिबिंब निवंधमालेच्या रावबदुरांवरील टीकेत किंवृहुना सर्वच लेखांत स्पष्ट दिसते.

शतपत्रे व स्वाध्याय हंगंथ वाचीत असतां दुसरा एक विचार मनांत उभा राहतो तो असा कीं, अशा प्रकारचे लेख लिहावयास लागणारी विपुल माहिती व खोल विचार करण्याची संवय या गोष्टी गोपाळरावांना कशा प्रास झाल्या? त्यांचे इतर लेख म्हणजे इंदुप्रकाश, वृत्तवैभव वैगैरे पत्रांतून १८६३-६४च्या सुमारास प्रसिद्ध झालेले, त्याचप्रमाणे ऐतिहासीक गोष्टी व टिपणे, सुभाषिते व निरनिराक्ष्या विषयांवर लिहिलेले उत्तर वयांतील लेख व निरनिराक्ष्या ठिकाणी दिलेलीं व्याख्यानें, हीं लक्षांत घेतलीं म्हणजे त्यांच्या माहितीच्या विपुलतेबद्दल व आणि विविधपणाबद्दल, त्याचप्रमाणे विचाराच्या मार्मांकितेबद्दल वाटणारे कौतुक खरोखरीच दिती तरी जास्त वाटावयाला लागते. त्या

काळच्या पिढींत गोपाळराव म्हणजे एक चालता बोलता विश्वकोशच होते असें म्हटलें तरी चालेल. ही माहिती त्यांनी मिळविली कशी व केव्हां हा एक विचार करण्यासारखा प्रश्न आहे. त्यांचे शाळेतील शिक्षण विविध प्रकारचे झाले होते, किंवा लहानपणीं निर्वेद अध्ययन करण्याला त्यांना फारशी फुरसत मिळाली होती अशांतला प्रकार नाहीं. त्यांचे वडील हरीपंत १८३५ सालीं वारले व त्या बाल-वयापासूनच संसाराची कमीजास्ती काळजी त्यांच्यामार्गे लागली, या गोष्टी मार्गे सांगितल्याच आहेत. ही विवंचना मार्गे असतांच त्यांनी तीन वर्षे पुण्याच्या इंग्रजी शाळेत घालविलीं. हें एवढेंच त्यांचे शिक्षण व्यवस्थितपणे झाले. पुढल्या ३।४ वर्षात नोकरी संभाळून मुनसफीचा अभ्यास त्यांनी केला. बरें, त्यावेळीं पुण्याला विद्वान् मंडळी पुस्कळ होती व त्यांचा सहवास गोपाळरावांच्या सारख्या तरुण माणसाला सहज घडण्यासारखा होता असेही वाटत नाहीं. इंग्रजी शाळेच्या थोड्याफार मास्तरांशिवाय इतर इंग्रजी शिकलेले लोक पुण्यांत त्या काळीं फार नव्हते, सरकारी नोकरींत एखादा असला तर आपण आतां शतकृत्य झालीं असें समजून त्यांचे वाचन बंद झालेले असावयाचे. पुण्याची लायब्ररी सन १८४८ त स्थापन झाली व त्यावर्षीं तेथें ३०० च्या वर ग्रंथ नव्हते. इतक्या सर्व गोष्टी प्रतिकूल असल्या तरी एकदोन गोष्टींची गोपाळरावांना अनुकूलता होती. त्या अशा:-त्यांची उद्योग करण्याची हौस फार जबर असे. सांपडला क्षण फुकट घालवावयाचा नाहीं, कानडोळे उघडे टेवून चालावयाचे, पुस्तकांतून तर खरेंच; पण त्याहीपेक्षां जग हें जें सर्वांत मोठें व सर्वांत विविध असें पुस्तक परमेश्वरांनें निर्माण केले आहे, त्यांतून मार्मांक बुद्धीनें जो जो माहितीचा, ज्ञानाचा कृष्ण कांहीं मिळेल त्याचा नम्रपणानें शिष्यभावामें संग्रह करावयाचा, व तो

सरणांतून जाकं द्यावयाचा नाहीं हा त्यांचा जन्मस्वभावच होता असें म्हटले तरी चालेल. दांडगी सरणशक्ती, चौकसपणा, मार्मिक अवलोकन शक्ती, सारासार विचार हे सर्व ज्ञानार्जनाला अनुकूल असणारे गृण परमेश्वरानें त्यांना हवे तेवढे दिले होते; व त्याज-बरोबर उत्तम शरीरप्रकृती व निरलसपणा यांची जोड घालून दिली होती. त्यांच्या सभोवतालच्या जगांत होणाऱ्या घडामोळी इतक्या विलक्षण होत्या कीं, आंधव्याला देखील त्यांजकडे न पाहणे अशक्य होतें. आज पेशवाई गेली, उद्यां ठगी गेली, परवां सती गेली, शीख अफगाण बुडाले, देखतां देखतां कोणाला पोर नाहीं म्हणून, कोणी मूर्ख म्हणून, तर कोणी दुर्बल म्हणून, एका मागून एक संस्थानीक बुडून जिकडे तिकडे तांबडा रंग चढला; नांवाची कां असेना; पण आजपर्यंत जीव धरून असलेली, दिलीची बादशायत एका क्षणांत बुडाली; इतकेंच नव्हे, तर ज्या कंपनी सरकारच्या सलामतीमुळे हें सर्व मन्वंतर घडून आले तें कंपनी सरकार देखील एका कागदाच्या चिठोच्याबरोबर आणि लेखणीच्या फटकाऱ्यानें नाहींसे झालें हा केवढा चमत्कार! या गोष्टीच अशा होत्या कीं, त्यांनी मुक्यांना वाचा फोडली असती व पांगव्यांना पर्वतांचे उलंघन करावयाला लाविले असतें. मग गोपाळरावांसारख्या हव्यासी व चौकस माणसाला त्यांनी वेद लाविला हें आश्र्य नव्हे. त्यांतूनही आपल्या सरकारी नोकरीच्या प्रसंगानें अनेक तहेची माहिती मिळविण्याचे प्रसंग गोपाळरावांना अनेक रीतींनी आले हीही एक अनुकूल गोष्ट म्हणून लक्षांत ठेवावयाला हरकत नाहीं. मुनसफ शाल्यापासून थोडीफार फुरसद त्यांना मिळूळू लागली; व त्याहीपेक्षां विशेष गोष्ट म्हणजे विवीध प्रकारची माहिती मिळविण्याचे प्रसंगही अनेक येऊं लागले. वकील, न्यायाधीश यांचा पेशा अशा दृष्टीनें इतर

धंद्यांपेक्षां थोडासा जास्त सोयीचा असतो. कोर्टीत निरनिराव्या प्रकारचे खटले, त्यांतले साक्षीदार व साक्षीपुरावे, फिर्यादी आरोपी, खरेखोटे, गरीब श्रीमंत वगैरे सर्व प्रकारचे लोक येतात. वकीलपेक्षां त्यांतल्यात्यांत न्यायाधीशाला या सर्वांचे निर्विकार मनाने व त्रयस्थाच्या नात्याने निरीक्षण करण्याची संधी कार मिळते. गोपाळराव अशा प्रसंगांचा होईल तितका फायदा घेत असत. कोर्टीत आपल्यापुढे आलेल्या एखाद्या माणसाकडून किंवा कागदपत्रांवरून कांहीं चमत्कारीक, मनोरंजक व ऐतिहासीक माहिती मिळण्यासारखी दिसली तर तितक्यापुरते कोर्टांचे काम जखर तर बाजूला ठेऊनही तेवढ्या माहितीचे लहानसे टिपण करून ते घेत असत. त्याचप्रमाणे, संभाषणांत एकादी नवीन गोष्ट कळली तर तेवढी लक्षांत ठेवून घरीं गेल्यावर तिचे टिपण करीत. इनाम कमिशनच्या कचेरीत त्यांची नेमणूक झाल्यापासून हे प्रसंग त्यांना नित्याचेच झाले होते. निरनिराव्या जिल्हांत फिरावें, इनामांची चौंकशी करावी व तो करितांना त्या त्या इनामांची पूर्वींची माहिती, त्या त्या ठिकाणचे विशिष्ट रीतीरिवाज, इनामांच्या सनदांची चौंकशी व त्यांच्या खरेखोटेपणाबद्दल, वहिवाटीबद्दल अनेक प्रकारचा पुरावा वगैरे तन्हेची माहिती त्यांच्यापुढे साहजीकच येत असे. त्याचप्रमाणे कांहीं दिवस हायकोर्टीत हिंदू कायदेकानूनचे Digest तयार करण्याच्या कामाकडे त्यांची नेमणूक झाली होती. त्यावेळीं हिंदूचे निरनिराळे रीतीरिवाज, त्यांच्या दानपद्धती किंवा वारसापद्धती वगैरे गोष्टीविषयीं ऐकीव व धर्मग्रंथांतून । हितो त्यांना मिळाली असलीच पाहिजे; वृत्तवैभव व इंदुप्रकाश या पत्रांतून १८६३ च्या सुमारास प्रसिद्ध झालेले लेख व ऐतिहासीक गोष्टीचे दोन भाग या ठिकाणीं या माहितीचा उपयोग केलेला आहे. ऐतिहासीक गोष्टी (भाग

११२) हीं पुस्तके त्यांतल्यात्यांत विशेष वाचनीय आहेत. भाषेच्या व गोष्टी सांगण्याच्या शैलीच्या दृष्टीने पाहिले तरीही हीं पुस्तके फारच सरस ठरतील. पहिल्या भागांतील गोष्टी विशेषतः ऐतिहासीक आहेत व त्यांचे 'मराठेशाहींतील गोष्टी', 'पेशवाईंतील गोष्टी' व 'होळकरशाहींतोल गोष्टी' असे निरनिराळे भाग केलेले असल्यामुळे कोणतीही गोष्ट लवकर सांपडणे सोर्पे झाले आहे. स्थळवर्णने, लोकवर्णने ग्रंथ व ग्रंथकार, धर्मविषयक चालीरीती, उपयुक्त टिप्पणी, उपदेशपर टिप्पणी वौरे प्रकरणे दुसऱ्या भागांत येतात.

गोपाळरावांची गोष्ट सांगण्याची हातोटी वाखाणण्यासारखी आहे. त्यांच्या गोष्टींत पाल्हाळ नाही. जें सांगावयाचे असेल तें मुद्रेशीरपणाने, थोडक्यांत व सरळपणाने, फांटे न फोडतां सांगावयाचे; भाषा अगदीं साधी असावयाची, वाचाणाराला असें वाटले पाहिजे कीं, आपण गोष्ट प्रत्यक्ष त्यांच्या तोंडून ऐकत आहोंत. घटकाभर रिकामा वेळ असला, पांच मिनिटे फुरसत सांपडली, तरी कोणतीही एकदोन पाने काढून वाचावीं, कांहीं तरी नवीन माहिती मिळते, थोडीशी करमणूक होते अशा प्रकारचीं हीं पुस्तके आहेत. एकदम आरंभापासून अखेपर्यंत वाचीन म्हणून फायदा नाहीं. थोडे थोडे वाचून गोष्टी मनांत मुरुं दिल्या पाहिजेत. 'क्षणे क्षणे यन्नवतामु-पैति। तदेव रूपं रमणीयतायाः।' हें वर्णन त्यांना चांगले लागू पडेल. या पुस्तकांतील एकदोन गोष्टी येथे देतों.

१ दिवाणी अदालतीचा देखावा.

पुण्यांत कॅ० रॅबर्ट्सन साहेब बहादूर हे १८१७ पासून १८२७ पर्यंत कमिशनरांचे कारकीर्दांत कलेक्टर होते. परंतु त्यांज-कडे सर्व कामे असत व त्यांतच दिवाणीही असे. कोडते वौरे हीं कायदे प्रसिद्ध होऊन पुढे बसलीं. तेव्हां त्यांनी दोन चित्रे करून दर-

वाज्यावर मांडिलीं होतीं. एक वादी व एक प्रतिवादी. दोघेहो उघडे बोडके ! वस्त्रपात्र जाऊन भिकारी झालेले ! त्यांचे शेजारीं वकील खोबरें खात उमे आहेत आणि वादी प्रतिवादी यांचे हातांत कर-वंद्या असून ते कपाळ फोडीत आहेत असें दाखविले होतें ! जे कोणी तंटे तोडण्यास साहेबांकडे येत त्यांस प्रथम ‘तीं चिन्हं पहा’ म्हणून साहेब सांगत; व ‘तुम्ही आपसांत समजा, नाहीं तर या तस-विरोपमाणे वकील लोक दुर्दशा करतोल, याउपर तुमची खुषी असेल तर तुम्ही लढा !’ या उपदेशाचा अनुभव लक्षावधी लोकांस आलाच आहे. आतां त्याची फारशी व्याख्या करावयास नको !!

२ अहमदाबादचे काजीसाहेब.

सन १७७९ सालीं रातोबाचे तरफेने इंग्रजांची फौज खंबायतास उत्तरली. तिनें अहमदाबादेवर येऊन अहमदाबाद शहर घेतलें य तेथें पंधरा दिवसपर्यंत इंग्रजी अंमल होता. पुढे आठास व ढर्भई येथें लढाया होऊन हरीपंत फडके यांनी इंग्रजांचा मोठ करून सर्व मुळख लागलाच परत घेतला. या पंधरा दिवसांत पांच सहा दिवस जनरल गॉडर्ड यांचा मुक्काम जमालपूर दरवाज्याबाहेर होता व पेशव्यांचे सर्व अंमलदार पळून गेले होते. मग तिसरे दिवशीं गांवचे लोकांनी विचार केला कीं, ‘आपण सर्वजण मिळून साहेबांस भेटावयास जाऊ.’ मग काजीसाहेबांस पुढे करून ते भेटावयास गेले. साहेबांपुढे गेले तों प्रथम साहेबांनी विचारिले कीं, ‘आम्ही येथे तीन दिवस आहों तर तुम्ही हा दिरंग कशाकरितां केला ?’ तेब्हां काजी यांने जें समयोऽचीत उत्तर दिले तें ऐकून साहेब फार खूप झाले. तें उत्तर असें होतें:—

काजीसाहेब म्हणाले कीं, ‘आम्ही आजपर्यंत पेशव्यांची रयत होतों. पहिलेच दिवशीं आपणांकडे आलों असतों तर आपणच आम्हांला

निमङ्गहराम म्हटले असते. पेशव्यांचे अमलदार गेले न गेले तोंच गांवचे लोक आम्हांकडे येऊन हजर झाले ! याजकरितां आम्ही तीन दिवस वाट पाहिली; व आतां गांवांत पेशव्यांचे कोणी नाहीं तेव्हां रक्षण कोण करील ? असे समजून धन्यानें आम्हास टाकिले असा निश्चय झाला, पूर्वीचे अमलांतोल सर्व लोक पक्ळून गेले; आम्हांस आतां कोणी त्राता राहिला नाहीं, अशी खात्री झाल्यावर आम्ही आपणांस भेटावयास आले. हें ऐकून साहेब खूष झाले.

ऐतिहासीक गोष्टी या पुस्तकांत कथानकाचा भागच पुण्यक्ल आहे. लोकहितवादींच्या मतांची छाया क्वचित् ठिकाणीं गोष्टीत पडलेली दिसली तरी मुरुग्य हेतू जो गोष्ट त्यांगल्या तन्हेने सांगणे, तो बाजूला सारून मतांना फाजील महत्त्व क्षोटेही दिलेले नाहीं. अशाच प्रकारचे निवंध आणखी एक दोन आहेत, त्यांचा जातां जातां थोडा परामर्ष घेऊ. ‘ग्रामरचना’ (१८८३), ‘स्थानीक स्वराज्य’ व ‘दयानंद स्वामी’वर एक चरित्रात्मक लेख हीं ‘लोकहितवादी’ मासीक पुस्तकांतून प्रसिद्ध झालेलीं प्रकरणे, त्याचप्रमाणे ‘हिंदुप्रकाश’, ‘वृत्त-वैभव’ वैगेरे पत्रांतून निरनिराळ्या धर्मांची माहिती देणारे लेख हीं अशा प्रकारच्या निवंधांचीं उदाहरणे होत. नमुन्याकरितां ‘ग्रामरचना’ हा त्यांतल्या त्यांत सरस असा निवंध विवेचनाकरितां येथे घेतों.

सारांश—“अतिप्राचीन काळीं हिंदुस्थानांत मोठमोठीं अरण्ये होतीं व त्यांत मनुष्यांनी परिश्रिमाने वसाहती स्थापन केल्या त्यांस क्षेत्रे म्हणत. येथून हिंदुस्थानांतील ग्रामरचनेला सुरवात झाली व अन्न, वस्त्र, पाणी व छाया या मनुष्याच्या सुखाला अवश्य असणाऱ्या गोष्टी जेथें जेथें विपुलतेने मिळाल्या त्या त्या अनुरोधाने गांव वसले व कुलकर्णी-पाटील हीं बलुतीं अस्तित्वांत येऊन ग्रामसंस्था जन्मास आल्या. त्या १९ व्या शतकाच्या आरंभार्थ्येत जीवंत होत्या. मध्ये कित्येक राज्य-

कांत्या ज्ञाल्या तरी या ग्रामसंस्थाना कांहींही धक्का लागला नाहीं. इंग्रजी अमलाच्या आरंभी मात्र सरकारनें मुळखाची नवीन व्यवस्था लाविली, त्यावेळीं सरसहा नवीन व एकसूत्री पद्धती सुरु करण्याकरितां ग्रामसंस्थांचे अधिकार कमी केले. तेब्हांपासून ग्रामसंस्थांचा व व त्याबरोबरच लोकांचा एकसारखा न्हास होत आहे. याच सुमारास यंत्रकला व तज्ज्ञ औद्योगिककांती यांच्या युगाला युरोपांत सुरवात ज्ञाली व तिकडील वाढत्या उद्योगधंद्यांचा परिणाम आमच्या उद्योग-धंद्यांवर विपरीत होऊन त्यामुळे आमच्या शेतकऱ्यांची स्थिती अधिकच खालावली. आजकाल रयतेची स्थिती सुधारत आहे का विघडत आहे, याविषयीं अतिशय परस्परविरोधी अशीं मर्ते ऐकून येतात. जुन्या दृष्टीने पाहणाऱ्याला आगगाड्या ज्ञाल्या, नवीन नवीन जिन्वस येऊ लागले, पदार्थाच्या किंमती वाढल्या, यांत सुधारणा ज्ञाली असें वाटत नाहीं जुन्या परिस्थिरींतली धोड्या गरजा आणि नियमीत पुरवठा ही स्थिती त्यांना बरी वाटते. नवीन डोक्यांना, रोख पैसा हातांत ज्यास्त खेळू लागला, राहणीचे मान वाढले, नवीन नवीन गरजा उत्पन्न ज्ञाल्या व होत आहेत, यांतच सुधारणा दिसते. यापैकीं कोणतेही मत खरे असो, गांव आणि रयत यांची आजच्या परिस्थिरींत जी वास्तवीक दुर्दशा आहे तिकडे मात्र अजून कोणाचेच लक्ष गेलेले नाहीं. गांव मोडले किंवा मोडत चालले अशी आज वस्तुस्थिती आहे. याचीं कारणे—१८००च्या काळीं कर पिकाच्या मानानें घेत असत. त्यामुळे दरवर्षीं पिकाची पाहणी, कराचा अनिश्चितपणा वैरे प्रकारचा त्रास असला तरी पैसा कमी व सूट हवी तेब्हां मिळण्याचा संभव ज्यास्त. यामुळे रयतेला ती व्यवस्था जास्त सोईची होती. आज वसूल पैशाच्या रूपानें होतो. त्यामुळे गांवांत सावकार शिरला आहे.

त्याचप्रमाणे पूर्वांचे बलुतेदार नाहींसे झाल्यामुळे रस्ते, गटारे, सार्व-जनीक जागा, देवळे यांची गैरव्यवस्था झाली. लोकलबोड्हं असतील; पण जुने वैद्य, हक्कीम व पंतोजी साहजीकच गेले आणि त्यांच्या जागी मास्तर व 'डागदार' आले नाहींत. सरकार गांवचा वसूल चोपते; पण गांवकच्यांचे हित बघत नाहीं. पाटलाचे न्यायमनसुव्याचे अधिकार काढून घेतल्यामुळे गांवांत क्षुलक मारामारी झाली तरी वेळेला जिल्हाच्या सेशन कोर्टपर्यंत धांवावें लागते, आणि यामुळे फिर्यादी आरोपी व विशेषतः साक्षीदार यांचे फार नुकसान होते. गांवांची स्थिती आज अशी आहे. ही सुधारावयाची असेल व गांव पुनः सुस्थितीला आणावयाचे असतील तर करांची फेरतपासणी झाली पाहिजे व विशेषतः कर वसूल करण्याच्या पद्धतींत फरक झाला पाहिजे, व ग्रामपंचायतींचे पुनरुज्जीवन केले पाहिजे." असा एकंदरींत निंबधाचा आशय आहे. दादाभाई, रानडे, दत्त, गोखले या पुढील मंडळींनी ग्रामसंस्थांच्या दुस्थितीची मीमांसा याप्रकारेंच केली आहे. आज चाळीस वर्षांनंतर सरकारलाही ती पटून पुनः गांवपंचायती अस्तित्वांत येऊ घातल्या आहेत. या एका गोष्टी-वरूनच गोपाळरांवाचे या बाबींतले विचार किती मार्मांक व मुद्देसूद होते हें दिसून येईल.

अशाच प्रकारच्या मार्मांक आणि माहितींने भरलेल्या अशा दुसऱ्या एका निंबधाचा विषय, 'हिंदुस्थानास दारित्र्य येण्याचीं कारणे' असा आहे. त्यावरून जर कांहीं अनुमान काढावयाचे असेल तर तें एवढेंच कीं, गोपाळरांवाचे मन शरीरावरोवर म्हातारें न होतां नेहमींच तरूण होतें व त्यांचीं मर्ते परिस्थितीनुसूप शेवटपर्यंत उत्कांत होत होतीं. हे निंबध १८७६ सालीं हंदुप्रकाशांत प्रसिद्ध झाले. आयात व निर्गत व्यापाराचे त्या सुमाराचे झांकडे हिंदुस्थान, इंग्लंड, कानडा

वगैरे देशांचे घेतले तर असें दिसतें की, इतर देश जितका माल बाहेर पाठवितात त्यापेक्षां ज्यास्त माल विकत घेतात. कारण मजुरी, वाहतुकीचे भाडे, कमिशन, व्याज इत्यादी अनेक रूपांनी त्यांचे इतर देशांकडे असलेले येणे अशा रीतीने वसूल होत असते. उलट हिंदुस्थानासारखे परावलंबी व कर्जबाजारी देश, सिहिल सर्वांतर्ची पेनशने, लष्करी खर्च, कर्जावरील व्याज वगैरे अनेक रूपांनी बाहेर पाठवावयाचे पैसे निर्गत मालाच्या रूपाने पाठवीत असतात. याप्रमाणेच रेल्वेसारखी परदेशी माल पाठविण्याचीं साधने हवीं तेवढीं उपलब्ध झाल्यामुळे, यंत्रकौशल्यांत युरोपीयन लोक आपल्यापेक्षां पुढे गेलेले असल्यामुळे व आमच्या ग्रामसंस्था मोऱ्हन लहान लहान उद्योगधंदे बसल्यामुळे देशांतील दारिद्र्य वाढतच आहे, असें या निबंधात प्रतिपादिले आहे. दादाभाई नवरोजी यांनी इंग्लंडांतील एका सभेपुढे त्या वेळच्या सुमारास वाचलेल्या Poverty in India या निबंधाच्या आधारानें हीं पत्रे लिहिलीं आहेत. अर्थात् च विचारांची जबाबदारी अगर श्रेय हीं दोन्हींही गोपाळरावांची नव्हत. पण कठीण आणि वादग्रस्त विषय स्वतः नीट समजून घेऊन सोप्या भाषेत व्यवस्थितपणे मांडणे हें कामही कांहीं सोर्पे नाहीं.

‘दयानंदस्वामींचे चरित्र’ हा ‘लोकहितवादी’ मासीक पुस्तकांतून प्रसिद्ध झालेला निबंध विषयाची मांडणी व भाषा या दोन्हीं दृष्टीनीं बन्याच वरच्या दर्जीचा आहे. गोपाळराव अहमदाबादेस असतांना तेथें दयानंदांच्या त्यापेक्षानांची छाप इतरांप्रमाणे यांच्यावरही पढली व तेव्हांपासून आर्यसमाजाकडे त्यांचे लक्ष लागले. त्याप्रमाणेच गोपाळरावांच्या निस्पृहीपणाचे व सालसणाचे स्वामींना कौतुक वाटले व म्हणून स्वामींनी आपले शेवटचे मृत्युपत्र केले तेव्हां गोपाळरावांना आर्यसमाजाचे एक ट्रस्टी नेमिले होतें. स्वामींच्या

अलौकिक विद्वत्तेबद्दल, तर्कशक्तीबद्दल व वाक्पटुत्वाबद्दल गोपाळ-रावांना फार आदर वाटत असे व ते त्यांना अद्वितीय पुरुष म्हणत. पुण्यांतील टवाळ मंडळींनी स्वार्मींची चेष्टा केल्यामुळे गोपाळ-रावांना विशेषच वाईट वाटे व त्यांतल्यात्यांत निबंधमालेच्या स्वयं-मन्य कर्त्यांनी टवाळांची बाजू उच्छून धरली यांत पुणेकरांनी आपल्याच मूर्खपणाचें प्रदर्शन केले असें ते म्हणत. त्यामुळेच स्वार्मींवरचा हा चरित्रात्मक लेख विशेष आदरभावाने भरलेला आहे.

गुजराथ, सौराष्ट्र, लंका व राजस्थान या देशांचे इतिहास व ‘पृथ्वीराज चव्हाण’ त्याचप्रमाणे हिंदुस्तानचा इतिहास व महंमदी धर्मांची माहिती, तसेच ‘वृत्तवैभव’ पत्रांत प्रसिद्ध ज्ञालेले पारशी, शीख वगैरे धर्मांसंबंधीं लेख व ब्रिटीश कायद्याची माहिती यांचा विचार पृथक्पणाने या ठिकाणीं करतां येत नाहीं. हे सर्व लेख अनेक प्रकारची माहिती मिळवून, सुसंगतपणाने व सरल बाळबोध भाषेत लिहिलेले आहेत. ऐतिहासीक गोष्टींची भाषापद्धती व या ग्रंथांची भाषापद्धती यांत फरक नाहीं.

कंचित् प्रसंगी एखाद्या विशेष मन हलवून सोडणाऱ्या, आनंदाच्या अगर दुःखाच्या विशेष प्रसंगांचे वर्णन करावयाचे असेल, किंवा सुंदर—स्थलवर्णन करावयाचे असेल तेहां गोपाळरावांच्या भाषेत काव्याचा ओलावा दिसतो. उदाहरण म्हणून राजस्थानाच्या इतिहासांतील कृप्याकुमारीची हकीकत वाचावी; किंवा लंकेच्या इतिहासाच्या आरंभींच्या देशवर्णनांतील खालील उतारा पहावा:—

“ कृप्याकुमारीपासून खालीं दक्षिणेकडे दृष्टी फेंकिली असतां हें द्वीप जलसमुद्रामध्ये असणाऱ्या मंदिराप्रमाणे सुंदर, मोहक व रमणीय दिसते. येथील जमीन लोण्यासारखी मूढु व पिकाऊ असून हिच्यावर किंवा वृक्षांची झाडी आहे. मधून मधून उंच उंच गवत व

या शार्दींतून पर्वतांचीं उंच शिखरे आपलीं छोकीं वर काढीत आहेत असें दिसतें. मधून मधून सूर्यकिरणे पडत आहेत आणि त्यामध्ये वनपशू आनंदानें बागडत आहेत, पक्ष्यांचा एकच किलकिलाट होऊन राहिला आहे असा हा एकच चित्तवेधक थाट जमून गेला आहे.” वर्गे-

लोकहितवार्दींचीं सर्व पुस्तकें आज उपलब्ध नाहींत. मतभेदांची वावटळ ज्याला बाधावयास नको अशी “ऐतिहासिक गोष्टी” सारखीं पुस्तकें देखील जितकीं वाचलीं जावीं तितकीं जात नाहींत. कालांतरानें त्यांच्या इतर पुस्तकांपेक्षां हींच पुस्तकें कदाचित् जास्त टिकाऊ व महत्त्वाचीं ठरतील. परंतु लोकहितवार्दी या पुरुषांचे लोकहितवादित्व या पुस्तकांत नाहीं. तें जर कशांत असेल तर यांतच आहे कीं, या देशांत दोन विजोड संस्कृतींचा मिलाफ होत असतांना त्यांतल्या त्यांत जास्त प्रगमनशील व जोराची अशी जी पाश्चात्य संस्कृती तिचे मर्म ओळखून ती आपल्या देशांत रुढ व्हावी म्हणून त्यांनीं विचारांनीं व आचारांनीं शक्य तेवढे प्रयत्न केले. कौपर साहेबांची एकनिष्ठ सेवा करून त्यांनीं आपले घर भरले नाहीं. आपल्या पांडितांचे ज्ञान कुचकामाचे व भटांनीं समाजव्यवस्थेत गोंधळ उढवून दिला असें त्यांनीं म्हटले असेल, व आहेही, तर तें केवळच इंग्रजी संस्कृतीची स्तुती करण्याकरितांच म्हटले असें नाहीं. त्यांनीं ज्ञानाची योग्यता त्यांच्या उपयुक्ततेवेरून मापिली असली तरीही त्यांत कांहीं वावर्गे नाहीं. कालिदासाच्या मेघदूताच्या एका प्रतीची व पसाभर पुटाण्यांची योग्यता सारखी नव्हे हें कबूल. दुपारच्या बारा वाजतां कदाचित् फुटाण्यांची योग्यता जास्तही होईल. एकंदरींत लोकहितवार्दींचे लेखन, त्यांनीं काय लिहिले आणि त्यामुळे शाहण्यांच्या व मूर्खांच्या मनाला काय वाटले यावरून केवळ ठरवावयाची नाहीं. ज्या हेतूने प्रेरित होऊन त्यांनीं त

लिहिले व ज्या काळांत लिहिले तो काळ व तो हेतु यांकडेही लक्ष पुरविले पाहिजे.

त्यांच्या वार्णीत थोडासा तिखटपणा होता तो कमी असता तर त्यांच्या लेखनाचा उपयोग जास्त लौकर झाला असता. परंतु एकंदरीत पाहतां ‘शतपत्रांचा इत्यर्थ’ म्हणून लिहिलेल्या शंभराव्या पत्रांत आपल्या लेखांचे ध्येय म्हणून जें त्यांनी सांगितले आहे तोच त्यांच्या सर्व लेखनाचा व चारित्र्याचा एकंदर निप्कर्ष असें मला वाटते. तें पत्र वरेच महत्त्वाचे असल्या कारणानें येथे देतों.

“ मी आपले श्रम या पत्रांत संपूर्ण करणार. यास्तव या पत्रशतकाविष्यां कांहीं सुचवितों. आज दोन वर्षे मी लोकांस त्यांची स्थिती—रीती कशी आहे ती अगदीं भीड न धरतां उघड करून सुचविली. त्यांत एकादें अक्षर अधिकउणे, शुद्धाशुद्ध, कोणास वाटले तर त्यांनी क्षमा करावी. माझ्या जिवाची पक्की खात्री आहे कीं, जो कोणी या पत्रांचे अवलोकन करील आणि विचार करून पाहील त्यास प्रत्येक शब्द खरा आहे असें वाटेल. लोक-हितवादीनें कोणाची मजुरी पत्करली नाहीं, कशाची अपेक्षा, आशा किंवा इच्छा धरली नाहीं. कोणाचे सांगण्यावरूच किंवा शिकवण्या-वरून कृत्रिम वर्णन केले नाहीं. लाभावर किंवा द्रव्यावर नजर देऊन कीर्तीं व्हावी या हेतूने लिहिले नाहीं. इतके श्रम जे केले ते फक्त लोकांस त्यांची वास्तवीक स्थिती कशी आहे ती कळावी, त्यांनी सुधारावें, त्यांस इहलोकीं सुखवृद्धी व्हावी, परलोकचे साधन घडावें व आपले बहुत काळापासून दृढ गृह झाले आहेत त्यापैकीं कांहीं अविचारानें व कांहीं मूर्खपणानें जडलेले आहेत; ते कमी व्हावे किंवा नाहींसे व्हावें. इतक्याच हेतूने मी यथामतीनें व इच्छेनें वेतनावांचून श्रम केले आहेत व जितके लिहिले आहे तें अक्षरशहा खरे निवङ्गन विचार

करून काळजीने लिहिले आहे. हें लिखितशतक कोणी बाळबोध अथवा मोडी छापून मुलांस सारखे वाचण्यास दिले तर बहुत फायदा होईल. यास्तव या ग्रंथावर 'लोकहितवादी' आपली सत्ता ठेवीत नाहींत. पाहिजे त्यांनी हीं छापून प्रगट करावीं. कितीएक प्राचीन काळचे लोकांस लोकहितवादींचीं कितीएक मर्ते विपरीत आहेत याविषयीं विचार केला तर खात्री होईल. यापुढे कांहीं दिवसांनी लोकहितवादी दुसऱ्या शतकास आरंभ करील; परंतु ही गोष्ट ईश्वराचे स्वाधीन आहे. मला वारंवार लोकांस इतकेंच सुचवावयाचें कीं, मी कांहीं व्यर्थ, मिश्या किंवा असत्य लिहिले नाहीं. जें लिहिले तें यथार्थ आहे; असे मला तर खचीत वाटते. जे सारासार विचार करणारे; ज्यांचीं मर्ते पंडितांसारखीं कुत्सित नसून विस्तोर्ण झालीं आहेत; त्यांस हें समजेल. माझी सर्व जगास एवढीच विनंती आहे कीं, तुम्ही सर्वज्ञ विचार करण्यास लागा, वाचावयास लागा, नवीन ग्रंथ व वर्तमानपत्रे वाचा. तुमचे शेजारीं काय होत आहे याचा विचार करा. इंग्रजांमध्ये किती एक चांगले गृण आहेत ते तुम्हांस प्राप व्हावे म्हणून ईश्वरानें हीं तुमची त्यांची संगत घातली आहे हें लक्षांत आणा. सारासार पहा. परंपरा, आंधव्याची माळ लागली म्हणून तीच चालवू नका. धर्मशील ईश्वरतसर, व्हा, या गुणावांचून सर्व व्यर्थ आहे; सत्य बोला, दुष्ट वासना सोडा, धर्म सुधारणा करा, म्हणजे जुने टाकूं नन्हा, परंतु त्याचा अर्थ घ्यावयाचा तो काळ पाहून घ्या. व ईश्वरसंबंधीं जगासंबंधीं ज्ञान सर्व लोकांत वृद्धिगत करा. आल्स सोडा. तुमच्यामध्ये वास्तवीक बुद्धीमान असेल त्यास पुढारी करा, त्याचे अनुमतीने चाला; सर्व लोकांची जूट असूद्या. आपसांत फूट नसावी हें ध्यानांत वागवा. विद्या अधीक होऊन तुमचें पाऊल पुढे पडू घ्या. सर्व देशाची काळजी प्रत्येकजणांनी करावी. राज्य करसे

चालले आहे व राजा क्लोण, त्याची वर्तणूक कशी, हें पाहात जा. माहीतगार व्हा. तुमच्या प्राचीन काळच्या विद्या, ग्रंथ, तर्क व कल्पना यांचे शंभरपट व हजारपट आतां चांगल्या विद्या व कल्पना निघालेल्या आहेत. त्या सर्व पहा. तुमचे संपत्तीवर तुम्ही लक्ष देऊन आळसांत राहू नका. भट व पंडित हे केवळ मूर्ख, हें पक्के समजा. खरी नीर्ती कोणती तें पहा. पैसा खाऊ नका, रांडबाजी करू नका. प्रपंच, संसार, भलाईने करा, आपले शत्रूस देखील वाईट इच्छू नका. शरीरानें व मनानें देखील पाप करू नका. प्राणी-मात्रावर दया करा. अपराध क्षमा होतील तितके करा; परंतु क्षमा न करप्याचा प्रसंग येईल तेथें क्षमा करू नका. एकमेकांवर प्रीती करा. नित्य उठून ईश्वराचें भजन व प्रातःकाळीं चिंतन करीत जा व त्याजवळ क्षमा मागा. आपले हातून पांपे व अपराध बहूत घडतात त्यांची क्षमा भगवतांशिवाय करणार समर्थ कोणी नाहीं. ढोंग, सोंग करू नका. लबाडी सर्वदा ईश्वरास दिसते यास्तव ती कदापी करू नका. कोणतेही पाप करू नये, तें फार वाईट. इहलोकीं क्षणभर सूख वाटेल परंतु त्याचा झाडा द्यावा लागेल. मरावयाचें आहे हें नित्य मनांत आणा. तुम्ही आपले मुलांची काळजी करून त्यांस शहाणीं करा व सर्व लोकांची काळजी करा. नित्य कांहीं तरी सर्व देशाचें कल्याण केल्याशिवाय एक दिवस जाऊ देऊ नका. मुख्य ईश्वरभजन करप्याचा मार्गाच आहे कीं कोणास दुःख देऊ नये व सर्व लोकांचें हित करावें. स्वदेशाचें हित इच्छावें. म्हणजे परदेशाची हानी इच्छावी असें नाहीं. परंतु सांप्रत आपले लोक फार वाईट अवस्थेत आहेत; सबव फार खबरदारी ठेवावी कीं, या लोकांचें कल्याण कसें होईल. तुम्ही आपल्यास योग्य करा, अबू वाढवा, पैका मिळाला तर अबू वाढते. असें नाहीं. अबू सरेपणा व निर्मळपणा यापासून उत्पन्न होते.

विद्या केली तर त्याप्रमाणे वागणूक पाहिजे. नाहीं तर विद्या व्यर्थ आहे. विद्येचे सार्थक रोजगार नव्हे ज्यास विद्येचा अर्थ ठाऊक नाहीं, ते असें म्हणतात. परंतु फक्त पोटच भरणारी ती विद्या नव्हे. ती मजुरी आहे. विद्या म्हणजे ज्ञान जेंगेकरून मनुष्य निर्मळ होतो, विचारी होतो, समर्थ होतो. उनाड जे लोक आहेत ते विद्येचे तात्पर्य द्रव्य मिळविष्याचे असें समजतात. परंतु विद्येपासून द्रव्यलाभही होतो व दुसरे अनेक लाभ होतात. याप्रमाणे तात्पर्य मी निरूपण केले. याप्रमाणे सर्वांनी चालावें आणि असें होण्यास माझे श्रम काहीं उपयोगी पडले असें दृष्टेत्पत्तीस आल्यास माझे श्रम परिहार होतील. माझे मागणे सर्व लोकांस आहे नी; मी जें लिहिलें आहे त्याचा विचार करून पहा. तुमच्या चांगल्या वांचून त्या लिहिण्याचा हेतू नाहीं. तुमचे कल्याण व्हावें म्हणून मी झटतों व तुमच्या चुक्या वैगैरे मी उघड करून दाखविण्यांत तुम्हांस रागरोष येईल हें मी मनांत आणले नाहीं. कारण कीं; माझी उत्कंठा तुमच्या सुवारण्याकडे फार आहे. माझे अतःकरण सर्व तिकडे आहे. यास्तव मी जें लिहिलें आहे त्याचा तुम्हीं विचार करावा. कारण कीं, ज्यांने तुमची सेवा एक निष्ठाने व निष्कपटपणाने केली त्यांजवर तुमची इतराजी नसावी निव्हुना तो काय बोलतो हें तरी मनन करावै. अस्तु. तुमची आमची गांठ आज दोन वर्ष सतत होती. याचा मोठा आनंद सर्वकाळ वाटेल. सर्वांनी कृपा लोभ असें द्यावा हे विनंती.”

—लोकहितवादी.

